



تاریخ

دولسم ټولگی

د پوهنې وزارت
د تعلیمي نصاب د پراختیا او د
ښوونکو د روزنې معینیت
د تعلیمي نصاب د پراختیا او درسي
کتابونو د تألیف لوی ریاست

تاریخ - دولسم ټولگی

درسی کتابونه د پوهنې په وزارت پورې اړه لري پلورل او
پېرودل یې په کلکه منع ده. له سر غړوونکو سره قانوني چلن
کېږي.





ملي سرود

دا وطن افغانستان دی
کور د سولې کور د تورې
دا وطن د ټولو کور دی
د پښتون او هزاره وو
ورسره عرب، گوجر دي
براهوي دي، قزلباش دي
دا هیواد به تل خلیږي
په سینه کې د آسیا به
نوم د حق مودی رهبر

دا عزت د هر افغان دی
هر بچی یې قهرمان دی
د بلوڅو د ازبکو
د ترکمنو د تاجکو
پامیریان، نورستانیان
هم ایماق، هم پشه پان
لکه لمر پر شنه آسمان
لکه زره وي جاویدان
وایو الله اکبر وایو الله اکبر

بِسْمِ اللَّهِ الرَّحْمَنِ الرَّحِيمِ



د پوهنې وزارت

د تعلیمي نصاب د پراختیا او د ښوونکو د

روزنې معینیت

د تعلیمي نصاب د پراختیا او درسي کتابونو

د تألیف لوی ریاست

تاریخ دولسم ټولگی

د چاپ کال: ۱۳۹۶ هـ. ش.

ليکوالان:

- پوهنمل زلمی هوتک
- د سرمؤلف مرستیال شیر محمد رونقي
- مؤلف قدیم شیرزی بابکرخیل

مسلكي ايديت:

- سرمؤلف عبدالغياث غوری

د ژبې ايديت:

- محمد قاسم هیله من

دیني، سیاسي او کلتوري کمیته:

- ډاکټر عطاء الله واحديار د پوهنې وزارت ستر سلاکار او د نشراتو رئیس.
- حبيب الله راحل د تعليمي نصاب د پراختيا او درسي کتابونو د تالیف په لوی ریاست کې د پوهنې وزارت سلاکار.
- محمد آصف کوچی

د څارنې کمیته:

- دکتور اسدالله محقق د تعليمي نصاب د پراختيا او د ښوونکو د روزنې معین
- دکتور شیر علي ظریفی د تعليمي نصاب د پراختيا د پروژې رئیس
- دکتور محمد يوسف نیازی د تعليمي نصاب د پراختيا او درسي کتابونو د تالیف لوی ریاست سرپرست.

طرح او دیزاین:

- حمید الله غفاري

د چاپ د سمون چارې: محمد کبیر حقل د پوهنې وزارت د خپرونو او اطلاعاتو رئیس.

بسم الله الرحمن الرحيم
د پوهنې د وزير پيغام

د لوی خدای ﷻ ډېر شکر دی چې انسان یې په احسن تقویم کې پیدا او هغه ته یې د خبرو کولو توان ورکړ او د علم او فکر پر ګاڼه یې سمبال کړ. ډېر درود دې وي د اسلام پر ګران پیغمبر حضرت محمد مصطفیٰ ﷺ چې د انسانیت ستر ښوونکی دی او د رحمت، لارښوونې او روښنایۍ پيغام راوړونکی. ښوونه او روزنه په هره ټولنه کې د بدلون او پراختیا بنسټ دی. د ښوونې او روزنې اصلي موخه د انسان د بالقوه ځواکونو فعالول او د هغه د پټو استعدادونو غوړول دي.

درسي کتاب د ښوونې او روزنې په بهیر کې یو مهم رکن بلل کېږي چې له نوو علمي بدلونونو او پرمختګونو سره اوږه په اوږه د ټولنې له اړتیاوو سره سم تالیف کېږي. درسي کتابونه باید د منځپانګې له مخې خورا بلای وي چې وکړای شي د علومو له نوو لاسته راوړنو سره مل دیني او اخلاقي زده کړې د نوو میتودونو له لارې زده کوونکو ته ولېږدوي.

دغه کتاب چې اوس ستاسو په واک کې دی، د همدغو پورته ځانګړنو پر بنسټ چمتو او تالیف شوی دی. د پوهنې وزارت تل زیار باسي چې په هېواد کې تعلیمي نصاب او درسي کتابونه د اسلامي ښوونې او روزنې او د ملي هويت د ساتلو پر بنسټ جوړ او له علمي معیارونو، نوو روزنیزو میتودونو او د نړۍ له علمي پرمختګونو سره سم چمتو کړي. د زده کوونکو استعدادونه په ټولو اخلاقي او علمي خواوو کې وغوړېږي او په هغوی کې د تفکر او نوښت توان او د پلټنې حس پیاوړی کړي. د خبرو اترو او پېرزوینې د فرهنگ دودول، د هېواد پالنې او د مینې او محبت د حس پیاوړی کول، ښښه او پیوستون د پوهنې د وزارت نورې غوښتنې دي چې ښایي د لوست په کتابونو کې ورته پام وشي.

درسي کتابونه د ښه او مسلکي ښوونکي له درلودو پرته نشي کولای ټاکل شوي موخې ترلاسه کړي. ښوونکی د ښوونې او روزنې یو مهم جزء او د ښوونې او روزنې د پروګرامونو پلي کوونکی دی. د هېواد له ژمنو او زړه سواندو ښوونکو څخه، چې د تور تم او ناپوهۍ په وړاندې یې جګړه خپله دنده ګرځولي، دوستانه هیله لرم د تعلیمي نصاب په دقیق او مخلصانه تطبیق کې د هېواد ماشومان، نجونې او تنکي ځوانان د پوهې، اخلاقو او معنویت لوړو څوکو ته ورسوي.

د هېواد د زده کړې د نظام بری د خلکو له جدي مرستو پرته امکان نه لري. له دې امله له ټولو قشرونو او د ملت له شریفو خلکو، په تیره بیا له کورنیو او د زده کوونکو له درنو اولیاوو څخه هیله لرم چې د معارف د موخو د لاسته راوړو په برخه کې له هیڅ ډول مرستې څخه ډډه ونه کړي. دغه راز له ټولو لیکوالو، پوهانو، د ښوونې او روزنې له ماهرینو او د زده کوونکو له محترمو اولیاوو څخه هیله کېږي چې په خپلو رغنده نظرونو، وړاندیزونو او نیوکو د درسي کتابونو په لاسه والي کې د پوهنې له وزارت سره مرسته وکړي.

لازمه بولم له ټولو ښاغلو مؤلفانو، د پوهنې وزارت له اداري او فني کارکوونکو او له ملي او نړیوالو بنسټونو څخه، چې د دغه کتاب په چمتو کولو، چاپولو او وپش کې یې زیار ایستلی او مرسته یې کړې، مننه وکړم. په پای کې له لوی خدای ﷻ څخه غواړم چې په خپله بې پایه مهرباني له مور سره د پوهنې د سپېڅلو ارامونو په لاسته راوړلو کې مرسته وکړي. انه سمیع قریب مجیب.

د پوهنې وزیر
دوکتور اسدالله حنیف بلخي



منځ.....	سر ليک.....
۱.....	لمړې څپرکي: د افغانستان بيا راژوندي کول.....
۲.....	د لمړې څپرکې موخې.....
۳.....	لمړې لوست: د احمد شاه بابا واک ته تر رسيدو څخه وړاندې د افغانستان سياسي او ټولنيز جاج.....
۱۰-۷.....	دويم لوست: احمد شاه بابا او د مرکزي دولت ټينگښت.....
۱۶-۱۱.....	درېم لوست: د احمد شاه بابا پوځي سوقيات.....
۱۷.....	څلورم لوست: د احمد شاه بابا ځايناستي، د تيمور شاه پاچاهي.....
۱۸.....	د زمانشاه پاچاهي (۱۷۹۳-۱۸۰۱ م).....
۲۰.....	د شاه محمود ابدالي پاچاهي (۱۸۰۱-۱۸۰۴ م).....
۲۱.....	پنځم لوست: د شاه شجاع لومړنۍ پاچاهي (۱۸۰۴-۱۸۰۹ م).....
۲۲.....	د شاه محمود دويم ځل پاچاهي (۱۸۰۹-۱۸۱۸ م).....
۲۵.....	شپږم لوست: د سياليو او اختلافاتو منځ ته راتگ.....
۲۹.....	اووم لوست: د واک ليرېد او لاسوهني (۱۸۱۸-۱۸۳۴ م).....
۳۳.....	اتم لوست: شاه شجاع او ملي پاڅون.....
۳۷.....	نهم لوست: د امير دوست محمد خان دويمه پاچاهي.....
۴۱.....	لسم لوست: د امير شيرعلي خان لومړني سلطنت (۱۸۶۳-۱۸۶۶ م).....
۴۲.....	د امير محمد افضل خان سلطنت (۱۸۶۶-۱۸۶۷ م).....
۴۳.....	د امير محمد اعظم خان سلطنت (۱۸۶۷-۱۸۶۸ م).....
۴۵.....	يوو لسم لوست: د امير شير علي خان دويمه پاچاهي (۱۸۶۸-۱۸۷۹ م).....
۴۹.....	دوولسم لوست: د امير محمد يعقوب خان سلطنت (مارچ-اکتوبر ۱۸۷۹ م).....
۵۳.....	ديار لسم لوست: د مرکزي دولت ټينگښت (۱۸۸۰-۱۹۰۱ م).....
۵۹.....	څوارلسم لوست: د معاهدو لاسليک.....
۶۱.....	پنځلسم لوست: د امير حبيب الله خان سلطنت (۱۹۰۱-۱۹۱۹ م).....
۶۵.....	شپاړسم لوست: د مشروطيت نهضتونه.....
۶۹.....	د لومړي څپرکي ارزونه.....
۷۱.....	دويم څپرکي: د خپلواکۍ له گټلو څخه د جمهوريت د نظام تر پايه پورې (۱۹۱۹-۱۹۷۸ م).....
۷۲.....	د دويم څپرکي موخې.....
۷۳.....	اوولسم لوست: د هيواد په خپلواکۍ کې د امان الله خان ونډه (فيبروري ۱۹۱۹-جنوري ۱۹۲۹ م).....

- ۷۷ اتلسم لوست: د هیواد د خپلواکۍ درې گونې جبهې
- ۸۱ نولسم لوست: اصلاحات او ریفورم (۱۹۲۱- ۱۹۲۸م)
- ۸۵ شلم لوست: د غازي شاه امان الله خان اروپايي سفر (۱۹۲۷م- ۱۳۰۶هجري شمسي)
- ۸۹ يو ویشتم لوست: د اصلاحاتو پر وړاندې غبرگون
- ۹۳ دوه ویشتم لوست: د بحران پای او د قدرت ټینګښت (۱۹۲۹م- ۱۳۰۸هجري شمسي)
- ۹۷ در ویشتم لوست: د اصولنامې ترتیب او تدوین
- ۱۰۱ څلور ویشتم لوست: د محمد ظاهر شاه سلطنت او دویمه نړیواله جګړه
- ۱۰۵ پنځه ویشتم لوست: لومړنۍ پنځه کلن پلان (۱۹۵۶م- ۱۳۳۵هجري شمسي)
- ۱۰۷ شپږ ویشتم لوست: د دیموکراسۍ لسیزه (۱۳۴۲- ۱۳۵۲هجري شمسي)
- ۱۱۱ اوه ویشتم لوست: په جمهوریت باندې د سلطنتي رژیم د بدلیدو لاملونه
- ۱۱۳ اته ویشتم لوست: د (۱۳۵۲ المریز کال) د چنګاښ د ۲۶ مې کودتاه
- ۱۱۵ د دویم څپرکي ارزونه
- ۱۱۶ درېیم څپرکي: د افغانستان ګاونډي هېوادونه
- ۱۱۶ د درېیم څپرکي موخې
- ۱۱۷ نه ویشتم لوست: دپاکستان اسلامي جمهوریت
- ۱۲۱ دیرشم لوست: د ایران اسلامي جمهوریت
- ۱۲۵ یو دیرشم لوست: د چین د خلکو جمهوریت
- ۱۲۹ دوه دیرشم لوست: تاجکستان
- ۱۳۳ درې دیرشم لوست: ازبکستان
- ۱۳۷ څلور دیرشم لوست: ترکمنستان
- ۱۴۱ د دریم څپرکي ارزونه:
- ۱۴۲ څلورم څپرکي: په شلمه پېړۍ کې د نړۍ مهمې پېښې
- ۱۴۲ د څلورم څپرکي موخې
- ۱۴۳ پنځه دیرشم لوست: لومړۍ نړیواله جګړه او دهغې لاملونه
- ۱۴۹ شپږ دیرشم لوست: دویمه نړیواله جګړه
- ۱۵۳ اووه دیرشم لوست: پر هند و چین باندې د جاپان یرغل
- ۱۵۷ اته دیرشم لوست: د ملګرو ملتونو جوړیدنه
- ۱۵۹ نهه دیرشم لوست: په یوه صنعتي ځواک باندې د جاپان بدلون
- ۱۶۳ څلویښتم لوست: د شوروي اتحاد له منځه تلل
- ۱۶۷ یو څلویښتم لوست: د آلمان فدرالي جمهوریت
- ۱۷۱ دوه څلویښتم لوست: د فرانسې جمهوریت
- ۱۷۵ درې څلویښتم لوست: د انګلستان شاهي دولت
- ۱۷۹ د څلورم څپرکي ارزونه

لومړۍ خپرکۍ

د افغانستان بیا را ژوندي کول

د څپرکي موخې

- ۱- د احمد شاه بابا واک ته د رسیدو څخه وړاندې د اقتصادي، سياسي او ټولنيز حالت سره پيژندگلوي.
- ۲- د افغانستان بياروغاوني سره پيژندگلوي.
- ۳- د احمد شاه بابا د شخصيت او د هغه د پوځي سوقياتو په اړه معلومات لاس ته راوړل.
- ۴- د احمد شاه بابا د ځای ناستو او د هغوی د واکمنیو سره پيژندگلوي.
- ۵- د انگليسانو د پالیسي په اړه معلومات او د هغوی پيژندگلوي.
- ۶- د خپل مينځي شخړو په اړه معلومات تر لاسه کول.
- ۷- د مشروطيت د خوځښت سره پيژندگلوي.
- ۸- د تاريخي نقشو د رسم کولو مهارت.
- ۹- په نقشو پوهيدل او د هغو پر مخ د پام وړ ځايونه ښودل.
- ۱۰- د سياسي او کلتوري وضعیت تحليل.

د احمد شاه بابا واک ته تر رسېدو څخه وړاندې د افغانستان سياسي، اقتصادي او ټولنيز جاج



بایزید روشن

په دې لوست کې به سياسي، ټولنيز، اقتصادي، خپلواکي غوښتونکي خوځښتونه او د هغوی ونډه د خلکو په وینونه کې د افغانستان د بیا رغاونې څخه مخکې معلومات درکړل شي.

د شپاړسمې پېړۍ په پیل کې د افغانستان په ننه او گاونډیو هېوادونو کې سياسي ناوړه پېښې رامنځ ته شوې، چې دغه گډوډۍ د افغانستان په زیان تمامې شوې. د سلطان حسین بایقرا د مرگ ورسته په (۱۵۰۵ز) کې افغانانو خپل مرکزي دولت له لاسه ورکړ او تجزیه غوښتونکو په هر گود کې پاڅونونه پیل او یو له بله سره په جگړو اخته شول. په (۱۵۰۱ز) کال شیباني دولت په ماورالنهر کې جوړ شو. په (۱۵۰۲ز) کال کې په ایران کې صفوي دولت او په هند کې مغولي دولتونه منځ ته راغلل، درې واړو نوي دولتونو د افغانستان په ختیځ، لوېدیځ او شمال کې په یرغلونو پیل وکړ او افغانستان تجزیه شو. مرکزي دولت له منځه لاړ او پوځي سوقياتو افغانستان د جگړو په ډگر بدل کړ. یرغلگرو دولتونو د ډېرو ځمکو د نیولو لپاره تل یو پر بل یرغلونه کول. د هغوي د حملو له کبله زموږ لوی او ودان ښارونه په کنډوالو بدل شول، اشغالگرو به ډول ډول ظلمونه کول، ورځ په ورځ د خلکو کرکه له هغوی څخه ډېرېدل او خلکو په پټه د خپلواکۍ لپاره د استعمار پر ضد مبارزه پیل کړه. د لومړي ځل لپاره صفویان د هرات، اندخوی، کندهار او بلوچستان ولایتونو له پاڅونونو سره مخامخ شول او افغانانو ډېر مقاومت وکړ. جگړې دومره کلکې وې، چې کندهار څو ځله د صفویانو لاسونو ته لوېده او بېرته به افغاني مبارزینو نیوه. صفویانو ددې پاڅونونو د غلي کولو لپاره له ډله ییزې وژنې او د شتمنیو له لوټولو څخه کار اخیسته، خو د مبارزینو پاڅونونه په ټوله مانا غلي نه شول او کله چې به د خپلواکۍ د مبارزینو خوځښت په یوه ځای کې به غلی شو، نو په بل ځای کې به یې بیا په مبارزه پیل وکړ، ډېر ژر په خیتخو ولایتونو کې د خپلواکي خوځښت

منځ ته راغی، چې د افغانانو مختلفو قبیلو په هغه کې گډون درلود.

د روښانیانو خوځښت: ددې خوځښت لارښود بايزيد انصاري، چې په روښان پير مشهور او د شيخ عبدالله انصاري زوی و چې د وزيرستان په (کاني گرم) کې زېږېدلی دی. روښان پير د مغل د حکومت او د هغو خانانو د ظلم او استبداد پر ضد چې له مغولي دولت سره يې مرسته کوله، خلک مبارزې ته رابلل، روښان پير يو متصوف او د طريقت خاوند و. لومړی يې د توچي په دره کې په تبليغ پيل وکړ او وروسته يې تيرا خپل مرکز وټاکه. مغولي حاکمانو د هغه پر ضد اخوند درويزه ننگرهارۍ تحريک کړ او اخوند درويزه د هغه تعليمات د اسلام د مين دين پر ضد ويلل او هغه يې د (پير تاريخک) په نامه ياد کړ. په پای کې روښان پير له مغلو سره په يوه جگړه کې ووژل شو. د هغه تر مرگ وروسته يې زوی جلال الدين رهبري پر غاړه واخيسته په (۱۶۰۰) ميلادي کې يې له مغلو سره ډېری جگړې وکړې. په ختيځ کې له خيبر څخه تر تيرا او په سهيل کې يې کابل او غزنی ونيو. جلال الدين هم په جگړه کې ووژل شو. د جلال الدين تر مرگ وروسته د روښان پير لمسی (احداد) د رهبرۍ مقام ته ورسیده او نوموړی د تيرا د سيمې په يوه جگړه کې ووژل شو. وروسته (عبدالقادر) د مشرۍ لپاره وټاکل شو. (بي بي علي) د خپل زوی عبدالقادر سره مرسته کوله او ډېر ژر يې پېښور ونيو، خو ډېر وخت لا نه و تېر شوی، چې د قبایلو ترمنځ بې اتفاقي پيدا شوه. په (۱۶۳۶) ميلادي کال کې مغلو عبدالقادر او د هغه مور ونيوله او هندوستان ته يې تبعيد کړل او د روښان ملي خوځښت د مغلو او د سيمه ييزو حاکمانو د دسيسو له امله وټکول شو.

د خوشحال خان خټک تر مشرۍ لاندې خوځښت:

د ۱۶ ز پېړۍ په نيمايي کې د خټکو قبيله په تدريجي توگه د واک خاونده شوه او په سهيل کې يې د نورو قبایلو ترمنځ مهم ځای تر لاسه کړ. په (۱۵۸۰) ميلادي کال کې جلال الدين محمد اکبر له اټک څخه تر پېښوره د سوداگريزې لارې د امنيت چارې د خټکو قبيلې ته وسپارلې او په بدل کې يې ورته له کاروانونو څخه د ماليې اخيستلو امتياز ورکړ، همدغه امتياز د خټکو او يوسفزو ترمنځ اختلاف رامنځ ته کړ. د شاه جهان د حکومت په وخت کې د خټکو د قوم مشري خوشحال خان ته ورکړل شوه، خوشحال خان د توري او سياست خاوند او هم غښتلي شاعر و. خوشحال خان له مغولي پاچاهانو سره په لومړيو کې نېکې اړيکې درلودې، خو وروسته يې اړيکې د مغولو له دربار سره خړې پرې شوې، اورنگزيب خوشحال خان ونيو او بندي يې کړ، څلور کاله وروسته له زندان څخه خوشې شو او بيرته يې د خوځښت مشري په غاړه واخستله، په ۱۶۷۸ - ۱۶۷۰ز کال کې ۴۰ زره مغولي پوځيان له افغانانو سره د تاترې په جگړه کې ووژل شول تر دې ماتې وروسته



خوشحال خان خټک

مغولي حکمرانانو د خوشحال خان يو زوی هند ته تبعید او وروسته مړ شو او تر دې دردوونکې پېښې وروسته خوشحال خان هم په اته اویا کلنۍ کې مړ او د ده له وصیت سره سم د خټکو په غرونو کې د دښمن له سیوري څخه لرې خاورته وسپارل شو.



میرویس نیکه

د میرویس نیکه پاڅون:

په ۱۶ مه زېږدیزې پېړۍ کې د بهرنيانو د يرغلوو په پایله کې افغانستان تجزیه شو، لوېديزې او سهيلي برخې د ايران صفويانو، ختيځې برخې د هند مغولو او شمالي برخې د ماورالنهر شيبانيانو ونيولې، د مرکزي حکومت نشتوالي او د پرديو تسلط د ټولني د اقتصادي ټيټوالي او نا انډوليو سبب شو، چې په خلکو کې بې کرکه او د خپلواکۍ سره مينه پياوړې کړه، تر څو چې په (۱۷۰۹) زېږدیز کال کې يې د میرویس نیکه په مشرۍ خلکو په خپل پاڅون سره د صفويانو واکمنۍ او د کندهار د والي گرگین ظلمونو ته د پای ټکي کېښود او په کندهار کې يې خپلواک دولت جوړ کړ، خو دغه دولت له ۳۰ کلونو څخه ډېر دوام ونه کړ، تر څو چې په اتلسمه زېږدیز پېړۍ کې يو ملي دولت د افغانستان په نامه د لوی احمدشاه بابا په مشرۍ جوړ شو.

د احمد شاه بابا واک ته تر رسېدو څخه وړاندې د افغانستان ټولنيز جاج

تر دوه نيمو پېړيو پورې د افغانستان تجزيې او وېش نه يوازې دا چې په افغانستان کې د ودې او پرمختګ بهير ځنډمن کړ، بلکې د مادي او معنوي تنزل او انحطاط دوره يې په هېواد کې منځ ته راوړه. او هيواد له رکود سره مخامخ شو. د افغانستان تجزیه داسې يو لوی آفت و چې په تدريجي توګه يې هويت، وحدت او ملي خپلواکي له منځه وړله، په دې موده کې افغانستان مرکزي دولت او ملي خپلواکي او هم په کرنه او سوداګرۍ کې نسبتاً ښه اقتصاد له لاسه ورکړ. د هرات مکتب چې د تيموريانو په وخت کې يې په ادب، کلتور او د علومو په پراختيا کې ښه رول درلود، له منځه تللې و. مدرسې او روزنيز مرکزونه وتړل شول، نو ځکه د استادانو او پوهانو لپاره کوم هڅوونکی مرکز نه و، له دوی څخه ډېر شمير نورو هېوادونو او په ځانګړې توګه هند ته ولاړل.

د احمدشاه بابا قدرت ته تر رسېدو څخه وړاندې د افغانستان اقتصادي حالت:

مخکې له دې څخه چې افغانستان د صفويانو، شيبانيانو او د هند د مغولو تر حملو لاندې راشي، د افغانستان اقتصادي حالت په ټول هېواد کې نسبتاً ښه و، که څه هم خلکو ساده او بدوي ژوند درلود. کرنې، مالدارۍ او صنايع درې واړه د افغانستان د اقتصاد مهمې برخې وې. د افغانستان خاوره او اقليم د نباتاتو د کر لپاره مناسبه وه. يو شمېر بزګرانو خپله ځمکه لرله خو ډېرو له ځمکه لرونکو څخه

ځمکه په اجاره او بزگرۍ اخیسته. د بندونو او وپالو په برخه کې ډېره پاملرنه کېدله، دولتونو د کرنې د پراختیا په برخه کې ځانگړې پاملرنه لرله، ځکه چې د دولت د عایداتو مهمه برخه د بزگرۍ له مالیاتو څخه جوړېدله.

مالدارۍ: د مالدارۍ په برخه کې هم ډېره پاملرنه کېده او ډېرو خلکو په مالدارۍ پورې تړاو درلود او د څارویو ډولونه د خلکو په وسیله تربیه او تکثیرېدل، د څارویو محصولاتو د ملي اقتصاد مهمه برخه جوړوله.

صنایع: د صنایعو په برخه کې دولت تل صنعت کاران تشویقول، د سرو زرو، سپینو زرو، اوسپنې، مسو او سربو غیر فني استخراج کېده او صنایعو یوه اندازه پرمختګ کړی و.

سوداګرۍ: یو شمېر ځانگړو ولایاتو سوداګریز اهمیت درلود. مواصلاتي لارو سیمې یو له بله سره نښلولې او سوداګریز توکي د پېرودلو او پلورلو لپاره انتقالېدل. د هندوستان، چین، ایران او ماورالنهر سره واردات او صادرات تر سره کېدل. یو وخت کندهار او هرات د افغانستان له غوره سوداګریزو مرکزونو څخه گڼل کېدل. د (۱۶مې) زېږدیزې پېړۍ په لومړیو کې هر کال ۳۰ زره بار اوبښان له کندهاره تېرېدل او گمرکي عواید یې دولت ته ورکول کېدل. د کندهار سوداګریز ارزښت له ستراتیژیک اهمیت څخه لږ نه و.

یو وخت کندهار د هند د دروازي په نامه یادېده، په خواشینۍ سره د افغانستان تر تجزیې او نیولو وروسته اقتصادي حالات کړکېچن شول. د خلکو ستونزې ورځ په ورځ ډېرېدلې.

د پوځیانو د لښکر ایستني لگښتونه او ملاماتونکې مالې چې د هغوی له خوا وضع شوې وې خلکو یې د ورکړې توان نه درلود. دغې وضعې تر اتلسمې میلادي پېړۍ د احمد شاه بابا د مرکزي دولت د جوړېدو تر مهاله دوام درلود.

په ټولګي کې فعالیت:

زده کوونکي دې پر دوو ډلو وویشل شي. لومړنۍ ډله دې د احمد شاه بابا واک ته رسیدو د مخه پر ټولنیز حالت او دویمه ډله دې پر سیاسي حالت یو له بله سره خبرې وکړي.

پوښتنې:

۱. د پیر روښان د خوځښت موخې کومې وې؟
۲. د پیر روښان تر وژلو وروسته د روښاني خوځښت مشري چا کوله؟
۳. خوشحال خان خټک چا زنداني کړ؟
۴. د میرویس خان هوتک پاڅون په کوم کال کې بریالی شو او کومې پایلې درلودې؟

له ټولګي څخه دباندي فعالیت:

زده کوونکي دې د احمدشاه بابا واک ته تر رسیدو څخه وړاندې د افغانستان د اقتصادي حالت په اړه معلومات تر لاسه او په ټولګي کې دې ووايي.

احمد شاه بابا او د مرکزي دولت ټينگښت



احمد شاه بابا

د احمد شاه بابا واک ته د رسيدو
خرنگوالی، د هغه ادارې نظام او
مهمي کړنې په دې لوست کې تر
بحث لاندې نيول شوې دي.

کله چې ابدالي احمدخان د يو مرکزي دولت د ټينگښت لپاره هڅه کوله افغانستان په لاندې وضعیت کې پروت و. د پرديو قواو په وسيله د افغانستان نيول او تجزيه، د مرکزي حکومت نشتوالی، د اقتصاد رکود، ناوړه ټولنيز حالت او په گاونډيو دولتونو کې سياسي بدلونونو په افغانستان کې د يوه مرکزي دولت د جوړولو لپاره لار هواره کړې وه، د نادر افشار تر وژلو وروسته د هغه په لوی پوځ کې گډوډي پيدا شوه. د يادونې وړه چې د نادر افشار د پوځ يوه برخه له افغانانو جوړه وه. د هغوی شمېر ۴ زره غلجيانو، ۱۲ زره ابداليانو او ازبکو ته رسېده چې د عمومي قوماندان نورمحمد خان غلجي او احمدخان په وړاندیز افغاني قطعات کندهار ته راستانه شول. وروسته نورمحمد خان د غلجيو، ازبکو، ابداليو او هزاره گانو له مشرانو څخه د يوې قومي لوبې جرگې د جوړولو غوښتنه وکړه، تر څو د جرگې له غړيو څخه يو کس د مشر يا پاچا په توگه وټاکي او د افغانستان د چارو د ادارې لپاره يو حکومت جوړ کړي، چې د داسې جرگې جوړولو ته د قومونو ټولو مشرانو غاړه کښوده.

د شير سرخ د مزار جرگه دکندهار د نادر آباد په نظامي کلا کې جوړه شوه او نهه ورځې يې دوام

وکر. د جرگې غړي وروستی پرېکړې ته نه رسېدل، ځکه چې هر مقتدر خان سلطنت غوښت او یوازې هغه څوک چې غلی و، ابدالی احمدخان و او دا ځکه چې احمدخان د ابدالي قبیلې څخه و او د شمېر په لحاظ له نورو څخه کم وو. په پای کې په نهمه ورځ د جرگې غړيو داسې پرېکړه وکړه، چې د جرگې غړي دې یو څوک د حکم په توګه معرفي کړي، تر څو یو تن د مشر یا پاچا په توګه وټاکي. یاد شوی کس یو روحاني سړی و، چې په یوې قبیلې پورې یې تړاو نه درلود او حتی د کندهار اوسېدونکی هم نه و. دا هماغه کابلی صابر شاه د نامتو صوفي (لایخوار) زوی و، چې د کندهار ټولو خلکو پر هغه باور او هغه ته یې ارادت درلود. دغه صوفي سیاستوال له خپله ځایه پاڅېد، ابدالی احمدخان یې معرفي کړ او د غنمو څو وړي یې د شاهي تاج پر ځای د هغه په پکړۍ کې وټومبل. لویو خانانو له ناچارۍ احمد خان ته بیعت وکړ او هغه یې د افغانستان د پاچا په توګه قبول کړ.

احمد خان د زمان خان ابدالي زوی او د دولت خان سدوزي لمسی و مور یې د عبدالغني خان الکوزي خور وه، چې د نادر افشار په وخت کې د کندهار پخواني والی و. ابدالي احمد خان په ۱۷۲۲ زېږدیز کال په هرات کې وزېږېد، که څه هم د هغه د زېږېدو د ځای په برخه کې اختلاف شته او هغه داسې چې یو شمېر تاریخپوهانو د هغه د زېږېدو ځای هرات او یو شمېر یې ملتان گڼي، ځکه له ډېرو وختونو راهیسې په ملتان کې یو کور دی، چې سدوزیان یې هغه د احمد خان د زېږېدو ځای گڼي.

احمد خان ابدالی د ځوانۍ پر وخت د نادر افشار په پوځ کې داخل شو. ډېر ژر نادر افشار ته د هغه پوهه او وړتیا معلومه شوه او هغه یې د افغاني او ازبکي قطعاتو مشر وټاکه. د نادر افشار تر وژلو وروسته د ایران وضع ګټه وډه شوه. په شمال کې د جنیدي دولت مخ په زوال شو او په هند کې د مرهټه دولت د "سواجي" په مشرۍ منځ ته راغی، چې د اورنگزیب تر مرګ وروسته د هند بابري دولت ددې توان نه درلود، چې د افغانستان په کورنیو چارو کې مداخله وکړي، یاد شوي بدلونونه ددې سبب شول، چې احمد شاه بابا ډاډمن او خاطر جمع کړي او وېې کړای شول چې له دغو حالتونو څخه د دولت په جوړولو او د افغانستان له لاسه تللو سیمو د لاس ته راوړلو په برخه کې ډېره ګټه پورته کړي. احمد شاه بابا په دې پوهېده چې د خپلو ګټو د خوندتوب لپاره د لویو ملاکینو او قبایلي رئیسانو شتون د یوه باثباته دولت د ټینګښت لپاره بنیایي هغه ته ستونزې جوړې کړي، ددې لپاره چې پر دغو ستونزو بریالي شي، هغوي یې په دولتي او پوځي چارو کې داخل او په جرگو کې یې غړېتوب ورکړ، د هغوي نظرونو ته یې ارزښت ورکړ او په سفرونو کې یې هم مصروف کړل. وروسته له هغه چې احمد شاه بابا سلطنت ته ورسېد لاندې ټکي یې د یوه ټینګ نظام د جوړولو لپاره د مهمو موخو په توګه وټاکل. لومړنۍ موخه یې د یوه مرکزي حکومت د



د احمد شاه بابا د وخت يوه ودانۍ

جوړولو لپاره د ملي وحدت رامنځ ته کول و. دويمه يې دا وه، د افغانستان طبيعي سرحدونه چې د آمو له سيند څخه د سند تر سينده پورې وو، تامين کړي او درېيمه موخه يې د گاونډيو هېوادونو پر وړاندې د دفاع ټاکل و. ددې لپاره چې داخلي اختلافات له منځه يوسي او په دولتي چارو کې له خلکو مشوره واخلي، د لومړي ځل لپاره يې يوه دايمي جرگه جوړه کړه، چې د شير سرخ د مزار د جرگې ځينې غړي يې په کې هم شامل کړل.

د يوې بڼې ادارې د لرلو لپاره يې لومړۍ اداري او پوځي تشکيلات رامنځ ته کړل او ياد شوي تشکيلات يې د ميرويس نيکه د تشکيلاتو اقتباس و، چې غوښتل يې د هغه ناتمامه طرح بشپړه کړي.

احمد شاه بابا د ټولو اداري، قضايي او نظامي تشکيلاتو په سر کې د قاطع نظر واک درلود. په دې مانا چې پخپله پاچا د ټولو چارو اداره په لاس کې درلوده او په مرکز او ولايتونو کې يې هم اداري او پوځي تشکيلات جوړ کړل. که څه هم احمد شاه بابا د خپل ۲۶ کلن سلطنت په موده کې د مرکزي حکومت د ټينگښت، اداري اصلاحاتو، او همدارنگه پوځي سفرونو د هيواد په دننه او بهر کې دومره مصروف کړی و، چې ويې نه شو کړای چې د اقتصاد د پرمختيا، ښوونې او روزنې او کلتور په برخه کې ځانگړې پاملرنه وکړي، خو له دې سره سره د هغه د سلطنت په وخت کې ځينې کارونه لکه د

کندهار او تاشقرغان د ښارونو جوړونه او د ده خپله مقبره په کندهار کې د مبارکي خرقې په خوا کې، چې د هغه وخت د معمارۍ د سبک استازیتوب کوي، تر سره شول. احمد شاه بابا له عرفان او ثقافت سره ډېره مینه درلوده چې یو شمېر کتابونه د هغه د سلطنت پر وخت ولیکل شول، چې کولای شو، د کتابونو او لیکوالو نومونه یې یاد کړو: تاریخ احمد شاهي په دوه ټوکه کې، د هغه د دربار د منشي محمود الحسیني په وسیله، "تواریخ حافظ رحمت خاني" د میر محمد فاضل په وسیله طبعي کتاب "بحر الفوائد" چې قاضي دل محمد افغان لیکلي او "خلاصه الانساب" د پښتنو د نسب په برخه کې چې حافظ رحمت خان برېڅ لیکلي او همدارنگه لومړنی موزیم د "بیت الاشرف" په نامه په کندهار کې جوړ شو. احمد شاه بابا په کندهار، هرات او پېښور کې لویې مدرسې جوړې کړې، چې تر ټولو مشهوره یې د "کندهار زړه جامع مدرسه" وه او همدا شان د احمد شاه بابا دیوان ددې استازیتوب کوي، چې هغه له عرفان او تصوف سره مینه درلوده.

په ټولګي کې فعالیت:



زده کوونکي دې پر دوو ډلو وویشل شي. لومړنی ډله دې قدرت ته درسیډو په څرنگوالي او دویمه ډله دې د مرکزي حکومت پر تینګښت یو له بل سره خبرې وکړي.

پوښتنې:




۱. احمدشاه بابا په کومه جرګه کې د مشر په توګه وټاکل شو؟
۲. احمدشاه بابا د دندو په سرته رسولو کې کوم اصل په پام کې نیوه؟
۳. د احمدشاه بابا د معمارۍ د یو څو بیلګو نومونه واخلي.

له ټولګي څخه د باندې فعالیت:



زده کوونکي دې د احمدشاه بابا د فرهنګي وضعیت په اړه له فرهنګي شخصیتونو او خپلو ښوونکو څخه معلومات ترلاسه او په ټولګي کې دې ووايي.

د احمد شاه بابا پوځي سوقيات



په دې لوست کې به د احمد شاه بابا د واکمنۍ په وخت کې د هغه د پوځي سوقياتو او د هغو د پایلو او لاسته راوړنو سره پېژندګلوی تر لاسه کړئ.

احمد شاه بابا کله چې واک ته ورسېد، له هغه څخه وړاندې افغانستان د پرديو قواو په وسيله تجزيه او نيول شوی و. ځکه نو احمد شاه بابا د پخوانيو له لاسه تللو سيمو د لاسته راوړلو او د طبعي سرحدونو د ټاکلو لپاره يو لړ سفرونه او پوځي سوقيات پيل کړل، چې په دې لوست کې به په لنډه توګه معلومات تر لاسه کړئ.

لومړی سفر (۱۷۴۷ - ۱۷۴۸ ميلادي)

سپاه سالار خان جهان خان د غزني، کابل، جلال آباد له لارې د سند تر سواحلو پورې ورسېد. ناصر خان د کابل او پېښور والي چې لا په قدرت کې و، غوښتل يې چې د ایماقو او هزاره قواو په مرسته له افغاني قواو سره وجنگيږي، خو ایماق او هزاره قواو دا کار ونه کړ. احمد شاه بابا هم د ختيځ په لور حرکت وکړ او د لارې په اوږدو کې د خلکو له هر کلي سره مخامخ شو. د پنجاب والي له احمد شاه بابا سره په جګړه کې مقاومت ونه کړای شو او لاهور ته وتښتېد. احمد شاه بابا لاهور ونيو، د هند

شاهنشاه د افغانانو د پر مختک څخه په ویره کې ولویده او مغولي احمدشاه خپل ولیعهد، صدر اعظم قمرالدین د ډیرو قواو سره د مقابلي لپاره ولېږه او افغاني قواوې د هندي توپخانې تر اور لاندې راغلې ، چې ډېر تلفات یې افغانانو ته واړول. احمد شاه بابا مجبور شو چې پنجاب «مېرمنو» او ملتان زاهد خان ته وسپاري او پخپله د هغه شورش د غلي کولو لپاره چې د هغه د وراره لقمان خان ابدالي په وسیله رامنځ ته شوی و، کندهار ته ستون شو.

دویم سفر:

د ۱۷۴۹م کال په لومړیو کې احمد شاه بابا هرات ته سفر وکړ. درې کسه نادرې حاکمان احمد شاه بابا ته تسلیم نه شول او د هغوی له ډلې څخه دروېش خان هزاره خپله پلوي له احمدشاه بابا څخه اعلان کړه او هرات د احمد شاه بابا په وسیله ونیول شو. احمد شاه بابا دروېش خان د هرات والي وټاکه. احمد شاه بابا خپل صدراعظم شاه ولي خان ته حکم وکړ چې شمالي سیمو ته سفر وکړي، د جنیدي د حکومت تر انحطاط وروسته مرو، فاریاب، جوزجان، بلخ، خلم، بدخشان او تخارستان خپلواکه شوي وو او شاه ولي خان یادې شوې سیمې یو په بل پسې ونیولې. او له مرکزي حکومت سره یې یو ځای کړي.

درېیم سفر:

د ۱۷۵۰ میلادي کال په پسرلي کې «عباس قلی بیات» په نیشاپور کې بغاوت وکړ او احمدشاه بابا نیشاپور ته مخه وکړه. عباس قلی بیات د احمدشاه بابا له پوځ سره په جگړه کې ماتې وخوړه او بندي شو. وروسته احمد شاه بابا هغه وبانښه او د دویم ځل لپاره یې د نیشاپور حاکم وټاکه ، کله چې احمد شاه بابا هرات ته ورسېد، خبر شو چې میر علم خزیمه پر مشهد یرغل کړې ده «رونډ شاهرخ» د نادر افشار کړوسی چې احمد شاه بابا د مشهد والي ټاکلي و، د میر علم خزیمه په وسیله یې واکه شوې و. احمدشاه بابا مشهد ته ولاړ، میر علم ته یې ماتې ورکړه او د شاهرخ امنیت یې بیا تامین کړ.

څلورم سفر:

په (۱۷۵۱) میلادي کال کې د پنجاب والي مېرمنو چې مخکې د مالیاتو په ورکړه ژمن شوی و، انکار وکړه او احمد شاه بابا خپل استازی هغه ته واستاوه، خو د پنجاب والي د مالې له ورکړې څخه ډډه وکړه، احمد شاه بابا ختیځ ته سفر وکړ، د پنجاب والي مېرمنو سپاه سالار «گورامل» د احمد شاه بابا سره د

جگړې د مقابلي لپاره ولېږه. جگړه چې د «شاه درې» په سيمه کې پېښه شوه، گورامل په کې ووژل شو او لښکر يې ماتې وخوړه. مېرمنو له احمدشاه بابا څخه بښنه وغوښته او احمد شاه بابا هغه وياښه او بيا يې مېرمنو د پنجاب والي وټاکه. مېرمنو ژمنه وکړه، چې د پنجاب او ملتان ولايتونه به د افغانستان يوه برخه وي. وروسته احمد شاه بابا ياد شوی ژمنليک د خپل استازي په وسيله د مهر او تأييد لپاره د دهلي دربار ته واستاوه او په دې ترتيب پنجاب، ملتان او سند په افغانستان پورې وتړل شول. د ۱۷۵۱ ميلادي کال په پای کې احمد شاه بابا يو لښکر د خواجه عبدالله په مشرۍ د «اټک او حسن ابدال» له لارې د کشمير د يو ځای کولو لپاره هغې سيمي ته واستاوه، تر څو د کشمير خواجه خپل مناسبات د هند له دولت څخه پرې او خپل يو ځايوالي له افغانستان سره اعلان کړي.

د ختيځ سفر ۱۷۵۶ - ۱۷۵۷ زېږديز:

په (۱۷۵۳) ميلادي کال کې د پنجاب والي مېرمنو مړ شو. احمد شاه بابا پنجاب ته سفر وکړ، د مېرمنو نابالغه زوی محمد امين يې د والي په توگه وټاکه. د محمد امين مور (بېگم مغلاني) د زوی پر ځای ولايتي چارې پرمخ وړلې. په همدې وخت کې د دهلي دربار د صدراعظم (عماد الملک غازي الدين) د لاس اله شوی و او غازي الدين د هند پاچا احمد شاه د محمد شاه زوی لري او پر ځای يې دويم عالمگير د دهلي پر تخت کېناوه. بېگم مغلاني يې بندي کړه او د پنجاب ولايت يې ادينه بېگ ته وسپاره. عالمگير (نجيب الدوله) د سهارنيور د والي په مشرۍ لښکر د احمدشاه د مقابلي لپاره واستاوه، خو نجيب الدوله پرته له جگړې له احمد شاه بابا سره يو ځای او عالمگير اړ شو، چې له دهلي سره نږدې له احمد شاه بابا څخه هر کلی وکړي. احمد شاه بابا د اړيکو د ساتنې لپاره د عالمگير ورېره شهزاده تيمور ته په نکاح کړه او وروسته هېواد ته ستون شو.

په سهيل کې شپږم سفر:

کله چې احمد شهابا له هند څخه افغانستان ته راغی، افغاني سردارانو د ابدالي دولت د غرور او قدرت په مټ د پنجاب پر بزرگانو درنې ماليې کېښودې، چې په دغه کار سره پاڅونونه رامنځ ته شول او ډېر ژر سيکانو ددې شورشونو مشري په غاړه واخيسته. په امرتسر کې يې په تشکيلاتو پيل وکړ، چې په پای کې د افغانانو او سيکانو ترمنځ جگړه رامنځ ته شوه.

د هند سپاه سالار نجيب الله يوسف زی وتښتېد، جتانو او راجپوتانو له مرهټه و سره اتحاد وکړ. غازي الدين د هند پخواني صدراعظم په پنجاب کې سيکان د افغانانو پر ضد تحريک کړل، ادينه بېگ

د سيکانو په اتفاق په (جلندر) کې ډېر افغانان ووژل. د ۱۷۵۸ م کال د اپرېل په مياشت کې افغاني قواوې له منځه لاړې او عبدالصمد يې بندي کړ. شهزاده تيمور او سپاه سالار سردار جهان خان مقاومت ونه شو کړای، تر اټک پورې شاتګ يې وکړ. پاڅون کوونکو پرته د (اودی) د ټول هند حکمراني يې ترلاسه کړه. احمد شاه بابا په بېړنۍ توګه د هند قضيه راتلونکي ته پرېښوده. ځکه چې پخپله د بلوچستان په نا آراميو کې مصروف و. د شاه ولي خان په مشرۍ يې پوځ بلوچستان ته ولېږه او وروسته له جګړې د شورشيانو مشر نصير خان بلوچ ماتې وخوړه او د سولې غوښتنه يې وکړه، چې احمدشاه بابا وبانځه او بلوچستان د پخوا په څېر د افغانستان يوه برخه شوه. احمدشاه بابا د نورالدين په مشرۍ لښکر پنجاب ته ولېږه او پخپله کندهار ته راغی، تر څو سيکانو او مرهټه و سره د حساب لپاره خپلې قواوې راټولې کړي.

اووم سفر- د پاني پت جګړه ۱۷۶۰-۱۷۶۱ زېږديز:

په ختيز کې د احمدشاه بابا دا سفر د ډېر اهميت وړ دی، ځکه په ۱۷۵۸ ميلادي کال کې په هند کې ډېرې مهمې پېښې رامنځ ته شوې. لومړی د پنجاب سيکانو پاڅون وکړ. ورپسې مرهټيان د هند مرکزي او شمالي برخو ته داخل شول او درېيم دا چې اسلامي حکومت چې مسلمانانو جوړ کړی و، له منځه لاړ. په هغه وخت کې چې احمدشاه بابا د نصيرخان بلوچ په ټکولو مصروف و، د مرهټيانو مشر (سنديا) مرکزي هند ته ورسېد. راجپوتانو او جټانو سره يې اتحاد وکړ او سنديا د پنجاب لوري ته حرکت وکړ. ادينه بېګ هم ور سره يو ځای شو او پنجاب يې ونيو. شهزاده تيمور او سردار جهان خان پېښور ته شاتګ وکړ.

کله چې احمدشاه بابا له بلوچستان څخه ډاډمن شو، د ډېرش زره پوځيانو سره د بولان د درې له لارې سند ته ورسېد او له شهزاده تيمور او جهان خان سره يو ځای شو. د پنجاب لوري ته يې حرکت وکړ، سنديا او غازي الدين چې څنگه د احمدشاه بابا له حرکت څخه خبر شول، له نجيب الدوله سره يې سوله وکړه او د ډهلي لوري ته روان شول. په ډهلي کې يې دويم عالمگير وواژه او کړوسۍ يې پاچا کړ. په دغه وخت کې احمدشاه بابا له درېو قواو سره مخامخ شو. لومړنۍ د سنديا قوا، د ډهلي د لارې په اوږدو کې، دويمې قوې په (هولګر) پورې اړه درلوده د جمننا په کين لوري کې ځای پر ځای وه او درېيمه قوه د (جنگورا) او غازي الدين وه.

څنگه چې جګړه پيل شو، درې ګونه قواوې د احمدشاهي د ځواک پر وړاندې ماتې وخوړه، کله چې غازي الدين او جنگورا د سنديا له ماتې خبر شول، ډهلي يې پرېښود او وتښتېدل.

د مرهټيانو مشر(بالا باجي) د مرهټه و ټولو مشرانو ته خبر ورکړ، چې نوي لښکر ترتيب کړي او راجپوتانو له مرهټه و سره اتحاد وکړ، چې شمېر يې دوو لکو ته رسېده، په داسې حال کې چې د احمد شاه بابا د پوځيانو شمېر ۶۰ زره و. د پاني پت په ډگر کې ډېره لويه جگړه ونښته. افغانان فاتح او مخالفو قواو ماتې وخوړه. احمدشاه بابا ډهلي ته داخل شو. د ډهلي تخت يې شهزاده علي گوهر، سياسي او اداري چارې يې شجاع الدوله او پوځي چارې يې نجيب الدوله ته وسپارلې او پخپله کندهار ته راستون شو.

اتم سفر - ۱۷۶۲-۱۷۶۳ زېږديز:

په ۱۷۶۲ م کال کې د پنجاب سيکانو د «جياسينگ» په مشرۍ د دويم ځل لپاره په شورش لاس پورې او امرتسر يې په يوه پوځي مرکز تبديل کړ. په کشمير کې يې ضد افغاني تبليغات پيل کړل او د لاهور ښار يې ونيو. احمدشاه بابا د پنجاب لوري ته حرکت وکړ، د سيکانو اویا زره لښکر يې تارومار کړ او سردار نجيب الدوله ته لارښوونه وکړه چې د «سرهند» او کشمير امنيت ټينگ کړي.

نهم سفر - ۱۷۶۳ زېږديز کال:

د سيکانو ترماتې وروسته احمدشاه بابا کندهار ته راستون شو. د هغې ناروغتيا له امله چې ورپېښه شوې وه، د نوموړي کال تر پايه يې داخل او بهر ته سفر ونه کړ، په دې موده کې سيکانو له جټانو او مرهټه و سره اتحاد وکړ. په پنجاب او سر هند يې د ۴۰ زره پوځيانو په وسيله حملې پيل کړې او د ډهلي د نيولو نيت يې درلود. احمدشاه بابا په ۱۷۶۳ ز کال کې پنجاب ته لښکر ولېږه او شورشيانو ته يې ماتې ورکړه او په غرونو کې يې خپاره کړل.

د ۱۷۶۳ کال په پای کې احمدشاه بابا خپل صدراعظم شاه ولي خان بلخ ته ولېږه تر څو د جنيدی سلسلې له اخرنی پاچا عبدالعزيز خان سره خبرې وکړي. په مذاکراتو کې داسې يو تړون لاسليک شو چې د آمو سيند د پخوا په څېر د افغانستان او بخارا په منځ کې سرحدي کرښه وټاکل شوه. وروسته شاه ولي خان بدخشان ته ستون شو. خرقة مبارکه يا د حضرت پيغمبر(ص) کالي يې د فيض آباد له ښار څخه له ځانه سره کندهار ته راوړه.

لسم سفر - ۱۷۶۹ زېږديز کال:

د ۱۷۶۹ ز کال په نيمايي کې د نصرالله ميرزا او نادر ميرزا د نابينا شاهرخ د زامنو ترمنځ د قدرت د لاس ته راوړلو پر سر اختلاف پيدا شو او په خراسان کې حالت د خرابۍ لور ته روان شو. احمدشاه بابا

مشهد ته سفر وکړ. نصر الله میرزا د ایران له پاچا کریم خان زند سره اړیکې ټینګې کړې وې. د (تون او طبس) حاکم علیمراد شورش او سرکشي وکړه. احمدشاه بابا مشهد محاصره کړ او سپاه سالار جهان خان او د بلوچستان والي نصیر خان یې د علیمراد د ټکولو لپاره مؤظف کړل او علیمراد په جگړه کې ووژل شو. نصرالله میرزا تسلیم شو او شاهرخ خپله لور د احمدشاه بابا زوی ته په نکاح کړه. احمدشاه بابا د نادر افشار په پاس خراسان شاهرخ ته وسپاره او پخپله کندهار ته راغی او دا د احمدشاه بابا آخرنی سفر و.

احمدشاه بابا تر ۲۶ کاله پاچاهۍ وروسته د سرطان په ناروغۍ اخته شو او په پنځوس کلنۍ کې یې له دې فاني نړۍ سترګې پټې کړې. له وصیت سره سم په ۱۷۷۳ زېږدیز کال کې د خرقې مبارکې ترڅنګ خاورو ته وسپارل شو. احمد شاه بابا د افغانستان خاوره یو موټي او متحده کړه او خلکو د نېکو اخلاقو، تقوی، مهربانۍ او د هغه د نېکو خدمتونو له امله ورته د (بابا) لقب ورکړ. احمدشاه بابا په خپل سیاسي او پوځي ژوند کې له لسو څلو ډېر هند، خراسان او د افغانستان شمال ته سفرونه وکړل، کله چې په ۱۷۷۳ میلادي کال کې یې له نړۍ سترګې پټې کړې نو لویه امپراتوري یې په میراث پرېښوده چې په ختیځ کې تر سرهند، لوېدیځ کې تر سبزار او مشهد په شمال کې د آمو تر سینده او په سهیل کې یې د عربو تر بحیرې پورې پراخوالی درلود.

په ټولګي کې فعالیت:

زده کوونکي دې پر دوو ډلو وویشل شي. لومړنۍ ډله دې د پوځي موخو او دویمه ډله دې د احمدشاه بابا د پوځي سوقياتو د پایلو په اړه یو له بل سره خبرې وکړي.

پوښتنې:

۱. د احمدشاه بابا لومړنی سفر په کوم کال پیل او کومې پایلې یې درلودې؟
۲. احمدشاه بابا د هیواد لوېدیځ ته څو ځله سفر کړی، لاس ته راوړنې یې وویاست؟
۳. د احمدشاه بابا هند ته تر ټولو مشهور سفر څه نومېده او هم وویاست چې کومې پایلې یې درلودې؟

له ټولګي څخه دباندي فعالیت:

زده کوونکي دې له مشرانو او فرهنگیانو څخه د احمدشاه بابا د ژوند د پای په وختونو کې د افغانستان د جغرافیوي قلمرو په اړه معلومات تر لاسه او په ټولګي کې دې ووايي.

د احمد شاه بابا ځايناستي د تيمورشاه پاچاهي (۱۷۷۳-۱۷۹۳ زيردين):



د احمد شاه بابا څخه وروسته د هغه ځای ناستو او ورثې وکولای شول هغه لویه امپراتوري چې له هغه څخه په ميراث پاتې وه وساتي په دې لوست کې به معلومات تر لاسه کړئ.

تيمورشاه د احمد شاه بابا زوی په ۱۷۴۲ زيردين کال په مشهد کې زېږېدلی دی. هغه د زده کړو خاوند او د درې ژبې شاعر و. د احمدشاه بابا د مړينې پر وخت کې يې د هرات د والي په توگه ډنډه درلوده. احمدشاه بابا هغه په خپل ژوند کې وليعهد يا ځايناستی ټاکلی و. د احمدشاه بابا تر مړينې وروسته شهزاده سلېمان د خپل خسر صدر اعظم شاه ولي خان په مرسته د پاچاهي اعلان وکړ. کله چې شهزاده تيمور له هراته کندهار ته راغی، شهزاده سلېمان يې بندي او شاه وليخان يې وواژه. په دې توگه تيمورشاه پاچاهي ته ورسېد. تيمورشاه د خپلې پاچاهي په لومړي کال پایتخت له کندهاره کابل ته انتقال کړ.

تيمور شاه څو داخلي او بهرني پاڅونونه په برياليتوب سره له منځه يووړل. تيمورشاه د خپلې پاچاهي په ۲۰ کلنه موده کې وکړای شول چې هغه سيمي چې له پلازه يې ورته په ميراث پاتې وې، وساتي. د هغه تر مرگ وروسته د هغه د زمانو بې اتفاقي، د ايران لاسوهنې او د روسانو او انگليسانو سيالی د افغاني لويې امپراطوري د سقوط سبب شوې، تيمورشاه په ۱۷۹۳ ز کال کې مړ او د کابل په چهارباغ کې خاورو ته وسپارل شو.

د زمان شاه پاچاهي (۱۷۹۳ - ۱۸۰۱ زېږديز):

د تیمورشاه د زمانو ترمنځ د بې اتفاقی یو علت دا گڼل کېږي چې تیمورشاه ولیعهد نه و ټاکلی.



زمان شاه

شاه زمان چې د نورو ورونو په پرتله پلار ته نږدې و، لایقه او با کفایته ځایناستی یې ځان گڼه. شاه زمان له ټولو شهزاده گانو او مشرانو څخه غوښتنه وکړه چې د نوي پاچا د ټاکلو په جرگه کې گډون وکړي. جرگې شهزاده زمان د پاچا په توگه وټاکه. نوموړي د دې لپاره چې پر حالاتو واکمن شي، د لنډې مودې لپاره یې د جرگې غړي په بالاحصار کې نظر بند کړل او یوازې محمود او همایون چې په جرگه کې یې گډون نه درلود، د هغه پاچاهي یې ونه منله. په دوو بېلابېلو جگړو کې محمود او همایون ماتې وخوړه. محمود ایران ته وتښتېد او همایون بندي او وروند کړای شو.

وروسته یې سردار پاینده محمد خان له وزارت څخه لرې کړ، په دې سره هغه له نورو سردارانو سره یو ځای شو او په دې هڅه کې شو، چې شاه زمان له پاچاهۍ لرې کړي. کله چې شاه زمان د پاینده محمد خان له طرحې خبر شو، هغه یې ونیو او وېي واژه او وزیر فتح خان د خپل پلار د مرگ په سبب له شاه محمود سره نږدې شو.

شاه زمان هیله درلوده، چې د افغانستان وضع ښه، سوله او آرامي ورته راشي. خو شاه په داخل کې د خپلو ورونو او قومي سردارانو له مخالفت او په بهر کې د انګلیس د تحریکاتو او د ایران د لاسوهنو سره مخامخ شو.

په همدې وخت کې ناپیلین بناپارت خپل استازې شاه ته د ایران له لارې کابل ته راولېږه او د ناپیلین طرحه دا وه، چې اویا زره فرانسوي او روسي قواوې د افغانستان له لارې پر هندوستان یرغل وکړي، تر څو په هند کې د انګلیسانو د پرمختګ مخه ونیسي، په داسې حال کې چې شاه زمان یو لک او پنځوس زره پوځیان درلودل او غوښتل یې چې هند له انګلیسانو ونیسي. هغه د ناپیلین طرحې ته اعتنا ونه کړه او د هند خلکو د انګلیس څخه د خلاصون لپاره له شاه زمان څخه همدا هیله درلوده.

محمود د ایران د قاجاري قواو او تښتېدلو سردارانو په مرسته پرته له جگړې خراسان او هرات

ونیول، پر سیستان او فراه یې یرغل وکړ او تر کندهاره ورسېدل، خو د شاه زمان قواو د کندهار پر لور حرکت وکړ. د لارې په اوږدو کې جنرال احمد شاه نورزي له خپلو لس زرو پوځیانو سره له محمود سره یو ځای شو او محمود غزني ته راوړسېدل. شاه زمان د دې وضع په لیدو سره له کابل څخه د پنبور په لور شاتگ وکړ چې وروسته د ملا عاشق شینواری لخوا ونيول شو او د خپل ورور محمود په وسیله وړوند شو. زمان شاه د وړندتوب څخه مخکې د کوه نور الماس د ملا عاشق شینواري په کلاه کې پټ کړ. نو په دې توگه محمود د افغانستان اداره تر لاسه کړه. د انگلیس د استعماري سیاست، د ایران د لاس وهنې، د محمود او دیو شمیر سیاسي شخصیتونو بې کفایتۍ په پایله کې افغانستان یو وار بیا په سیاسي او اقتصادي انحطاط کې ډوب شو.

د شاه محمود ابدالي پاچاهي (۱۸۰۱ - ۱۸۰۴ زیږدیز):

د شاه زمان له خلع کېدو وروسته شهزاده محمود د وزیر فتح خان په مرسته واک ته ورسېد او د هغو خدمتونو له امله چې کړي یې وو، د «شاه دوست» لقب یې ورکړ، خو د محمود د بې کفایتۍ له امله د هېواد په اداره کې سیاسي بحران رامنځ ته شو. همدارنگه د انگلیسانو



شاه محمود

استعماري فعالیتونو ټول افغانستان ونيو، د ایران قاجاري دولت د انگلیسانو د لاس اله شوه، د خراسان د ولایت د تجزیې په لټه کې شو او د پنجاب ولایت چې پخوا د افغانستان د قلمرو یوه برخه وه، سیکانو په کې د خپلواکۍ اعلان وکړ. کله چې شاه شجاع د شاه زمان له ړندېدو او بندي کېدو او د شاه محمود له پاچا کیدو څخه خبر شو، نو څرنگه چې شاه زمان یې سکه ورور و، نو د شاه زمان غچ اخیستل یې بانه کړل او د افغانستان د تخت و تاج د نیولو اقدام یې وکړ. که څه هم په لومړیو وختونو کې انگرېزانو شاه محمود د شاه زمان په مقابل حمایته کاوه، مگر وروسته د خپلو

استعماري غرضونو د پرمخ وړلو او د شاه زمان په وسیله پر هندوستان د ناپیلون د یرغل د ختني کولو لپاره یې تر هغه شاه شجاع ښه څېره پیدا کړه او هغه یې د شاه محمود پر ضد لمساوه.

شاه محمود د بالاحصار په ارگ کې په عیش و عشرت اخته و او دولتي چارې د داسې خلکو په لاس کې وې چې د قدرت د لاس ته راوړنې پر سر یو له بله سره په سیالی اخته وو، لکه فتح خان «شاه دوست» شیرمحمد خان (مختار الدوله) او صدراعظم محمد اکرم خان، کله چې وزیر

فتح خان د مالیاتو د لاس راوړنې لپاره پېښور ، کوهاټ او بنو ته سفر وکړ. د مالیاتو تر لاسه کولو وروسته یې شهزاده کامران ته چې په کندهار کې و ولاړ او له کندهاره کابل ته راوگرځېد.

د محمد اکرم خان پر ځای د صدراعظم په توګه ټاکل شوی و. په همدې وخت کې یو شمېر لوړ دولتي خلک له کابل څخه وتښتېدل او له شاه شجاع سره یو ځای شول. د کابل خلک چې د شاه محمود د ادارې له لاسه په تنګ شوي وو، د هغه پر ضد یې پاڅون وکړ او هغه یې په بالاحصار کې محاصره کړ. د شاه محمود قواوو مقاومت ته دوام ورکړ تر څو چې د کوهدامن او کوهستان خلک د کابل د خلکو مرستې ته را ورسېدل. شاه محمود یې د کابل په بالاحصار کې محاصره او وزیر فتح خان ته یې په قلعه قاضي کې ماتې ورکړه او په دې توګه د محمود لومړۍ واکمني پای ته ورسېده.

په ټولګي کې فعالیت:

زده کوونکي دې پر دوو ډلو وویشل شي. لومړنۍ ډله دې له کندهاره کابل ته د پایتخت د انتقال پر لاملو او دویمه ډله دې د زمان شاه د وخت د نړیوالو مهمو پېښو په اړه یو له بل سره خبرې وکړي او پایله دې یې په ټولګي کې ووايي.

پوښتنې:

۱. د تیمورشاه د شخصیت په اړه معلومات وړاندې کړئ.
۲. تیمورشاه په کوم کال کې پلازمینه له کندهاره کابل ته راوړه؟
۳. قدرت ته د زمان شاه د رسیدو په اړه معلومات ورکړئ.
۴. د زمان شاه د سلطنت مهمې ستونزې لیست کړئ.

له ټولګي څخه دباندي فعالیت:

زده کوونکي د منابعو او ماخذو په لرلو سره د زمان شاه د حکومت او د ده په وړاندې د انگلیسانو د پالیسۍ په اړه معلومات تر لاسه او په ټولګي کې دې ووايي.

د شاه شجاع لومړنۍ پاچاهي ۱۸۰۴-۱۸۰۹ زېږديز



هغه تمه او توقع چې د افغانستان خلکو له شاه شجاع څخه در لوده د هغه له جلوس څخه وروسته تر سره شوه. په لاندې متن کې معلومات در کول کيږي.

د شاه زمان، ږنډېدو، د شاه محمود د ادارې کمزورتيا او له هغه څخه د خلکو کرکه د شاه شجاع د پاچاهۍ لپاره زمينه مساعده کړې وه. په ۱۸۰۴ زېږديز کې شاه شجاع د کابل د خلکو په غوښتنه د زرمتم او لوگر له لارې کابل ته ننوت او په بابر بڼې کې دېره شوه او خپله دوستي يې له انگرېزانو سره ښکاره کړه. وزير فتح خان د مالياتو د راغونډولو لپاره باميانو ته تللی و. کله چې کابل ته راوړسېد، غوښتل يې چې شاه محمود له محاصرې خلاص او د شاه شجاع حکومت پای ته ورسوي، ځکه نو د قلعه قاضي په سيمه کې د وزير فتح خان او شاه شجاع د قواو ترمنځ جگړه ونښته، چې په پايله کې وزير فتح خان ماتې وخوړه او شهزاده کامران د کندهار والي ته وتښتېد. د شاه شجاع کسانو تر جلوس وروسته ملا عاشق الله شينواري کابل ته راوست لومړی يې ترې د کوه نور الماس واخيست او بيا يې وواژه. شاه شجاع د خپل حکومت د ټينگښت په برخه کې له وزير فتح خان او د هغه له

ورونو څخه وېره درلوده او هڅه يې وکړه چې له وزير فتح خان سره خپلې اړيکې ښې کړي او دښمني او خصومت پرېږدي. هغه و چې وزير فتح خان يې په ډېر درناوي کابل ته راوغوښت، شاه شجاع د دوست محمد خان لور د وزير فتح خان ورېره ځان ته په نکاح کړه، خو له دې سره يې پر يو بل باور نه درلود. ځکه چې د دښمنۍ اصلي رېښه يې د شاه زمان په وسيله د سردار پاينده محمد خان اعدامول وو چې د وزير فتح خان د پلار قاتل گڼل کېده نو وزير فتح خان هڅه کوله چې شاه محمود د دويم ځل لپاره پاچاهۍ ته ورسوي. په همدې وخت کې شاه محمود د کابل د بالا حصار له زندانه وتښتېد. هغه جگړه چې د شاه شجاع او د شاه محمود د قواوو ترمنځ ونښته، په پايله کې يې شاه شجاع ماتې وخوړه او شاه محمود د دويم ځل لپاره پاچاهۍ ته ورسېد.

د شاه محمود دويم ځل پاچاهي ۱۸۰۹ - ۱۸۱۸ زېږديز:

شاه محمود د وزير فتح خان په مرسته دويم ځل پاچاهۍ ته ورسېد او يو شمېر لوړ رتبه مامورين لکه محمد اکرم خان امين الدوله، شيرمحمد خان، مختار الدوله او مير علم اعدام شول، ځکه چې دوی د شاه محمود د لومړي حکومت پر وخت شاه شجاع ته تښتېدلې وو، د شاه شجاع د پاچاهۍ پر وخت يې له هغه سره مرسته کړې وه.

وزير فتح خان له خپلو ورونو سره پر دولتي چارو مسلط شول او د ډېر واک د لاس ته راوړنې لپاره يې خپل وروڼه پر مهمو دولتي دندو وگومارل، چې د وزير فتح خان ورځ په ورځ ډېرېدونکي واک شهزاده کامران اندېښمن او کينه کښ کړ. شاه په داسې يو حالت کې د مزو په تېرولو لگيا او له دولتي چارو نا خبره و او د اقتدار ساحه يې يوازې کابل او کندهار وه، پېښور د شاه شجاع د نفوذ تر ساحې لاندې و او کشمير عطا محمد خان اداره کاوه، چې د مرکزي دولت اطاعت يې نه کاوه. په هرات کې د شاه محمود سکه

روروز فيروز الدين حكمراني كوله او شاه محمود د خپلې دويمې پاچاهۍ له پيله ډېر وخت په پايتهخت



وزير فتح خان

كې اوسېده. هغه وخت چې افغاني قواوې په ختيځ كې په جگړې اخته وې، ايرانيانو غوروات ونيول، فيروز الدين له مركزه مرسته وغوښته، ترڅو د ايرانيانو د پرمختگ مخه ونيسي. وزير فتح خان له دېرش زره پوځيانو سره له كابل څخه حركت وكړ. وزير فتح خان لومړی شهزاده فيروز الدين له خپلې كورنۍ سره كندهار ته ولېږه چې د كورنۍ ټوله شتمنۍ او گانه يې د دوست محمد خان د سرپو په وسيله لوټ شوله وروسته وزير فتح خان له ايرانيانو سره جگړه

پيل كړه، چې په پايله كې ايراني قواو ماتې وخوړه او شاتگ يې وكړ. شاه محمود چې د شهزاده فيروز الدين د كورنۍ له سپكاوې خبر شو، شهزاده كامران يې د دوست محمد خان د ټكولو لپاره هرات ته ولېږه. دوست محمد خان وتښتېد او كامران وزير فتح خان ونيو او ږوند يې كړ. د وزير فتح خان ورونه چې د هغه له ږنډېدو څخه خبر شول، په ټول افغانستان كې له كشميره تر هراته يې په اله گوله لاس پورې كړ. دوست محمد خان له كشمير څخه راغی او كابل يې ونيو. وزير فتح خان چې له شاه محمود سره بندي و، شاه محمود هڅه وكړه، چې وزير فتح خان راضي كړي چې ورونه يې له جگړې څخه لاس واخلي، خو د فتح خان ورونو جگړه غوره وگڼله. څرنگه چې د شاه محمود غوښتنه تر سره نه شوه، نو وزير فتح خان يې وواژه، په هرات كې يې جلا حكومت جوړ كړ، خو دې حكومت تر ۱۸۴۲

زيردين پورې دوام وکړ او بيا افغانستان د سدوزو، بارکزيو ورونو او د انگليس د استعماري سياست د سيالي ډگر وگرځېد.

په ټولگي کې فعاليت:

زده کوونکي دې پر دوو جلا ډلو وویشل شي. لومړنۍ ډله دې د شاه شجاع قدرت ته د رسيدو په څرنگوالي او دويمه ډله دې د شاه محمود د وخت د مهمو پېښو په اړه په خپل منځ کې بحث وکړي او پایلي دې په ټولگي کې وړاندي کړي.

پوښتنې:

۱- د وزير فتح خان ونډه د شاه محمود د سلطنت په اعاده کولو کې بيان کړئ.

۲- شاه محمود دويم ځل لپاره څرنگه واک ته ورسيد؟

۳- شاه شجاع د خپل سلطنت په لومړۍ ځل کې کومې کړنې وکړي؟

له ټولگي څخه د باندې فعاليت:

زده کوونکي دې د زمانشاه دلري کيدو وروسته د انگرېزانو د نفوذ په اړوند له مشرانو او فرهنگي څيرو څخه معلومات تر لاسه او بيا دې په ټولگي کې وړاندي کړي.

د سيالو او اختلافاتو منځ ته راتگ

ولي سيالی او اختلافات د سدوزيو او بارکزيو کورنيو تر منځ را پيدا شوې. لاملونه يې څه وو، څه پايلې يې درلودې؟ په دې لوست کې به په دې اړه معلومات وړاندې شي.

محمدزي د کندهار د بارکزيو ريښې پورې تړاو لري. محمد بن عمر د دارو او بارک له قوم څخه وو. ځکه نو بارکزي او محمدزي په يو قوم پورې اړه لري. حاجي جمال بن حاجي يوسف بن يارو بن محمد د شېر سرخ د مزار د جرگې غړی او د احمد شاه بابا د دربار سلاکار و. سردار پاينده محمدخان د زمان شاه د سلطنت پر وخت د زمان شاه پر ضد د يوې سياسي توطيې له امله ووژل شو او وزير فتح خان د پلار د غچ اخیستلو او د زمان شاه د سلطنت په پرځولو کې فعاله ونډه درلوده. شاه محمود د هغه په مرسته سلطنت ته ورسېد. هغه لومړی هغه پوند او بيا يې وواژه. کله چې شاه محمود او شهزاده کامران هرات ته ولاړل، نو د لنډې مودې لپاره يې هلته پاچاهي وکړه.

وزير فتح خان د شلو په شاوخوا کې وروڼه درلودل، چې هر يو يې د واک د تر لاسه کولو هڅه

کوله، په ځانگړې توگه سردار محمد عظیم خان او سردار دوست محمد خان. د مرکزي دولت تر سقوط وروسته د وزیر فتح خان د ورونو تر منځ بي اتفاقی او ځان غوښتنې د دې سبب شوې چې تر منځ يې جگړې رامنځ ته شي. هغوی ونه شو کړای چې د افغانستان ملي وحدت او مرکزي دولت وژغوري. د هغوی پر له پسې جگړو تر شلو کلونو پورې افغانستان د گډوډيو او بې نظميو لور ته يووړ او د افغانستان خلکو ته يې بېوزلي او بدبختي په ارمغان راوړه، چې همدې کار د هېواد مرکزي دولت له منځه يووړ او اقتصاد او کلتور يې کمزوری کړ.

سردار دوست محمد خان چې څنگه کابل ونيو، خپل ورور امير محمد خان يې د غزني والي وټاکه. خو کابل ته د کشمير د والي محمد عظیم خان په راتگ سره د هغوی تر منځ اختلاف ډېر شو. هر يوه غوښتل چې د سدوزيو له شهزادگانو څخه يو سلطنت ته ورسوي او پخپله د وزير په توگه کار وکړي. چې په دې توگه سردار محمد عظیم خان (ايوب شاه) او سردار دوست محمد خان (سلطان علي شاه) سلطنت ته ورسول او دوي د پاچاهانو په نامه وو. واک او صلاحيت له دواړو ورونو سره و او په کابل کې په يوه وخت کې دوو پاچاهانو او دوو وزيرانو واکمني کوله.

په ۱۸۱۹ زېږديز کال کې سردار محمد عظیم خان سلطان علي شاه له سلطنته لرې او دوست محمد خان يې له وزارتو معزول کړ.

کابل سردار محمد عظیم خان، غزني سردار دوست محمد خان، پېښور سردار يار محمد خان، کشمير سردار نواب عبدالجبار خان او ديره جات (دېره اسماعيل خان او دېره غازي خان) نواب محمد زمان خان ته ورکړل شول. شمالي او مرکزي ولايتونه، بدخشان، تخار، بلخ، ميمنه او جوزجان د ځايي حاکمانو له خوا اداره کېدل او ملوک الطوايفي په کې واکمنه وه. د هرات ولايت د شاه محمود په وسيله اداره کېده. په دې توگه افغانستان د موروثي ملکيت په توگه د وزير فتح خان د ورونو تر منځ وېشل شوی و.

خرنگه چې د افغانستان بهرني دښمن؛ د پنجاب سيکان؛ د افغانستان له بريو او سفرونو څخه يې ترڅه خاطره درلوده، د افغانستان له ناوړه حالت او د وزير فتح خان د ورونو د خپلمنځي بې اتفاقيو څخه يې گټه واخيسته. رنجيت سېنگ د هغه قرارداد له امله چې له انگليسانو سره يې لاسليک کړی و، نه شو کولای چې د ستلج له سيند څخه راتېر شي او نورو سيمو ته لاسرسی پيدا کړي، نو ځکه د افغانستان ختيځو سيمو ته متوجه شول. لکه چې په ځان کې يې دا توان لیده، لومړی يې ملتان، کشمير او بيا يې پېښور تر اټکه ونيول. سردار محمد عظيم خان او امير دوست محمد خان د افغانستان د لاسه تللو سيمو د نيولو لپاره سند ته ولاړل، خو امير دوست محمد خان ناڅاپه کابل ته راستون شو او د قومي مشرانو سره تر موافقې وروسته يې له سردار محمد عظيم خان سره مخالفت ښکاره کړ او په داسې حال کې چې مخالفت دوام درلود، له کابل څخه غزني ته روان شو.

سردار محمد عظيم خان پرته له جگړې کابل ته راغی، په دې وخت کې رنجيت سېنگ ځيني نورې سيمې هم ونيولې او سردار محمد عظيم خان د دويم ځل لپاره د رنجيت سېنگ د مقابلې لپاره خپل قوتونه ولېږل او پرته له کومې لاسته راوړنې چې غوښتل يې کابل ته راشي، د لارې په اوږدو کې ناروغ او مړ شو، چې د عاشقانو او عارفانو په زيارت کې خاورو ته وسپارل شو. وروسته له دې سردار دوست محمد خان د محمد عظيم خان د زوی سردار حبيب الله خان له مخالفت سره مخامخ شو.

امير دوست محمد خان د يوه حکومت د جوړولو سرريزه جوړه کړه، په داسې حال کې چې د سيکانو پرمختگ دوام درلود. له دې سره جوخت شاه شجاع د انگليسانو په لمسون د کندهار د نيولو تياری ونيو. امير دوست محمد خان لومړی جلال اباد ته سفر وکړ او هغه يې ونيو او وروسته يې خپلې قواوې کندهار ته ولېږلې. د امير دوست محمد خان او د انگليسي جنرالانو او شاشجاع د قواو تر منځ تر سختې جگړې وروسته د دښمن قواو ماتې وخوړه او کندهار فتح شو. شاه شجاع

او ملگري يې وتبښتېدل. شاه شجاع د خټکو په غرونو کې پټ شو.

امير دوست محمد خان چې کله په کندهار کې و، د رنجيت سېنگ د ټکولو لپاره يې اقدام وکړ، خو د کندهار سردارانو يې مرسته ونه کړه، هغه ناهيلي کابل ته ستون شو. کله چې د خيبر درې له نيولو څخه خبر شو، خپل زوی سردار محمد اکبر خان يې له لږو قواو سره هلته واستاوه. وزير محمد اکبر خان يوازې دفاع کوله او نه يې غوښتل چې تعرض وکړي، ځکه چې له کابله يې مرستندويه قواو ته انتظار کاوه. نوي راغلي ځواک له رنجيت سېنگ څخه وغوښتل، چې پېښور خالي کړي، خو رنجيت سېنگ ورته ارزښت ورنه کړ.

په ټولگي کې فعاليت:

زده کوونکي دې پر دوو ډلو ووېشل شي. لومړنۍ ډله دي د سدوزيو او بارکزيو د خپل منځي اختلافاتو د عواملو په اړه او دويمه ډله دې د انگليسانو د لمسون او د اختلافاتو په زياتوالي کې خپل معلومات د خپلو ټولگيوالو په وړاندې ووايي.

پوښتنې:

۱. وزير فتح خان کومې کورنۍ پورې اړه درلوده؟
۲. د سدوزيو او بارکزيو د سياليو لاملونه څه وو؟
۳. د سيمې ځواکونو په ځانگړې توگه انگليسانو د بې اتفاقيو په ډيرولو کې کوم نقش ولوباوه؟

له ټولگي څخه دباندي فعاليت:

زده کوونکي دې د منابعو او ماخذو په لرلو سره د سردار دوست محمد خان او سردار عظيم خان د سياليو د اصلي لاملونو په اړه معلومات تر لاسه او په ټولگي کې ووايي.

د واک ليرد او لاسوهنې (۱۸۱۸-۱۸۳۴زيردين)



د واک ليرد څرنگه له
سدوزيانو څخه بارکزيانو ته سرته
ورسيد؟ انگليسانو څه غبرگون
وښود او د افغانستان د خلکو لپاره
يې کومې پايلې درلودې. په دې
لوست کې ورسره پيژندگلوي تر
لاسه کړئ.

د سدوزيو سلطنت د احمدشاه بابا په مشرۍ په کال (۱۷۴۷ز) کې پيل او د ايوب شاه سدوزي په سلطنت سره پای ته رسېږي. يوشمير کورني او بهرني لاملونه د سدوزيانو د سقوط سبب شول چې په لاندې توگه د يادوني وړ دي:

د افغانستان په کورنيو چارو کې د انگليسانو او ايرانيانو مستقيمي مداخلې او توطيې، د تيمور شاه د زامنو او لمسيانو زياتوالی او پر خپلو رقيبانو باندې د برياليتوب لپاره خپل ځانونه د انگليسانو او ايرانيانو په لمنو کې اچول او همدارنگه د بارکزيو سردارانو لکه د سردار پاينده محمد خان او وزير فتح خان وژنه د سدوزيو د سقوط له لاملونو څخه گنل کيږي.

مخکې له دې چې سردار دوست محمد خان واک ته ورسېږي، هغه له سيکانو څخه د افغانستان له لاسه تلليو سيمو په برخه کې د خلکو د فشار لاندې و او پرته له دې چې له ديني عالمانو او قومي

مشرانو څخه د جهاد فتویٰ واخلي، بله لاره یې نه درلوده. ځکه نو دیني عالمانو هغه ته مشوره ورکړه چې خپل ځان امیر المومنین اعلان کړي، تر څو د شرعي جهاد د اعلان صلاحیت تر لاسه کړي. په ۱۸۳۵ز کې امیر دوست محمد خان د خپلو یو شمېر باوري کسانو سره د عیدگاه جومات ته لاړ (په هغه وخت کې عیدگاه د بگرامیو سره نږدې و). په دې وخت کې میر حاجي د میر واعظ زوی چې د کابل مشهور عالم او مبارز و، د هغه په وسیله چې د عالمانو مشر و، د ساده مراسمو په ترڅ کې امیر المومنین وټاکل شو او د هغه په نامه لومړنۍ خطبه وویل شوه.

امیر دوست محمد خان د جهاد امر اعلان کړ او خلکو یې پلوي وکړه. د ده پوځ پنځوس زره کسيز پلي ځواک او لس زره یې داوطلب سپاره وو، په ۱۸۳۵ز کې د پېښور حوزې ته داخل شو او د خیبر درې په (شېخانو) کې ځای پر ځای شو. ورور یې سردار سلطان محمد خان د لس زره باجوړي مبارزو ځوانانو مشري پر غاړه درلوده، چې دا هم د همدې ځواک یوه برخه وه. د پنجاب حکومت ته وېره پیدا شوه، وېې غوښتل چې د سولې له لارې رامخکې شي. انگلیسانو یو هیئت د (هارلان) په مشرۍ د امیر دربار ته واستاوه او هارلان دا دنده درلوده، چې د افغاني قواو په منځ کې بې اتفاقي واچوي. سلطان محمد خان ته یې د پېښور د حکومت ورکولو وعده ورکړه. سلطان محمد خان خپل لس زره کسيز ځواک له افغاني قواو څخه بېل کړ. امیر دوست محمد خان پرته له ځنډه کابل ته راغی، چې د امیر دې پرېکړې ټول خلک حیران کړل.

په تېر څپرکي کې مویادونه کړې وه، چې د افغانستان له لارې د ناپليون احتمالي يرغل انگلیسان په وېره کې اچولي وو. په همدې وخت کې په روسیه کې ورته پېښې رامنځ ته شوې، ځکه نو انگلیسانو په افغانستان کې دلچسپي وښوده. انگلیسانو له امیر دوست محمد خان څخه و غوښتل چې ناپليون ته اجازه ور نه کړي، چې د افغانستان له لارې هند ته داخل شي. امیر دوست محمد خان د پېښور د تر لاسه کولو په صورت کې د انگلیسانو شرط ومانه. خو انگلیسانو کابل ته د روسیې د هیئت راتگ بانه

کړه او له امير سره يې اړيکې پرې کړې. په لاهور کې د انگليسانو، شاه شجاع او رنجيت سېنگ ترمنځ په ۱۸۳۸ ز کې د مثلث په نامه معاهده لاسليک شوه، چې د دې تړون مواد په لاندې ډول دي:

۱- شاه شجاع د افغانستان د ټولو حقوقو څخه د افغاني ولايت د اندوس د لويديځې غاړې څخه لکه پشاور او ديره جات د سيک د دولت په گټه تير شي.

۲- د پنجاب امير وعده کوي چې د خپلو ځواکونو په مرسته شجاع الملک بيرته د افغانستان د تخت او تاج څښتن کړي.

۳- د بریتانیه دولت د خیر غوښتونکي په توگه د موخو د سر ته رسولو لپاره د دوی تر منځ مرسته کوي.

د یادې شوې معاهدې او د سلمې د اعلاميې پر بنسټ انگليسي پوځ د سند له سیند څخه راتېر شول او له شاشجاع سره یو ځای د بولان درې ته نږدې شول او کندهار یې ونیو. د شاشجاع د پاچاهۍ اعلان په رسمي توگه وشو او شاشجاع په کندهار کې دا ژمنه وکړه، چې انگليسي پوځ دې په افغانستان کې په دایمي توگه پاتې شي. د انگليسانو نورې قواوې جلال اباد ته نږدې شوې. د امير دوست محمد خان د خراب حالت سره سره غازي وزير محمد اکبر خان او سردار غلام حيدر خان د غزني والي ته امر وکړ، چې د دښمن په وړاندې په ټول ځواک سره مقاومت وکړي. هغوی مقاومت ونه شو کړای او انگليسانو غزني ونیو او کابل ته نږدې شول. امير دوست محمد خان بخارا ته پناه یووړه. که څه هم په ښکاره شاشجاع پاچا و، خو ټول واک د مکناتېن او انگليسانو په لاس کې و.

په ټولګي کې فعالیت:

زده کوونکي دې پر دوو ډلو وویشل شي. لومړنۍ ډله د ۱۸۱۸ او ۱۸۳۴ کلونو ترمنځ د سیاسي او ټولنیز وضعیت په اړه او دویمه ډله د انگلیسانو د تیری د لاملونو په اړه معلومات ترلاسه او په ټولګي کې دې وویایي.

پوښتنې:

- ۱- امیر دوست محمد خان څرنگه واته ته ورسید؟
- ۲- د امیر دوست محمد خان خطي مشه څرنگه ارزوی؟
- ۳- امیر دوست محمد خان ولي ځان ته د امیرالمومنین لقب ورکړ؟

له ټولګي څخه دباندي فعالیت:

زده کوونکي دې د منابعو او ماخذو په لرلو سره د افغانستان په اړه د رنجیت سنگ د پالیسی په برخه کې معلومات ترلاسه او په ټولګي کې دې وویایي.

شاه شجاع او ملي پاخون



پوهیږئ چې شاه شجاع دوهم
 ځل د کومو قوتونو په مرسته واک
 ته ورسید، د خلکو غبرگون، ملی
 پاخون او د انگلیسانو تلفات او
 ماته هغه مطالب دي چې په دې
 لوست کې به ورسره آشنا شئ.

له هماغې ورځې څخه چې شاه شجاع سلطنت ته ورسېد، خلک یې له ټیټ فطرت څخه خبر شول، د هغه او د انگلیسانو له منځه وړل یې له خپلو دیني او ملي وجایبو څخه وگڼل او د خلکو په منځ کې د خپلواکۍ، ننگ او ناموس د ساتنې احساس پیاوړی شو. لومړی یې له خطبې څخه د شاه شجاع نوم لرې کړ او له انگلیسانو څخه یې خپله سخته کرکه څرگنده کړه. د انگلیسانو هغه خزاني چې له کندهاره کابل ته انتقالېدې، غازیانو غنیمت ونيولې. د کابل - کندهار لاره وتړل شوه او په مشرقي کې د سید جمال الدین افغان د کورنۍ د خلکو له خوا پاخون پیل شو. دې حالت انگلیسان وارخطا کړل، په ځانگړې توگه کله چې روسانو امیر دوست محمد خان له ډېرو وسلو سره کابل ته راولېږه او د امیر ډېر شمېر پلویان له هغه سره یو ځای شول. په کندهار او جنوبي کې انگلیسي ضد شور شونه پیل شول. په ټول هېواد کې سر تا سري ناخوښي پیل شوه او نوره دا شوې نه وه، چې شاه شجاع خلق وغولوي.

امير دوست محمد خان له بخارا څخه راووت او د جگړې د تياري لپاره له تاشقرغان څخه کوهستان ته لاړ. د کوهستان خلکو د مير مسجدي خان په مشرۍ پر انگليسانو يرغل کړی وه. د يوشمېر ځاينينو د خيانت له امله نوموړی يرغل خنثی شو، نو ځکه امير دوست محمد خان کابل ته راغی او ځان يې مکناتېن ته تسليم کړ او مکناتېن دا ټينگار وکړ، چې د شاه شجاع د وزير په توگه



وزير اکبر خان

دنده تر سره کړي، خو امير دوست محمد خان دا ونه منله او دا يې غوره وگڼله چې له افغانستانه ووځي. انگليسانو هغه له خپلې کورنۍ سره کلکتې ته ولېږه.

انگليسانو دا فکر کاوه چې د مخالفينو مشري له منځه يووړي، خو له دې سره هم جهاد، د انگليسانو د شړلو او د شاه شجاع د سلطنت د پرځولو زمزمه غلې نه شوه. د خلکو اتحاد او ملي پاڅون ثمر ته ورسېد.

دغه ملي پاڅون له کابله پيل شو د قومي مشرانو لکه نايب امين الله خان لوگري او عبدالله خان اڅکزي تر منځ د تړون تر عقد وروسته، نورو مجاهدينو د جهاد جنله پورته کړ. لومړی يې

(برنس) په خپل کور کې وواژه او وروسته يې د انگليسانو ټولې خزاني او د وسلو ذخيرې ونيولې. ټول وگړي، لکه د کوهستان خلک، لوگر او وردگ له هغوی سره يو ځای شول، چې انگليسي قواو ته يې ډېر تلفات ورکړل او پاتې يې په شېرپور کې کلابند شول. په همدې وخت کې وزير محمد اکبرخان د بخارا له بنده خوشې شو او ځان يې کابل ته راوړساره. د هغه په راتلو سره د مجاهدينو روحیه لا پياوړې شوه. مکناتېن له چل څخه کار واخيست او له کابل څخه يې د انگليسانو د وتني د تړون وړانديز وکړ، تر څو مجاهدين مصروف او له هند څخه نورې قواوې راوغواړي. مکناتېن له وزير محمد اکبر خان سره دوکه کوله په مجلس کې يې وغوښتل چې هغه ووژني، خو وزير محمد اکبرخان مکناتېن په هغه تومانچه چې يې ورته ډالۍ کړې وه، وويشت او په دې توگه د انگليسانو سياسي استازی او مختار وزير

(وليام مکناتین) له منځه یووړل شول. له دې وروسته د انگلیسي قواو په منځ کې عجیب وحشت رامنځ ته شو. خوراکي مواد یې پای ته ورسېدل. قواوې یې چې شپاړس زره او پنځه سوه کسو ته رسېدې، له لوږې سره مخامخ شوې. سوږ ژمی و، چې انگلیسانو له کابل څخه د وتلو شرایط د مجبوریت له امله ومنل.

د کابل د پرېښودو شرایط:

د افغانستان د ټولو سیمو پرېښودل، د دې لپاره چې بیا وسلې ته لاس نه کړي، پرته له شپږو ټوپونو څخه د ټولې وسلې تسلیمول، خو سره له دې انگلیسانو هڅه وکړه چې له خپلو قواو سره چې په جلال اباد کې وې، اړیکې ټینګې کړي. ځکه نو د جلال اباد د لارې په اوږدو کې پرې د مجاهدینو یرغلونه پیل شول او ډېر سخت ځاني او مالي زیانونه یې وزغمل. له شپاړس زره پنځه سوه پوځیانو څخه یې یوازې یو کس ډاکتر براین په نیم ژواندي حالت کې پېښور ته ورسېد. د لندن په سیاسي کړيو کې دې پېښې حیرانوونکي غبرگونونه رامنځ ته کړل. د هند وایسرای (لارډ اکلنډ) تبدیل او پر ځای یې (لارډ لتن برو) وټاکل شو.

انګرېزان د دې لپاره چې خپل بایللی حیثیت بېرته تر لاسه کړي، خپلې دوه ډلې قواوې یې د افغانستان لوري ته راولېږلې. د جنرال (پالک) په مشرۍ شل زره قواو لومړی له شاه شجاع سره اړیکې ټینګې کړې. څرنگه چې شاه شجاع خپل ځان د مجاهدینو په منځ کې محاصره لیده، نو د مجبوریت له مخې یې د انګرېزانو پر ضد جهاد اعلان کړ، خو له بلي خوا یې ورځیني اطلاعات یې له افغانستان څخه انگلیسانو ته ورکول. د جنرال پالک تر رسېدو دمخه خلکو شاه شجاع وواژه او د شاه شجاع زوی (فتح جنگ) واک ته ورسېد خو هغه هم د امیر دوست محمد خان د ورونو له مخالفت سره مخامخ شو، انگلیسانو ته یې پناه یووړه. تر فتح جنگ وروسته ورور یې شهزاده شاهپور سلطنت ته ورسېد.

د انگلیسانو د قواو دویمه ډله د جنرال (ناټ) په مشرۍ کندهار ته ورسېده او په همدې وخت کې

امير دوست محمد خان له کلکتې څخه کابل ته راغی او د حکومت چارې یې په لاس واخیستې. انگرېزانو د امير دولت سمدستي په رسمیت وپېژنده او درې اړخیز (مثلث) تړون، چې د انگرېزانو، شاه شجاع او رنجیت سېنگ تر مینځ لاس لیک شوی و. پنځله له منځه لاړ. د دې سره سره انګلیسانو د افغانستان په چارو کې لاسوهنه کوله او د افغانستان د سیاسي یوالي لپاره یې د پېښور، کندهار او هرات یو ځای کېدل له کابل سره د خپل استعماري سیاست په وړاندې ضد کار کاښه.

په ټولګي کې فعالیت:

زده کوونکي دې پر دوو ډلو وویشل شي. لومړنۍ ډله دې پر افغانستان باندې د انګلیسانو د لومړي يرغل په اړه او دویمه ډله دې د لاهور د معاهدې په برخه کې معلومات ترلاسه او په ټولګي کې دې وويي.

پوښتنې:

۱. د شاه شجاع او انګلیس ترمنځ د معاهدې مواد چې په کندهار کې لاس لیک شوی وه وویاست؟
۲. پر افغانستان باندې د انګلیس يرغل په کوم کال کې وشو؟
۳. د افغان انګلیس د لومړۍ جګړې د مبارزينو نومونه لیست کړئ.

له ټولګي څخه دباندې فعالیت:

زده کوونکي دې پر افغانستان باندې د انګلیس د لومړني يرغل په اړه د خپلو ښوونکو په مرسته معلومات ترلاسه او په ټولګي کې دې وويي.

د امير دوست محمد خان دويمه پاچاهي

امير دوست محمد خان دوهم ځل
 څرنگه هيواد ته راستون شو، په کومو کړنو
 يې لاس پورې کړ او کومه معاهده يې د
 انگليسانو سره لاسليک کړه. په لاندې متن
 کې به ور سره آشنا شئ.

امير دوست محمد خان په ۱۸۴۳م زکال کې د دويم ځل لپاره سلطنت ته ورسېد. لومړي يې د هېواد د کورنيو اوضاعو په اصلاح لاس پورې کړ، ځکه د ملوک الطوايفي له امله داخلي حالت خراب او بې نظمه شوی و. د سياسي او مرکزي دولت د ټينګښت لپاره يې ډېرې هلې ځلې وکړې او ځينې هغه سيمې چې له مرکزي دولتته، لکه باميان، مزار شريف او ټول هزاره جات جلا شوې وې، ونيولې او له مرکزي دولت سره يې يو ځای کړې.

د تګاب، نجراب او خوګيانيو بغاوتونه غلي کړي شول. اتل غازي محمد اکبرخان د امير دوست محمد خان زوی د يوه سربندونکي او وطنپرست په توګه د افغانستان د ملي وحدت لپاره ډېر زيارونه وګالل، خو د ۲۹ کلنۍ په عمر کې چې يو هندي طبيب يې معالجه کوله، زهرجنې ګولۍ يې ورکړې او شهيد کړای شو چې دحضرت علي(رض) په روضه کې خاورو ته وسپارل شو. امير دوست محمد خان د پېښور د نيولو ډېره هڅه وکړه، خو بريالی نه شو او نور يې نه غوښتل چې له انگليسانو سره يې

اړيکې خرابې شي. خو په داخل کې يې ټولې سيمې د مرکزي حکومت تر ولکې لاندې راوستې. که څه هم د لوی احمد شاه بابا په سرحداتو کې بدلون راغی، خو مرکزي حکومت تر يو وخت وروسته جوړ شو.

امير دوست محمد خان د خپل دويم ځل په واکمنۍ کې يو شمير تړونونه لاسليک کړل چې په لاندی ډول ورڅخه يادونه کېږي:

د جمرود تړونونه:

انگليسانو د جمرود تر تړونونو وروسته له امير دوست محمد خان څخه دوه امتيازه غوښتل، لومړی د هغو سيمو په رسميت پېژندنه چې پخوا د سيکانو تر ولکې لاندې وو، چې وروسته انگليسانو ونيولې. دويم دا چې روسانو د ايرانيانو په مرسته غوښتل چې د هرات ولايت ونيسي، ځکه نو د روسانو د پرمختگ له امله يې خپلې گټې په خطر کې ليدلې. نو دا خطر بايد رفع شوي وای.

د جمرود لومړی تړون: د هند د گورنر جنرال لارډ الهزی په هدايت، د پنجاب والي سر جان لارنس د دې تړون کولو ته موظف شوی و خو خپله امير دوست محمد خان په دې خبرواترو کې گپون و نه کړ او په عوض يې سردار غلام حيدر خان په کال ۱۸۵۵م د مارچ په ۳۰ مه د جمرود درې فقره يې تړون لاسليک کړ.

- ۱- امير دوست محمد خان د کابل حاکم او ختیځ هندي کمپنۍ تر منځ، هغه سيمې چې دده په کنترول کې دي له هغه وروسته دده ورثې او ختیځ هندي کمپنۍ تر منځ به دايمي سوله او دوستي ټينگه وي.
- ۲- ختیځه هندي کمپنۍ ژمنه کوي هغه سيمې چې اوس د امير په تصرف کې دي احترام وکړي.
- ۳- امير دوست محمد خان د کابل حاکم او هغه سيمې چې دده په واک کې دي د خپل ځان او خپلې ورثې لخوا ژمنه کوي د ختیځې هندي کمپنۍ د سيمو احترام وکړي او هيڅ کله د هغوی

په کورنیو چارو کې لاس وهنه و نه کړې. د هندي کمپنی د دوستانو سره دوست او د دښمنانو سره دښمن اوسي.

د جمروود دویم تړون:

کله چې انگلیسان د هرات ولایت له تجزیې څخه تیر شول په دې لټه کې شول چې امیر دوست محمد خان سره خبرې اترې پیل کړي. امیر خبرې اترې په هند کې قبول نه کړې نو دا خبرې اترې په جمروود کې د امیر دوست محمد خان او لارنس تر مینځ وشوې او دغه تړون د محمد اعظم خان له خوا لاسلیک شو. چې مواد یې په لاندې ډول دي.

۱- ایران د خپلو ژمنو برعکس هرات اشغال کړ او انگلیسان به جگړې ته د ایرانیانو پر خلاف دوام ورکړي تر څو امیر وکولای شي د نورو ولایاتو څخه دفاع وکړي د جگړې تر پای پورې، انگلستان به هره میاشت سل زره روپۍ ((لس زره پونده)) امیر ته ورکوي.

۲- امیر دوست محمد خان به سربیره په اوسني پوځ یو دیارلس زریز سواره او اتلس زریز پلي پوځ مجهز کړي.

۳- د پیسو اخیستنه او لیریدنه په امیر دوست محمد خان پورې اړه لري.

۴- د انگلیستان نور استازي به د افغانستان په دريو ولایاتو (کابل، قندهار او بلخ) کې د څارني او جگړیزو راپورونو چمتو کولو په موخه استوگن شي. دوی به په کورنیو چارو کې د لاس وهني حق نه لري خو د دوی ساتنه به د امیر دوست محمد خان په غاړه وي.

۵- د کابل یو استازی به په پینور کې استوگن شي.

۶- د ایران سره د جگړې له پای وروسته به د لومړۍ مادې مطابق پیسې قطع شي.

۷- د پیسو د قطع کولو وروسته به انگریزي منصبداران له افغانستان څخه ووځي که چیرې غوښتنه وشي یو مسلمان استازی به په کابل کې استوگن شي.

۸- امیر دوست محمد خان به افغانستان ته د انگریزي افسرانو د راتلو او وتلو په وخت کې د پوره ساتونکو په وسیله د دوی محافظت او ساتنه کوي.

۹- د پیسو ورکول به د جنوري د میاشتي د لومړۍ نېټې څخه پیل کېږي.

۱۰- درې سوه زره روپۍ په قندهار کې او دوه سوه زره روپۍ ورکول په کابل کې له دې تړون څخه جلا دي. هغه د ختیځې کمپنۍ یوه ډالي دی. د شپږ سوه زره روپیو ورکړه په کابل کې د نورو موخو لپاره ده او په بل تړون پورې اړه لري.

۱۱- دغه تړون د مخکیني تړون ناقص نشي کیدلی. امیر دوست محمد خان به د سولې او جگړې په حالت کې د ایران او دهغه د متفینو وړاندیزونه انگلیسانو ته رسوي.

۱۲- سریربه پر څلور زره ټوپکو نور څلور زره ټوپکه به د انگلیس د حکومت له خوا د ټل په سیمه کې د امیر دوست محمد خان مامورینو ته ورسپارل شي.

په ټولګي کې فعالیت:

زده کوونکي دې په دوه ډلو وویشل شي لومړۍ ډله د اتل او پیاوړې څیرې وزیر محمد اکبر خان او د هغه ونډه د امیر دوست محمد خان د نظام په ټنگښت کې او دویمه ډله دې د امیر دوست محمد خان د کورني سیاست په اړه معلومات تر لاسه او بیا دې په ټولګي کې پرې مباحثه او مشاجره وکړي.

پوښتنې:

- ۱- د جمرود د لومړي تړون مواد معرفي کړئ.
- ۲- د جمرود دویم تړون د کومو شخصیتونو تر منځ لاسلیک او د دغه تړون درې مادې بیان کړئ؟
- ۳- د جمرود د تړونونو لاملونه توضیح کړئ.

له ټولګي څخه د باندې فعالیت:

زده کوونکي دې د مشرانو او فرهنګي څیرو څخه د امیر دوست محمد خان د خدمتونو په اړه معلومات تر لاسه او بیا دې په ټولګي کې بیان کړي.

د امير شېر علي خان لومړنی سلطنت (۱۸۶۳-۱۸۶۶ ميلادي)



امير شير علي خان

سردار شير علي خان څرنگه واک ته ورسيد. د کومو مخالفونو سره مخامخ شو او ادارې يې ولې سقوط وکړ. دا هغه مطالب دي چې په دې لوست کې به ورسره آشناشئ.

د افغانستان خلک د وزير فتح خان د ورونو د تسلط په دوره کې کابو نيمه پېړۍ له جگړو او ناخوالو سره لاس او گړېوان وو. ځکه چې په دې بې نظميو کې د انگليسانو استعماري سياست دخيل و. د امير شېر علي خان له سلطنت څخه مخکې پر امير دوست محمد خان باندې يو شمېر معاهدې تحمیل شوې، چې دغو معاهدو له مخې ترانزيتي او مواصلاتي لارې د افغانستان د خلکو پر مخ وتړل شوې او افغانستان يې په اقتصادي او سياسي محاصره کې ښکېل کړ.

امير شېر علي خان د خپل پلار په ژوند کې وليعهد ټاکل شوی و، چې د پلار له مرگه وروسته يې د ۱۸۶۳ کال د جون په ۱۲ مه د ۴۱ کلنۍ په عمر خپل سلطنت اعلان کړ. ورونو يې ظاهراً هغه ته بيعت وکړ، خو په پټه کې يې د هغه په وړاندې مخالفت پيل کړ.

امير شېر علي خان د هرات ولايت د تنظيم لپاره خپل زوی شهزاده محمد يعقوب خان پرېښود او پخپله له محمد اعظم خان سره کابل ته روان شو، خو د سبزووار په برخه کې محمد اعظم خان له

امير څخه جلا شو او د مرکزي سيمو له لارې د خپل سکه ورور سردار محمد حسين خان ته چې د هزاره جاتو حکمران و، ورغی او غوښتل يې چې پر کابل يرغل وکړي، خو د هزاره جاتو خلکو خپله وفاداري له امير شېر علي خان څخه اعلان کړه. وروسته محمد اعظم خان له خپلو نورو ورونو څخه مرسته وغوښته او د يوې حملې تياری يې ونيو، خو د امير شېر علي خان د ځواکونو په وړاندې يې مقاومت ونه شو کړای، د انگليسانو دولت ته يې پناه يووړه. په يوه بلې جگړې کې سردار عبدالرحمن خان او محمد افضل خان د هندوکش د درې د باجگاه په سيمه کې د امير شېر علي خان د قواو په وړاندې ماتې وخوړه. محمد افضل خان تسليم او عبدالرحمن خان بخارا ته تېښته وکړه.

امير شير علی خان په ۱۸۶۵ م کال کې د کندهار د تصفيې لپاره د يو شمېر ډېرو قواو سره حرکت وکړ او له سردار محمد امين خان سره يې مقابله پيل کړه، او د هغې جگړې په ترڅ کې چې د دواړو لوريو تر منځ ونښته، د هغه زوی سردار محمد علي خان او تره يې محمد امين خان سره له اتو زرو عسکرو سره ووژل شول. امير په دې پېښه ډېر غمجن شو. پر روحياتو يې بده اغېزه وشوه، د اعصابو کنترول يې له لاسه ورکړ او په کندهار کې يې جلا والی غوره کړ. چې دغه انزوا د امير شير علی خان د سلطنت د سقوط لامل وگرځيده.

د امير محمد افضل خان سلطنت (۱۸۶۶-۱۸۶۷ زېږدیز)



سردار محمد افضل خان

د امير شېر علي خان گوبڼه والی د دې سبب شو، چې سردار محمد اعظم خان او سردار عبدالرحمن خان کابل ونيسي، چې د کابل تر نيولو وروسته محمد افضل خان سلطنت ته ورسېد او څنگه چې انگليسان په هند کې د امير محمد افضل خان له پاچاهۍ خبر شول، نو سمدستي يې د هغه سلطنت به رسميت وپېژانده. وروسته يې خپل سياسي استازی کابل ته واستاوه، په داسې حال کې چې د افغانستان رسمي پاچا شتون درلود او خلکو يې ملاتړ کاوه.

د امير شېر علي خان قواو د محمد اعظم خان او عبدالرحمن خان د قواو په وړاندې ماتې وخوړه او په هرات کې د خپل زوی محمد يعقوب خان سره ډېره شو. وروسته د آقچې پخواني حاکم فيض محمد خان امير شېر علي خان ته خبر واستاوه او د مرستې وړاندیز يې وکړ. امير شېر علي خان د ميمني او مزار شريف له لارې له هغه سره يو ځای شو. په ۱۸۶۷ زېږديز کال کې عبدالرحمن خان د امير شېر علي خان د قواو مخه د پنجشېر په بازارک کې ونيوله او فيض محمد په جگره کې ووژل شو او امير شېر علي خان بيا هرات ته ستون شو. په همدې وخت کې امير محمد افضل خان د ناروغۍ له امله مړ شو او جسد يې په قلعه حشمت خان کې د شهدا صالحين (ع) سره نږدې خاورو ته وسپارل شو. د هغه د سلطنت موده ډېره لنډه وه او کوم مهم کار د هغه په وخت کې ونه شو.

د امير محمد اعظم خان سلطنت (۱۸۶۷-۱۸۶۸ زېږديز)



سردار محمد اعظم خان

د امير محمد افضل خان تر مرگ وروسته سردار محمد اعظم خان د عبدالرحمن خان په موافقه سلطنت ته ورسېد. امير محمد اعظم خان يو نوښتگر سړی و، غوښتل يې چې يو شمېر اصلاحات په افغانستان کې رامنځ ته کړي، خو وخت ورته پيدا نه شو. امير شېر علي خان له هراته کندهار ته ورسېد او د کندهار خلک چې د امير محمد اعظم خان د زامنو د ظلم له لاسه ډېر تنگ شوي وو، نو د امير شېر علي خان هر کلي يې وکړ. په دې وخت کې امير عبدالرحمن خان د شمالي ولايتونو په ايلولو بوخت و. امير شېر علي خان د کابل

د نيولو تکل وکړ، مخکې له دې چې کابل ته ورسېږي، د کابل خلکو د امير محمد اعظم خان په وړاندې احتجاج او له امير شېر علي خان څخه يې ملاتړ وکړ. امير محمد اعظم خان وليدل

چې اوضاع د امير شېر علي خان په گټه ده، روحيه يې کمزورې شوه او امير عبدالرحمن خان ته چې په تخار کې و، ورغی. په ۱۸۶۸ زېږديز کې امير عبدالرحمن خان او امير محمد اعظم خان قواوې ترتيب کړې او د غزني د ششگاو په سيمه کې د امير شېر علي خان د لښکرو سره مخامخ شول خو ماتې يې وخوړه. او دواړه وتښتېدل. انگليسانو هغوی ته په هندوستان کې د اوسېدو بلنه ورکړه، خو هغوی تهران ته د سيستان له لارې روان شول، خو امير محمد اعظم خان د لارې په اوږدو کې ناروغ او مړ شو او په بسطام کې خښ شو او سردار عبدالرحمن خان بخارا ته پناه يووړه.

په ټولگي کې فعاليت:

زده کوونکي دې په دوو ډلو ووېشل شي. لومړنۍ ډله دې د امير شېر علي خان د شخصيت او دويمه ډله دې د امير د کورنيو اختلافونو په اړه معلومات تر لاسه او په ټولگي کې دې وويي.

پوښتنې:

- ۱- امير شېر علي خان څنگه واک ته ورسېد؟
- ۲- د امير شېر علي خان داخلي ستونزې د هغه د لومړي سلطنت پر وخت وليکئ.
- ۳- محمد افضل خان څنگه قدرت ته ورسېد؟
- ۴- امير محمد اعظم خان څنگه واک ته ورسېد؟

له ټولگي څخه دباندي فعاليت:

زده کوونکي دې د امير شېر علي خان د لومړي سلطنت د ماتې د عواملو په اړه معلومات تر لاسه او په ټولگي کې دې وويي.

د امير شېر علي خان دويمه پاچاهي (۱۸۶۸-۱۸۷۹ دېرديز)



سید جمال الدین افغانی

په کومو برخو کې اصلاحات
رامنځ ته شول، پایلې ئې څه
وې او د انگلسانو د دویم تیري
لاملونه او اړوندې موضوعگانې
به په لاندې متن کې ولولئ.

امير شېر علي خان د ۱۸۶۸ زېږديز کال په پای کې په ششگاو کې د سردار محمد اعظم خان او سردار عبدالرحمن خان تر ماتې وروسته کابل ته داخل او د دویم ځل لپاره سلطنت ته ورسېد. هغه لومړی مرکزي حکومت ټينگ کړ.

امير شېر علي خان يو روښانفکره او نوښتگر سړی و. نوموړی په افغانستان کې د نوي تمدن بنسټ اېښودونکی دی. افغانستان ته د نوي تمدن راتگ د اروپا له صنعتي انقلابه پيلېږي. امير شېر علي خان د مشهور فيلسوف او پوه افغان سيد جمال الدين لارښوونې په پام کې ونيولې او په اصلاحاتو کې يې ترې گټه واخيسته.

امير شېر علي خان له روسيې او ايران سره خپلې سياسي اړيکې د دوستۍ پر بنسټ پيل کړې او عطا محمد سدوزی يې د افغانستان د رسميت پېژندلو لپاره برتانوي هند ته واستاوه. وروسته يې پخپله له برتانوي هند څخه ليدنه وکړه. په برتانوي هند کې تکنالوژۍ او تمدن دي يو شمېر اصلاحاتو (Reform) ته وهڅاوه.

الف - اداري برخه: حکومت یا اجرایه قوه رامنځ ته شوه. په راس کې یې سید نورمحمد شاه فوشنجي صدراعظم، سپاه سالار حسین علي د دفاع وزیر، ارسلا خان د بهرنیو چارو وزیر، عصمت الله خان د داخلي وزیر، حبيب الله وردک د ماليې وزیر او محمد حسین خان د خزانو وزیر وټاکل شو او کابینه د صدراعظم تر مشرۍ لاندې جوړه او پر دولتي چارو به خبرې او پرېکړې کېدې.

ب - پوځي برخه: امیر شېر علي خان د هېواد د خاورې او خپلواکۍ د ساتلو لپاره یو لک کسيز منظم پوځ جوړ کړ د یاد شوي پوځ غړيو ته به تر پوځي زده کړې وروسته د هماغه وخت وسله ورکول کېده او یونیفورم به یې اغوسته او په اتو پوځي مرکزونو کې ځای پر ځای شوي وو. د وسلو جوړولو صنعت پرمختګ وکړ. توپ، ټوپک، کریچ او باروت تولیدېدل. همدارنگه پوځي اصطلاحات او قوماندې په پښتو ژبه جوړې او په پوځي نظام کې رایجې شوې.

ج - اقتصادي برخه: د مالدارۍ او کرنې په برخه کې ډېره پاملرنه وشوه. پخوا مالیات ډېر درانه وو، بزگرانو او مالکانو نه شوی کولای چې هغه ورکړي. هغوی مجبور وو، چې د کال په لومړیو درېو میاشتو کې د حاصلاتو تر اخیستو دمخه د پېشکۍ په توګه ورکړي اصلاحات رامنځ ته شول. هغه صنایع چې خلکو ورته اړتیا درلوده، صنعتګران یې هڅول کېدل، تر څو کیفیت او کمیت یې پورته لار شي.

د - فرهنگي برخه: عنعنوي ښوونه او روزنه چې پخوا به په جوماتونو او کورونو کې تر سره کېده، د ښوونځیو په جوړولو سره په عصري ښوونې او روزنې بدله شوه. ملکي او پوځي ښوونځي جوړ شول، په بالا حصار کې مطبعه تاسیس شوه. د لومړي ځل لپاره د شمس النهار په نامه جریده په میاشت کې په شپاړسو مخونو کې دوه ځلې چاپېده او یو شمېر معلوماتي رسالې او اصولنامې هم چاپېدې. پوستي ټکټ چاپ شو او د پوستي خدمتونو لپاره هر ځای کې پوسته خانې فعالې شوې. د امیر شېر علي خان د وخت اصلاحات د دولتي چارو پر ټینګښت او د اقتصاد په ودې ډېر اغېز وکړ او د خلکو پر ژوند یې د پام وړ تغیر راوست.

مخکې یادونه وشوه چې امېر شیرعلي خان د ځینو دلایلو له مخې په ولایتونو کې د انګلیس دایمي استازی منلی نه وو او تر دې وروسته د انګلیسانو سره په سیاسي اړیکو کې محتاط و، خو د انګلیسانو لپاره د افغانستان او روسیې دوستي ښه پلمه وه، چې پر افغانستان تیری وکړي.

سربيره پر دې د وليعهد په توگه د شهزاده عبدالله ټاکل، شهزاده محمد يعقوب خان دې ته اړ کړ چې د پلار په مقابل کې بغاوت وکړي، ځکه چې هغه د امير په سلطنت کې مهم رول درلود. بله مهمه موضوع دا وه چې د سيستان (د هلمند د اوبو د وېش) او د افغانستان د شمالي سرحدونو د ټاکلو په برخه کې د انگليسانو قضاوت امير ته د منلو وړ نه و. ځکه نو د امير اړيکې له انگليسانو سره خړې شوې. د پورته ستونزو سره سره، انگليسانو وغوښتل چې له امير سره خبرې وکړي، خو امير د انگليس استازی ونه مانه، خو وروسته حاضر شو چې له انگليسانو سره خبرې وکړي، خو د وليعهد مړينه او سوگ خبرې وځنډولې، انگليسانو د خبرو ځناپتيا د روسانو سره د دوستۍ له امله پلمه وگڼله. په همدې وخت کې روسانو (خپوه او مرو) ونيوله او انگليسانو پر بلوچستان حمله وکړه او هغه يې ونيوه. امير شيرعلي خان مجبور شو چې مزار شريف ته لاړ شي، ترڅو له روسانو څخه مرسته واخلي، خو هلته ناروغ او په ۵۸ کلنۍ کې مړ او هملته خښ شو.

پر افغانستان باندي د انگليسانو دويم يرغل (۱۸۷۸ کال نوامبر - ۱۸۸۰ کال اگست)

په هند کې د انگليسانو اوږدې خبرې د افغانستان له استازي صدر اعظم سيدنور محمد شاه سره کومې پايلې ته ونه رسيدې، ځکه چې انگليسانو په افغانستان کې پر خپلو تلپاتې استازيو ټينگار کاوه، چې مخکې د امير شيرعلي خان له خوا نه وو منل شوي او ياد شوي صدر اعظم هم دا وړانديز ونه مانه، تر دې وروسته انگليسي ځواکونو جلال آباد او کندهار ونيول او امير له ناچارۍ څخه مزار شريف ته ولاړ، تر څو له روسانو څخه مرسته وغواړي. امير محمد يعقوب خان د پلار پر ضد د بغاوت له امله چې زندان ته اچول شوی و. امير شير علي خان مزار شريف ته تر تگ دمخه د هغه د خلاصون فرمان صادر کړ. تر څو وکولای شي د هيواد د چارو څخه سرپرستي وکړي.

په ټولگي کې فعاليت:

زده کوونکي دې په دوو ډلو وویشل شي. لومړنۍ ډله د امیر شیرعلي خان پر فرهنگي شخصیت او دویمه ډله دې د سلطنت د نیولو په اړه د یعقوب خان د ونډې په برخه کې معلومات تر لاسه او په ټولگي کې دې ووايي.

پوښتنې:

۱. د افغان سید جمال الدین اصلاحي برنامه چې امیر شیرعلي خان ته یې وړاندې کړه، کوم مطالب یې درلودل؟
۲. د شمس النهار جریدې څه وخت په خپریدو پیل وکړ؟
۳. د امیر شیرعلي خان پروخت هغه کوم اساسي او عمده مطالب وو، چې دنوي تمدن استازیتوب یې کاوه؟

له ټولگي څخه دباندي فعاليت:

زده کوونکي دې پر افغانستان باندې د انگلیس د دویم یرغل د لاملونو په اړه معلومات تر لاسه او په ټولگي کې دې ووايي.

د امير محمد يعقوب خان سلطنت (مارچ - اکتوبر ۱۸۷۹ زېږديز)



محمد يعقوب خان

شهزاده يعقوب خرنګه واک ته ورسيد. د گندمک تړون کومې پايلې درلودې، په د دي لوست کې به ور سره آشنا شئ.

شهزاده محمد يعقوب خان د خپل پلار د پاچاهۍ پر وخت د نيک نوم خاوند او د پلار د دويمې پاچاهۍ پر وخت د هرات او کندهار په خلاصون کې مهم رول درلود. د افغانستان خلک د هغه په زنداني کېدو او د وليعهد په توګه د شهزاده عبدالله پر ټاکل کېدو خواشيني وو، ځکه چې شهزاده يعقوب خان يې خوښاوه. سردار محمد يعقوب خان د زندان تر خلاصېدو وروسته په روحي او عصبي ناروغۍ اخته شوی و.

انګليسانو د افغانستان د نيولو او اشغال لپاره عملاً لاس په کار شوی وو او خلکو يوه پاچا يا مشر ته اړتيا درلوده، ترڅو پر هغه راتپول او د انګليس د يرغلونو مخه ونيسي. ځکه نو امير محمد يعقوب خان د ۱۸۷۹م کال د مارچ په مياشت کې سلطنت ته ورسيد. د سلطنت له پيله يې يوشمير نوميالي وزيران لکه حبيب الله خان صدراعظم، مرزا محمد خان د بهرنيو چارو وزير او داود شاه خان

سپه سالار د انگلیسانو د یوشمیر اجیرانو په وسیله تر څارنې لاندې نیول شوي وو. ولې محمد (لاتي) په کابل کې د امیر پر ضد فعالیت کاوه او غوښتل یې چې افغانستان انگلیسانو ته تسلیم کړي او د انگلیسانو په مرسته سلطنت ته ورسېږي او د کندهار حاکم سردار شیرعلي خان او د جلال آباد حاکم محمدحسین له انگلیسانو سره د دې لپاره چې په قدرت کې پاتې شي، همکاري درلوده.

انگلیسانو له افغانانو سره له جگړې وېره درلوده، غوښتل یې چې له امیر سره خبرې وکړي ځکه یې نو د امیر خسر سردار یحیی خان چې د امیر د بند پر وخت کې یې کشمیر ته تېښته کړې وه، د هندي منشي بختیار سره د خبرو لپاره کابل ته راغی. انگلیسانو له دوو مطلبونو سره علاقه درلوده، یو د درې گونو لارو کنترول (کرم، بولان، خیبر) او بله دا چې د افغانستان پر بهرني سیاست نفوذ او اغیز ولري. هندي منشي بختیار او امیر ته نږدې یوشمېر سردارانو امیر دې ته اړ کړ چې د تړون د لاسلیک لپاره گندمک ته سفر وکړي.

په ۱۸۷۹ زیږدیز کې د (گندمک) شرموونکې معاهده د انگلیس د استازي (لیوکیوناري) او امیر محمد یعقوب خان ترمنځ لاسلیک شوه. د دې معاهدې پر بنسټ (کرم، لنډې کوتل تر خیبردري پورې، سیالکوټ او ځینې نور ځایونه) د برتانوي هند برخه وگرځېدلې او د انگلیس استازي د افغانستان په مهمو ښارونو کې ځای پر ځای شول او کیوناري له خپلو ساتونکو سره کابل ته داخل شو. د کابل خلکو یوځل بیا په هیواد کې د پردیو لاسوهنه ولیده. د انگلیسانو پر ضد یې پاڅون خپله دیني او ملي فریضه وگڼله او په ولسي بڼه یې د کیوناري پر کور حمله وکړه او هغه یې وواژه او یوځل بیا د انگلیسانو د مخکې تلنې سیاست (Forward Policy) په افغانستان کې له ناکامۍ سره مخامخ شوه.

د مجاهدینو او مبارزینو مشرانو لکه محمد جان خان وردک، ملا دین محمد مشک عالم، صاحب جان تره کې، سردار محمد ایوب خان او محمد عثمان خان صافی په نورو سیمو کې د انگلیسانو پر ضد یرغلو نه پیل کړل. د دغو مشهورو جگړو څخه یوه هم په کندهار



محمد جان خان وردک

کې د میوند جگړه ده، چې د امیر شیرعلي خان د زوی سردار غازي محمد ایوب خان په سرښندنه د ۱۹۷۹ز کال د جولای پر ۲۷ مه پکې انگلیسانو د میوند په دښته کې سخته ماتې وخوړه او درانه تلفات یې ولیدل، چې زموږ په تاریخ کې د افغانانو د ویاړ او انگلیسانو د شرمندګۍ په نامه ثبت شوي ده.

دیادوني ورپه د افغانستان د تاریخ په اوږدو کې افغانی پیغلو او ښځو په ټولو ټولنیزو چارو کې

جوخت له نارینه وو سره سمه ونډه اخستلې ده. څرنګه چې د ځوانې ملالې مشهوره حماسه چې د میوند په جگړه کې د پام وړ ګډون در لود، کله چې د جگړې په ډګر کې افغان بیرغ لرونکی په شهادت ورسید ملي بیرغ یې په لاس کې ونیو او نه یې پرېښوده چې د غازیانو روحیه ضعیفه شي او دا لنډې یې په اوچت غږ د جگړې په ډګر کې وویل. چې د غازیانو جنګي روحيې یې پیاوړې کړې، جگړې شدت وموند او مجاهدین بریالي شول.



سردار محمد ایوب خان

خال به ديار دوينو کيردم چې شنکی باغ کې گل گلاب و شرمينه

که په ميوند کې شهيد نه شوې خدايرو لاليه بي ننگي ته دي ساتينه

همدارنگه د کابل خلکو د انگليسانو ځواکونه د شيرپور په قرارگاه کې محاصره کړل. ترڅو سردار عبدالرحمن خان له بخارا څخه چاريکارو ته راوړسيد او انگليسان په ډير سخت حالت کې وو. سردار عبدالرحمن خان د خپل سلطنت اعلان وکړ. انگليسانو د ناچاري له مخې د امير عبدالرحمن خان سلطنت په رسميت وپيژانده او انگليسي جنرال (رابرتس) کابل د امير عبدالرحمن خان لپاره پرېښود او دويم ځل په افغانستان کې يو مقتدر مرکزي دولت جوړ شو.

په ټولگي کې فعاليت:

زده کوونکي دې په دوو ډلو ووېشل شي. لومړنۍ ډله دې د امير شيرعلي خان واک ته د رسيدو په برخه کې او دويمه ډله دې پر افغانستان باندې د انگليس د دويم يرغل په اړه يو له بله سره خبرې وکړي.

پوښتنې:

۱. امير محمدافضل خان څنگه قدرت ته ورسيد؟
۲. د امير شيرعلي خان په دويمه پاچاهۍ کې د هغه د غوره اصلاحاتو څخه يادونه وکړئ؟
۳. د لومړي ځل لپاره کومه جريده چاپ شوه؟
۴. سردار محمد يعقوب خان له انگليسانو سره کومه معاهده لاسليک کړه؟
۵. د انگليس افغان په دويمې جگړې کې د ملي مبارزينو نومونه ياد کړئ.

له ټولگي څخه د باندې فعاليت:

زده کوونکي دې له مشرانو او فرهنگيانو څخه د گندمک د معاهدې په اړه معلومات ترلاسه او په ټولگي کې دې وويي.

د مرکزي دولت ټينگښت (۱۸۸۰-۱۹۰۱ زېږديز)



امير عبدالرحمن خان

د سردار عبدالرحمن خان رامينځ ته کيدل، د ملوک الطوايفی له منځه وړل، اسلام ته د نورستان د خلکو رابلل، د پنجدي نيول، له افغانستان څخه د انگليسانو تلفات او وتل دا هغه مفاهيم دي چې په دې لوست کې به ور سره اشنا شئ.

سردار عبدالرحمن خان د امير محمد افضل خان زوی او د امير دوست محمد خان لمسی دی. نوموړی په کال (۱۸۳۰ ز) کې زېږيدلی او په پنځوس کلنۍ کې په ۱۸۸۰ ز کې سلطنت ته ورسيد. سردار عبدالرحمن په (۱۸۶۸ ز) کې د کابل او غزني ترمنځ د امير شيرعلي خان د قواوو په وسيله ماتې وخوړه او بخارا ته ولاړ. په ۱۸۷۹ ز کې کله چې انگليسانو پر افغانستان د دويم ځل لپاره يرغل وکړ، سردار عبدالرحمن خان د انگليسانو له يرغل څخه خبر شو او افغانستان ته راغی په قطغن او بدخشان کې يې له خلکو سره خبرې وکړې او خلک يې د انگليسانو پر ضد جهاد ته وهڅول. ولسي لښکر يې جوړ او چاريکارو ته ور داخل شو. هلته يې د سلطنت اعلان وکړ. څرنګه چې انگليسان د امير عبدالرحمن خان له پوهې او سياست څخه خبر وو، نو کله چې عبدالرحمن خان واک ته ورسيد، هغوی ته تشويش او ويره پيدا شوه، ځکه يې نو خپل شتون هلته لازم نه ګاڼه په افغانستان، او په ځانګړې توګه په ميوند کې د هغوی ماتې مورال کمزوری کړی و. په همدې وخت کې د جنرال رابرتس قواوې

په شیرپور کې محاصره وې. د دې لپاره چې هغوی ته د لومړۍ جگړې پېښه تکرار نه شي، نو یې هڅه کوله چې د ژمي تر رارسیدو دمخه له افغانستان څخه ووځي. ځکه یې نو د عبدالرحمن خان حکومت په رسمیت وپېژانده، کابل یې امیر ته تسلیم او د خپلو قواوو په وتلو یې پیل وکړ.

کله چې امیر عبدالرحمن خان په (۱۸۸۰ز) کال کې د دولت چارې ترلاسه کړې، له ډیرو سختو حالاتو سره مخامخ و، ځکه چې د افغانستان خلکو د انگلیسانو د حملو له امله ډیر زیانونه لیدلي وو. د بیلگې په توګه په افغانستان کې اداري نظم او مرکزي حکومت له منځه تللی و او ملکي او پوځي جوړښت ویجاړه شوی وو. د افغانستان په مهمو ښارونو کې د صنعت او کسبونو، زراعت او مالدارۍ مرکزونه او د اوبو لګولو سیستم زیانمن شوی و او ملي اقتصاد او فرهنگ په ټوله مانا له منځه تللی او په ټول هیواد کې ملوک الطوائفي رامنځ ته شوې وه. د خانانو او ملاکینو له خوا درنې او ملا ماتوونکې ماليې پر بزګرانو وضع شوې وې، چې بیوزلو خلکو یې د ورکولو توان نه درلود.

امیر عبدالرحمن خان د دې لپاره چې پر ټولو ستونزو بریالی شي. دوه پروګرامه یې ترلاس لاندې ونيول، د یوه مرکزي سراسري دولت جوړول او بل په اداري او پوځي برخو کې اصلاحات. امیر عبدالرحمن خان د خپلو اصلاحاتو په تطبیق کې دومره جدي و، چې هیڅ ډول خنډ یې د خپلو اصلاحاتو په تطبیق کې په پام کې نه نیوه.

امیر عبدالرحمن خان د خپل نوی تشکیل د جوړولو لپاره د امیر شیرعلي خان د وخت د کابینې تشکیل ونه مانه، ځکه چې پر هیچا یې باور نه درلود. په دولت کې یې خپلواکې ادارې جوړې کړې او په خپله د صدارت، دفاع، داخلي، بهرنیو چارو وزارت او د ټولو وزارتونو په راس کې و. دولتي مامورینو په خپلو چارو کې درانه مسؤلیتونه درلودل، ترڅو خپلې دندې ښې ترسره کړي. چې پرته له دې د جدي پوښتنې لاندې نیول کیدل.

امیر عبدالرحمن خان د ۱۸۸۵ - ۱۸۸۶ز کلونو تر مینځ په اصلاحاتو لاس پوری کړ. په پوځي برخه کې یې ۹۶ زره کسيز وسله وال منظم پوځ جوړ کړ، چې سپاره او پیاده قطعات یې درلودل او د پوځ د سپاهیانو ترڅنګ یې د خانانو له زامنو څخه یو بل ځواک جوړ کړ، چې د شاهي ګارديا (بای بچه ها) په نامه یادیدل. د مال شمېرنې، پوستې، رهدارۍ (پاسپورت) کوټوالي (امنیه او پولیس) د مالیاتو د

حصول، معاش، سکوکو او په لسگونو نورو فرعي ادارو دفترونه یې جوړ کړل، د نوموړو فعالیتو تر څنګ د امیر عبدالرحمن خان پروګرامونه په لاندې درې برخو کې خلاصه کېږي.

الف- د داخلي شورشونو له منځه وړل: په مخکې لوست کې یاده شوه کله چې

امیر عبدالرحمن خان سلطنت ته ورسید، افغانستان د انګلیسانو تر یرغل لاندې و او مرکزي دولت شتون نه درلود. د افغانستان په ډیرو سیمو کې ملوک الطوائفي وه، نو خلک په داسې حالت کې اوسیدل چې په ټولنه کې خونديتوب، قانون او عدالت نه و او خلک له ډیرو ستونزو سره مخ وو. د امیر عبدالرحمن خان یوه مهمه موخه دا وه چې یو مرکزي حکومت جوړ کړي، ترڅو قانوني دولت تشکیل او ملوک الطوائفي له منځه یوړل شي، ځکه د داسې حالت دوام خطرناکې پایلې درلودې، حتی د دې ویره وه، چې افغانستان تجزیه شي، ځکه نو امیر عبدالرحمن خان دې کار ته جدي پاملرنه وکړه. څرنګه چې سیمه ییزو حکمرانو خپلې ګټې په خطر کې لیدې، نو ځکه نوی جوړ شوی حکومت په ټول افغانستان کې له یولړ شورشونو او مخالفتونو سره مخامخ شوه. لکه د بلخ، هزاره جاتو، منګلو، بلوڅانو، کړوخیلو، پنجشیریانو، نجرابیانو، ځدراڼو، جمشیدیانو او د میمنې د خلکو پاڅونونه او شورشونه چې په یادو شویو ځایونو کې د قوې په استعمال سره له منځه لاړل او ټول ولایتونه د مرکزي حکومت تر کنترول او واک لاندې راغلل.

ب- نورستان: نورستان د افغانستان په شمال ختیځ کې یوه صعب العبوره سیمه ده، چې د هندوکش

یوه ډیره ګوښه لمنه ده. پخوانی نوم یې (بلور یا بولر) دی، چې پخوا د کافرستان په نامه یادېده. د ډیورنډ تر معاهدې دمخه، چې په وروسته لوست کې به د هغې په اړه معلومات درکړل شي، (چترال) او (ګلګت) له نورستان سره یوځای وو او پراخه سیمه یې تشکیلوله. یوناني سکندر، ګورکانی امیر تیمور او ظهیرالدین محمد بابر غوښتل چې دې سیمې ته لار پیدا کړي، خو د سرې هوا، سختو درو او له واورو څخه ډکو غرونو له امله ونه توانېدل چې هلته لار شي. د دې ځای خلک بت نمانځونکي وو، د خپلو نیکونو دین او روسوم یې ساتلی او سیمه ییزه خپلواکي یې درلوده.

په ۱۸۹۱ز کال کې امیر عبدالرحمن خان دې سیمې ته متوجه شو. سپاه سالار غلام حیدر خان څرخي ته یې چې د ننگرهار او لغمان قوماندان او والي و، هدایت ورکړ چې نورستان ته د تګ یوه

مقدمه جوړه کړې. لومړی غلام حیدر خان څرخي د نورستان د یوځایوالي لپاره د مواصلاتي لارو د جوړولو اقدام وکړ او د نورستان خلکو ته یې ابلاغ کړه چې حکومت ستاسې د یوې سیمې څخه بلې ته تگ راتگ د اسانتیا لپاره د لارو په جوړولو سره ستاسې ستونزې رالبروي. پخوا له دې چې سپهسالار نورستان ته تگ پیل کړي، خپل عسکر یې په بریکوټ کې ځای پر ځای کړل او د نورستان له خلکو سره یې نیکې اړیکې ټینګې کړې. خلکو له هغه سره تگ راتگ پیل کړ او یوشمیر خلک د اسلام په دین مشرف شول. خو د (کافور) او ځینو نورو سیمو خلکو اسلام ونه مانه، خو د دولت تابعیت یې قبول کړ.

په ۱۸۹۶ز کال کې سپهسالار څرخي تر اسمار او د نورستان تر خولې پورې سړک جوړ کړ او بله لاره د نورستان څخه تر بدخشانه پورې بشپړه شوه. د سړک تر جوړېدو وروسته نوموړي خپل عسکر نورستان ته داخل کړل. د عسکرو په رسیدو سره د نورستان خلک دوه ډلې شول. لومړۍ ډلې د سپهسالار اطاعت وکړ او دویمې ډلې په دفاع پیل وکړ او غرونو ته وختل. په هغه سخته جگړه کې چې د نورستان د ساتونکو او دولتي ځواک ترمنځ په (کلوم) کې پېښه شوه، ۲۰۰ کسه دولتي عسکر په کې ووژل شول او (۲۳۰۹) کسه ژوندي ونیول شول چې په عزت سره کابل ته یوړل شول او هغوی ته خوراک، پوښاک او د اوسیدو ځای په پام کې ونیول شو. د دولت قواوو د نورستان ډیر ځایونه ونیول، چې امنیت یې په کې ټینګ کړ. بتخانې وړانې شوې او پر ځای یې د جوماتونو جوړول پیل شول او د ۱۹ په شاوخوا کې د لرگیو مجسمې او یوشمیر غشي او لیندۍ کابل ته راوړل شول. له لوگر، لغمان، پروان او کاپیسا څخه د دیني علومو ښوونکي نورستان ته یوړل شول، ترڅو د نورستان خلکو ته اسلامي زده کړې، زده کړې، د نورستان ټول سفر او فتحې اته میاشتې ونیولې. ځکه چې په لومړیو کې دا فکر کیده چې د نورستان نیول به ډیر وخت وغواړي، خو د سپهسالار غلام حیدر خان د پوهې او تدبیر له امله نورستان له مرکزي حکومت سره یوځای او خلک یې د اسلام په سپیڅلي دین مشرف شول او له کافرستان څخه یې نوم په نورستان بدل شو.

ج- د پنجدي نیول:

د افغانستان په شمال کې روسي امپراتوری، برتانوي هند په ختیځ او سهیل کې، او ایران په لویدیځ کې موقعیت درلود. امیر عبدالرحمن خان به تل د برتانوي هند او تزاري روسیې له خوا له تهدید سره مخ و.

سردار محمد ایوب خان او سردار محمد اسحق خان د امیر دوه دښمنان چې لومړنی یې انګلیسانو او دویم یې روسانو حمایه کاوه. که څه هم د ایران دولت د امیر لپاره د فشار وسیله نه وه. خو دا یو رواج ګرځیدلی و، چې ناراضی سردارانو به ایران ته پناه ورله. خو امیر له روسیې سره د اړیکو په برخه کې له احتیاط څخه کار اخیسته او هڅه یې کوله چې له روس سره ټکر ونه کړي. د افغانستان دولت د برتانوي هند او تزاري روسیې ترمنځ د بفر (Buffer) یا حایل حیثیت درلود. د مرکزي آسیا د سیمو تر نیولو وروسته به روسانو بهانې جوړولې او غوښتل یې چې د افغانستان سیمو ته مخکې تګ وکړي. د روسانو لومړنی حرکت (مرو) ته د شپږ زره روسانو راوړل وو. د ۱۸۸۵ ز کال د مارچ په میاشت کې اوضاع دومره خرابه شوه چې د انګلیسانو ملګري د روس له تزار سره تماس ونيو او له تزار څخه یې وغوښتل چې د افغاني او روسي عسکرو د جګړې مخنیوی وکړي او په انګلیسي حکومت کې مخالفو ګوندونو پر حکومت انتقاد وکړ چې د روسانو د مخکې تګ مخه ولې نه نیسي. په همدې وخت کې روسانو افغاني عسکرو ته اخطار ورکړ چې د (کشک) په سیمه کې خپل سنگرونه پرېږدي. انګلیسانو د روسانو د یرغل په وړاندې ځان بې تفاوته کړ او روسانو پر پنجدي یرغل وکړ. جنرال غوث الدین خان په میرانه وځنګیده، تر هغې چې له خپلې لږې قوې سره ووژل شو او پنجدې روسانو ونيوله.

امیر عبدالرحمن تر ۲۱ کالو پاچاهۍ د ۱۹۰۱ کال د اکتوبر په لومړۍ نیټه د ۷۱ کالو په عمر د نقرس د ناروغۍ له امله له نړۍ سترګې پټې او د کابل په بوستان سرای اوسني زرنگار پارک کې خاورو ته وسپارل شو. د هغه د حکومت پر وخت، په خواشینۍ سره د ښوونې او روزنې، کلتور او صنعت په

برخه کې کوم کار ونه شو. د امير عبدالرحمن خان د هڅو له کبله مرکزي دولت بيا راژوندی او هغه ملوک الطوايفی چې د شهزاده گانو د بی اتفاقی او د انگلیسانو په استعماري دسيسو سره رامنځته شوې وې له منځه یوړل شوې. خو په خواشینی سره د ډیورنډ د معاهدې د لاسلیک له امله افغانستان په ختیځ او سهیل کې د خپلې ځمکې یوه برخه له لاسه ورکړه.

په ټولګي کې فعالیت:

زده کوونکي دې په دوو ډلو ووېشل شي. لومړنۍ ډله دې د امير عبدالرحمن خان د قدرت ته د رسیدو او دویمه ډله دې د نورستان د یوځایوالي په اړه مباحثه وکړي.

پوښتنې:

۱. روسانو پنجده څنګه ونيوله؟
۲. د بفر (Buffer) پالیسي د کومو هیوادونو له خوا په افغانستان کې عملي شوه؟
۳. امير عبدالرحمن خان په کوم کال کې سلطنت ته ورسید؟
۴. د امير عبدالرحمن خان شخصیت په لنډه توګه معرفي کړئ.

له ټولګي څخه د باندې فعالیت:

زده کوونکي دې د امير عبدالرحمن خان د اصلاحاتو او د ادارې نظام د ټینګښت په اړه معلومات ترلاسه او په ټولګي کې دې وويي.

د معاهدو لاسلیک

د امیر عبدالرحمن مجبوریتونه، د ډیورنډ تړون او د هغه پایلې په دې لوست کې څرگندیږي چې ورسره به پیژندگلوی تر لاسه کړی.

د ډیورنډ معاهده: مخکې له دې څخه چې انګلیسان د ډیورنډ تړون مطرح کړي، د افغانستان په ختیځو او سهیلي پولو کې اوضاع مغشوشه کړه، د قومونو او قبایلو په منځ کې یې روپی او وسلې ویشلې خلک به یې په جگړې اچول او بیا به یې په دې بانه چې منځګړیتوب کوي او تشنج له منځه وړي، نو ځان به یې د یوه خیرخواه او مصلح په توګه معرفي کاوه او د امیر عبدالرحمن خان او د افغانستان د دولت د بې اعتباره کولو لپاره به یې له ډول ډول دسیسو او پروپاګندو څخه کار اخیسته. په ۱۸۹۳ز کال کې یو شپږ کسيز هیئت چې مشري یې د بریتانیا د بهرنیو چارو سکرتر (مارتیمر ډیورنډ) کوله او (الیس، ډاکتر فن، سمیت، مکهمان، ډانلډ او کلارک) په کې شامل وو، د خیبر له لارې افغانستان ته راغلل. په داسې حال کې چې انګلیسي قواوې د افغانستان په ختیځو او سهیلي پولو کې ځای پر ځای شوې وې، یاد شوی هیئت له امیر عبدالرحمن خان سره د حشمت خان په باغ کې لنډه کتنه وکړه او د خبرو په پیل کې یې پرته له سربزې او په ډیره جدي توګه امیر عبدالرحمن خان ته وویل چې امیر مجبور دی چې ترتیب شوی تړون لاسلیک کړي، په بل صورت کې به د دواړو دولتونو ترمنځ اړیکې پرې او بنایي جگړه پیل شي. امیر په ډیر سخت حالت کې راګیر شو او د امیر تیروتنه دا وه چې د مذاکراتو او د هغه د متن په اړه یې د افغانستان خلکو ته معلومات ورته کړل او د معمول په څیر پرته د خلکو له رایې او نظره یې یاده شوې معاهده لاسلیک کړه.

د ډیورنډ د کرښې مواد:

۱. د افغانستان ختیځ او سهیلي سرحد له واخان څخه پیل شوی او د ایران تر سرحدو دوام پیدا کوي، چې په ترتیب شوې نقشه کې ښودل شوی او د نوموړي تړون سره ضمیمه ده.
۲. د برتانوي هند دولت په هغو ځمکو کې چې په افغانستان پورې اړه لري، هیڅ وخت لاسوهنه نه کوي او د افغانستان دولت هم د هندوستان په ځمکو کې لاسوهنه نه کوي.
۳. د (اسمار سیمې او پورته سیمه یې د چنگ تر سیمې پورې) په افغانستان پورې اړه لري او د افغانستان دولت هیڅ وخت د (سوات، باجوړ، چترال او ارنوی سیمه کې) مداخله نه کوي او د

برمل) بشپړ سیمه په افغانستان پورې اړه لري او د افغانستان حکومت د (وزیرو او داورو) په سیمو ادعا نه شي کولای.

۴. یاده شوې سرحدی لیکه به د بریتانوي او افغاني هیئت په واسطه له نقشې سره سمه په نښه شي.
۵. د چمن په سیمه کې چاونی (پوځي مرکز) چې نوی جوړ شوی او د اوبو هغه برخه چې په (سرکي ننگي) کې چې افغانستان مخکې خریداري کړي، له هغې څخه تیر او د بریتانیا دولت ته دې وسپاري. په دې سیمه کې به د جلاوالي لیکه په لاندې ډول وکښل شي، د خواجه عمران د غره د سلسلې له سر څخه (شاه کوتل) ته نږدې چې د انگریز ملکیت دی، داسې امتداد لري چې (مرغه چمن) او (شیراوبه Shiroba) چینه مستقیماً د (نوي چمن کلا) او افغاني تانې چې په (لشکروند) مشهوره ده، په منځ کې تیرېږي. وروسته یاده شوې لیکه مستقیماً د (ریل سټیشن او د بلاک د کوڅې په منځ کې تیرېږي او بیا د سهیل لوري ته تاوېږي چې خواجه عمران د غرونو لړۍ په کې شاملېږي او د (گواشه Gowasha) تابه د انگریز په ملکیت کې راځي او هغه لاره چې د (شوراوک) په لوري د (گواشه) سهیل او لویدیځ ته ځي، په افغانستان پورې اړه لري، برتانیه به د دې لارې تر نیمایي پورې مداخله نه کوي.

۶. د دې ژمنلیک شرایط د برتانیې او افغانستان ترمنځ د قبول وړ دي، کله چې پر کومه فقره کوچنی اختلاف پیدا شي، د دوستانه خبرو له لارې به حل او فصل شي.

۷. څرنګه چې د هند برتانوي دولت د جناب امیر صاحب د هغه نیک نیتی څخه چې د هند د برتانوي دولت په برخه کې لري پوره ډاډمن دی، نو هیله لري چې افغانستان د خپلواکۍ په حالت کې وويني او کله چې افغانستان غواړي، چې وسله رانیسي، د برتانیې دولت کوم اعتراض نه لري او هم د دې قرارداد د لاسلیک له امله چې افغانستان ته به هر کال دولس لکه روپۍ ورکول کېدې، د دې تړون له لاسلیک څخه وروسته شپږ لکه نورې اضافه کېږي.

په ټولګي کې فعالیت:

زده کوونکي دې په دوو ډلو وویشل شي او د ډیورنډ د معاهدې پر گټو دې یو له بله سره خبرې او اترې وکړي او پایله دې د ډلو د استازو په واسطه ټولګي کې وړاندې شي.

پوښتنې:

۱. د ډیورنډ معاهده د کومو شخصیتونو ترمنځ لاسلیک شوه؟
۲. د ډیورنډ معاهده په کوم کال ترسره شوه؟

له ټولګي څخه د باندې فعالیت:

زده کوونکي دې له مشرانو او فرهنګیانو څخه د ډیورنډ د معاهدې د پایلو په برخه کې معلومات ترلاسه او په ټولګي کې دې ووايي.

د امير حبيب الله خان سلطنت (۱۹۰۱ - ۱۹۱۹ زېږديز)



امير حبيب الله خان

د امير حبيب الله خان واک ته د رسيدو، د نوموړي د حکومت مهمې کړنې او د هغه د قتل لاملونه هغه مطالب دي چې په دې لوست کې به ورسره آشنا شئ.

سردار حبيب الله خان د امير عبدالرحمن خان زوی و. کله چې امير عبدالرحمن خان د امير شيرعلي خان له خوا د کابل او غزني ترمنځ په شش گاو (شپر قلاع) کې ماتې وخوړه، په بخارا کې يې پناه واخيسته او سردار حبيب الله خان په ۱۸۷۲ز کال په سمرقند کې وزېږېد. هغه په ۲۸ يا ۲۹ کلنۍ کې په ۱۹۰۱ز کال د پلار له مړينې وروسته واک ته ورسيد.

امير حبيب الله خان په طبيعي توگه آرام، هوشيار، نوښتگر او د پرمختگ پلوی وه. که څه هم له عيش، عشرت او له مجلل دربار سره يې مينه درلوده. امير حبيب الله خان د واکمنۍ پر وخت په څو څپرو کې څرگند شو. په لومړيو کې يې په خپله وينا کې خلکو ته وويل: افغانستان اسلامي ټولنه ده او اسلامي ارزښتونه دې په کې رعايت شي. لکه څنگه چې يې د کابل د خرابات په سيمه کې د رقاصو په نڅا بنديزو لگاوه او دغه عمل يې غير شرعي وباله او د مجرمينو په جزايي قانون

کې يې هم بدلون راوست. د بيلگې په توگه، د جرم د کولو په صورت کې د بدن د غړيو غوڅول منع شول او په بدل کې ورته مختلف بنديتوبونه وټاکل شول، خو د هغوی د آزادۍ په اړه يې عمل ونه کړ. رندول، د غلامانو او وينځو پلورل منع شول. له څلورو څخه ډيرې بنځې په نکاح کول يې غير شرعي اعلام کړل.

امير حبيب اله خان يو فرهنگي څيره وه. او ټنگار يې کاوه چې ټولنه پرته د ښوونې او روزنې څخه پرمختگ نه شي کولای. هغه کار چې د هغه په وخت کې ترسره شو، د معارف بنسټ ايښودنه او د نوي فرهنگ معرفي وه. په ۱۹۰۳ز کې لومړنۍ ښوونځۍ د حبيبيې د ليسې په نامه جوړ شو. چې په دې ښوونځي کې پر ديني مضامينو سربيره نور مضامين لکه تاريخ، جغرافيه، رياضي، کيميا، فزيک، هندسه، مثلثات، حکمت او حفظ الصحه تدریسيدله او يو څو نور لومړني ښوونځي د ښار په ځينو برخو کې هم جوړ شول.

په پوځي برخه کې هم د حربي په نامه ښوونځۍ جوړ شو، چې پر علمي مضامينو سربيره ارکان حرب په کې هم تدریسيد، چې د نوموړو مضامينو درس د هندي، ترکي او افغاني استادانو په وسيله ورکول کيده. د لومړي ځل لپاره داسې يوه مطبوعه جوړه شوه چې ماشينونو يې د بخار د قوې په وسيله فعاليت کاوه، چې په نوموړې مطبوعه کې ځينې دولتي لايحې او اخبار چاپيده. دوه اخبارونه د لومړي ځل لپاره د (سراج الاخبار) او (سراج الاطفال) په نامه تاسيس شول، چې مسؤل مدير يې محمود طرزي و او د هغه د نظر لاندې ياد شوي اخبارونه چاپيدل، چې خلکو ته د انگيزې په ورکولو او خپلواکۍ غوښتنې د حس په لوړولو کې يې مهم رول درلود او محمود طرزي ته د افغانستان د مطبوعاتو د پلار لقب ورکړل شو.

د کابل غزني او کابل جلال آباد او لغمان لاره جوړه شوه او د لومړي ځل لپاره يوشمير موټرې د وړلو راورلو لپاره له يوې کمپنۍ څخه چې (مدلر) نوميده، له بمبيي څخه دولت خريداري کړي

او هم خو کسه د موټرو د ترميم د زده کړې لپاره هندوستان ته واستول شول.

د نساجی په برخه کې د وړی ویدلو په نامه یوه فابریکه جوړه شوه، چې د بخار د قوې په وسیله یې فعالیت کاوه. په کال کې به یې پنځوس زره عسکرو ته یونیفورم برابر او پاتې تولیدات یې بازار ته وړاندې کیدل. د اوبو د بریښنا یوه وړه فابریکه په جبل السراج کې جوړه شوه. د تولید کچه یې لږه وه، چې یوازې ارگ یې روښانه کاوه. وروسته یې توربینونه ډیر شول چې د کابل ښار ته یې بریښنا ورکوله. د کرنې په برخه کې د هغو ځمکو لپاره چې اوبه یې لږې وې، یوشمیر بندونه او نهرونه جوړ شول.

د امیر حبیب الله خان د سلطنت مهمې پېښې د ځدرانو، منگلو، احمدزیو او د کندهار د خلکو پاڅونونه وو، چې دا پاڅونونه د دولت په لور تدبیر سره غلي شول. نړیواله پېښه چې د امیر حبیب الله د حکومت سره هم مهاله وه لومړۍ نړیواله جگړه وه. د آلمان د حکومت یو هیئت افغانستان ته راغی او د دواړو هېوادونو په دوستۍ یې ټنګار کاوه، ترڅو په دې وسیله افغانستان د (محور) دولتونو یانې له هغو دولتونو سره چې له آلمان سره ملګري وو، یوځای کړي. او انګریزانو له دې څخه ویره درلوده چې افغانستان له محور دولتونو سره یوځای نه شي. ځکه یې نو له روسانو سره معاهده وکړه چې د یادې شوې معاهدې پر بنسټ افغانستان په لومړۍ نړیوالې جگړې کې خپل ناپیلتوب اعلان کړ.

امیر د خپل سلطنت په ورستیو کلونو کې د خلکو، روښانفکرانو او مشروط غوښتونکو کرکه خپل ځان ته را وپاروله. چې په دې توګه د هغه د حکومت د سقوط زمینه برابره شوه. د ۱۹۱۸ز کال په پای کې امیر د خپلو ټولو درباریانو سره د تفریح لپاره له جلال آباد څخه د ماهیانو د ښکار لپاره د لغمان (کله گوش) ته ولاړ او هلته د فبرورۍ د میاشتې په شلمه شپه د یوه نامعلوم کس له خوا د تومانچې په ډز ووژل شو. جسد یې جلال آباد ته یورل شو او خاورو

په ټولگي کې فعالیت:

زده کوونکي دې په دوه ډلو وویشل شي لومړی ډله دې د امیر حبیب الله خان واک ته د رسیدو د څرنګوالي په اړه او دویمه ډله دې د نوموړې د شخصیت په اړه خپلو کې خبرې او اترې وکړي او پایله دې په ټولګي کې وړاندې کړي.

پوښتنې:

۱. امیر حبیب الله خان په کوم کال کې سلطنت ته ورسید؟
۲. لومړنۍ جریده په کوم نامه او په کوم کال خپره شوه؟
۳. لومړنۍ د اوبو بریښنايي فابریکه چیرته او په څومره ظرفیت یې په فعالیت پیل وکړ؟

له ټولګي څخه دباندي فعالیت:

زده کوونکي دې د امیر حبیب الله خان د اصلاحاتو په برخه کې له مشرانو او لویانو څخه معلومات ترلاسه او په ټولګي کې ووايي.

د مشروطیت نهضتونه

د مشروطیت خوځښتونه څرنگه را منځ ته شول، موخې یې څه وي او کومې راتلونکې سره مخ شول په دې لوست کې به ورسره پیژندگلوي تر لاسه کړئ.

د امیر حبیب الله د سلطنت په پیل کې د لومړي ځل لپاره معارف تاسیس او نوی فرهنگ پیل شو. یوشمیر محدود ښوونځي جوړ او د نوي فرهنگ د خپراوي په برخه کې دوه ورځپاڼې چاپ او په مطبعه کې د کتابونو چاپول پیل شول.

امیر حبیب الله خان په کال ۱۹۰۵ز کې له انگریزانو سره د تړون تر لاسلیک وروسته خپل ځان ډاډه احساساوه، خو د هغه تړون له مخې چې د لومړۍ نړیوالې جګړې په پیل کې روس او انگلیس کړی و، انگریزانو دا وپره درلوده چې افغانستان د (محور) د ځواکونو یا د هغو دولتونو سره چې له آلمان سره متحد وو، یوځای نه شي. ځکه نو انگریزانو افغانستان تر خپلې حمایتي لاندې راوست، چې له دې سره د افغانستان خپلواکي سلب شوه.

د امیر حبیب الله د سلطنت په لومړیو کې اداري وضع ښه وه او خلکو دا فکر کاوه چې ژر به نوره هم ښه شي. خو وروسته د افغانستان اداري صلاحیتونه د یو څو محدودو کسانو لاسونو ته ورغلل. ادارې مراجع ملوثې او اداري فساد خپل اوج ته ورسید او امیر د دربار په عیش و عشرت کې ډوب او د هیواد

له حالته ناخبره و. د ټولني د پرمختيا ټيټوالي، د خپلواکي له منځه تلل، د اداري فساد ډيريدل، بې عدالتي او ملاماتوونکو ماليو د خلکو ستونزې لاسپې ډيرې کړې. روښانفکرانو چې به د هيواد بحراني حالت لیده، نو خوابدي به وو د دې ستونزې د حل په لټه کې شول، چې د افغانستان خلکو ته څنگه خلاصون ورکړي. په پای کې يې پریکړه وکړه چې د دولت مطلق العناني په مشروطیت بدله کړي.

روښانفکران د دربار د اصلاح غوښتونکو شا او خوا راټول شول او په دولت کې د اصلاحاتو غوښتونکي شول. د دربار روښانفکران عبارت وو له، محمد ولي خان بدخشاني، ميرزمان خان، مير ياريک خان دروازي، پادشاه ميرخان لوگري، نظام الدين خان ارغنديوال او لعل محمد خان کابلي. وروسته يوه ډله ځوانان لکه جوهر شاه خان، لعل محمد خان، پادشاه ميرخان، نظام الدين خان او ميرزمان خان له دربار څخه بهر د ديموکراتانو له سياسي کړۍ سره يو ځای شول. بهرني کتابونه او جریدې به يې ترلاسه کولې او د کورنيو او بهرنيو سياسي او ټولنيزو مسایلو سره به يې علاقه پيدا کوله. د حبیبې لیسې د روښانفکران په يوه سياسي مرکز بدل شوې وه. د روښانفکرانو په منځ کې د راډيکال ډله، يا افراطيون هم وو، چې د کودتاه غوښتونکي هم وو. بلې ډلې روښانفکرانو په يوازې توگه د دربار او حبیبې لیسې څخه بهر فعالیت کاوه.

د دربار روشنفکرانو د حبیبې لیسې څخه بهر، او د حبیبې لیسې ښوونکو او کارکونکو سره ائتلاف وکړ او يو سياسي گوند يې د (جمعیت سري ملي) په نامه جوړ کړ، چې د نوموړي گوند په مرامنامه کې د مطلق العنان حکومت بدلون په مشروطیت، د خپلواکي گټل، متوازن معارف او په افغانستان کې د نوي فرهنگ خپریدل شامل و.

یاد شوی گوند په یو لس کسيزه ډله د گوند د مؤسس او مشر په وسیله وویشل شو. د دې لپاره چې د گوند فعالیتونه ښکاره نه شي، د گوند غړيو یو بل حتی نه پیژندل. گوندې جلسې به په ډیره پټه توگه د میلمستیا په نامه د ډلو د مشرانو له خوا جوړیدې او په جلسو کې به د گوند د چارو په برخه کې پریکړې کېدې. عمومي جلسې به تر اوږدې مودې وروسته کېدې او نوې پریکړې به په کې ترسره کېدې.

د گوند د یوې غوره کړۍ رئیس تاج محمد خان بلوڅ پغماني و جوهر شاه خان غوربندی او میر سید قاسم خان لغماني او د گوند د هندي مسلمانانو غړي، چې ټول يې د حبیبې د لیسې ښوونکي وو، د گوند په یوې جلسې کې يې پریکړه وکړه، مخکې له دې نه چې امیر د گوند له شتون څخه خبر شي، باید هغه

وهڅول شي چې پخپله د فرهنگ په خپریدو او د سرتاسري معارف په خپراوي کې همکاري وکړي. له تاج محمد خان سره د گوند د مرانامې يوه کاپي وه، چې له نورو اسنادو سره يې په خپل کور کې ساتله. ورور يې محمد شريف چې د سياسي افکارو د مخالفينو له ډلې او د دولت له پلويانو څخه گڼل کېده، له تاج محمد خان سره په يوځای کې اوسیده. نوموړې هغه مصوبه د تاج محمد خان له اسنادو څخه ترلاسه کړه او هغه يې امير حبيب الله ته وړاندې کړه.

د ۱۹۰۹ز کال په ژمي کې کله چې امير په جلال آباد کې په تفریح بوخت و، محمد عظيم خان د حربي فابريکې کارمند او د شهزاده کبير خان خصوصي ښوونکی ملا منهاج الدين، د گوند د ټولو غړيو فهرست ترتيب او له يو راپور سره يوځای امير حبيب الله خان ته وړاندې کړ او په راپور کې داسې ويل شوي وو، چې د (حزب سري ملي) هدف د امير وژنه او د مشروطه حکومت جوړول دي او په کابل کې داسې آوازه خپره شوې وه چې دا هرڅه د هغو هنديانو په وسيله رامنځ ته شول چې د گوند په دننه کې وو. خلکو دا استدلال کاوه چې د گوند هندي غړيو غوښتل چې لومړی د مشروطيت او خپلواکۍ غوښتنی نهضت له منځه يوسي او بيا افغانستان د انگليسانو په گټه وروسته پاتې کړي او امير د معارف د تاسيس او د نوي فرهنگ د خپریدو څخه زړه ماتې کړي. او په ياد شوي فهرست کې هغه مشروطه غوښتونکي چې د افغانستان په تاريخ کې د لومړي ځل لپاره رابنکاره او څلويښت کسه وو، په خواشینی سره اعدام او بنديال شول. وروسته له څه وخته ځينې يې آزاد شول، خو مشروطه غوښتونکي په ټوله مانا ونه ټکول شول، بيا يې وړی ډلی جوړی کړې، چې په پټه يې فعاليت کاوه.

په (۱۹۱۸ز) کې د مشروطه غوښتونکو تر ټکولو وروسته (عبدالرحمن لودين) د سراج الاخبار محرر او د گوند غړي چې راډيکال يا افراطي شخص و، د امير حبيب الله خان د کليزې په شپه په شوربازار کې د قاضي کوڅې د يوه دوکان په بام له تومانيچې سره کمين نيولی و او د امير د سپرلی موټر ته يې انتظار کاوه (په هغه وخت کې شاه معمولاً د جشن او د کابل په چراغان شپو کې د ارگ له بازارونو او د شوربازار له چوک څخه تيریده) همدا چې د امير موټر د دې دوکان تر څنگ راوړسید، عبدالرحمن د امير په موټر ډز وکړ، خو کارتوس د موټر په پورته ځای ولگید او موټر په چټکۍ تير شو او امير وژغورل شو. په سبا شپه عبدالرحمن لودين امنيتي قواوو ونيو او په ارگ کې زنداني شو. امير د هغه او د ملگرو د اعدام مسؤوليت په غاړه وانه خيست او د ۱۹۱۹ز کال په سياسي اوښتون

کې عبدالرحمن لودين له نورو روښانفکرانو سره يوځای له زندان څخه آزاد شول او د امانيه دورې په مامورينو کې مقرر شو.

په ټولگي کې فعاليت:

زده کوونکي دې په دوو ډلو وویشل شي. لومړنۍ ډله دې د مشروطيت د زمينو د رامنځ ته کېدو او دويمه ډله دې د دې نهضت د موخو په برخه کې يو له بل سره خبرې وکړي او پایله دې يې په ټولگي کې ووايي.

پوښتنې:

۱. د مشروطيت نهضت چا رهبري کاوه؟
۲. د دې نهضت مشهور غړي څوک وو؟
۳. امير حبيب الله خان د دې نهضت له موخې څنگه خبر شو؟

له ټولگي څخه دباندي فعاليت:

زده کوونکي دې منابعو او ماخذو ته په لاس رسي سره د نهضت د ناوړه ټکونې په اړه معلومات ترلاسه او په ټولگي کې دې ووايي.

د لومړي څپرکي ارزونه

له يوې اوږدې مودې وروسته افغانستان د بهرنيانو د لاسوهنو له امله تجزيه او وويشل شو. خو په ۱۷۴۷ز کال کې د افغانستان د دولت مؤسس احمدشاه بابا په وسيله جوړ شو. کرنه او مالداري چې د افغانستان د اقتصادي منابعو څخه وه، ډيره زيانمن شوی وه، چې د مرکزي دولت تر جوړښت وروسته يې يوځل بيا وده وکړه او دوديزو صنايعو چې د خلکو ورځنۍ اړتياوې يې پوره کولې، يوځل بيا په فعاليت پيل وکړ. سوداگري رامنځ ته شوه او اقتصادي وضع ښه شوه. عنعنوي ښوونه او روزنه په مدرسو او جوماتونو کې ترسره کېده، چې يوشمير مدرسې په ټول افغانستان کې جوړې شوې او (۴۵) کاله يې د احمدشاه بابا او د هغه د زوی تیمورشاه د سلطنت په دوران کې په ټول افغانستان کې رواج درلود. خود نوي فرهنگ د خپراوي په برخه کې د ابداليانو د سلطنت تر پايه کوم گام وانه خيستل شو. له ۱۸۳۹-۱۸۴۲ ز کاله پورې افغانستان د انگریزانو تر يرغل لاندې راغی او بيا په افغانستان کې د انگریزانو تر ماتې وروسته د وزير فتح خان د ورونو د بې اتفاقی له امله د امير شيرعلي خان د سلطنت تر پايه پورې په هيواد کې گډوډي او ملوک الطوايفي حاکمه شوه. خو د امير شيرعلي خان د سلطنت په وخت کې مرکزي دولت جوړ او اجرائيه قوه چې صدراعظم، کابينه او نورې دولتي ادارې يې درلودې منځ ته راغله. د زراعت، مالدارۍ، صنايعو او کلتور په برخه کې اصلاحات رامنځ ته شول. عنعنوي معارف په عصري معارف بدل شو. پوځ جوړ شو او اقتصادي حالت وده وکړه. د امير محمديعقوب خان د سلطنت په وخت کې انگریزانو د دويم ځل لپاره پر افغانستان يرغل وکړ او د امير شيرعلي خان د وخت اداره او اصلاحات له منځه لاړل. ملوک الطوايفي رامنځ ته شوه. د بې نظمۍ له امله اقتصادي منابعو زيان وليد او خلک له ډيرو ستونزو سره مخامخ شول.

په ۱۸۸۰ز کې امير عبدالرحمن خان سلطنت ته ورسيد. هغه لومړی سل زره کسيز پوځ جوړ کړ او د يو قوي مرکزي دولت بنسټ يې کېښود او ټول افغانستان يې د مرکزي دولت تر ولکې لاندې راوست. انگریزانو امير او د افغانستان دولت ته ډيرې دسيسې جوړولې، ترڅو په پای کې يې پر امير د ډيورند کرښه تحميل او لاسليک کړه، چې دهغې له امله د افغانستان له بدن څخه ځينې برخې جلا شوې.

د امير حبيب الله خان د سلطنت په موده کې تر يوې کچې پورې معارف او د نوي کلتور خپریدو ته پاملرنه وشوه. اقتصاد پر مختگ وکړ مواصلا تي لارې، بندونه او نهرونه جوړ شول. د ورلو راورلو لپاره يوشمير موټر له يوې انگليسي کمپنۍ څخه خريداري شول او د کابل جلال آباد او لغمان ترمنځ تيليفون جوړ شو. د نساجۍ فابريکې د بخار د قوې په وسيله په کار پيل وکړ. د جبل السراج بند د کابل د ښار د روښانه کولو لپاره په کار پيل وکړ. يوه مطبعه جوړه شوه چې دوه ورځپانې او کتابونه په کې چاپيدل او روښانفکران په دربار او د حبيبيې په ښوونځي کې راڅرگند شول چې موخه يې د ديموکراسۍ او د مشروطيت رامنځ ته کول وو.

دویم څپرکی

د خپلواکۍ له گټلو څخه د جمهوریت د نظام تر پایه پورې

۱۹۷۸ - ۱۹۱۹ زېږدیز

د څپرکي موخې

- ۱- د استعمار په وړاندې د ملي پاڅونونو او خپلواکۍ د لاسه ته راوړلو له مفاهیمو سره آشنا کیدل
- ۲- د نظامنامو او اصولنامو له ماهیت سره پیژندگلوي.
- ۳- د خپلواکۍ په لاس ته راوړلو کې د شاه امان الله خان د ونډې سره پیژندگلوي.
- ۴- پر افغانستان باندې د دویمې نړیوالې جگړې د ناوړه اغیزو سره پیژندگلوي.
- ۵- د سردار محمد داؤد خان د صدارت په وخت کې د رغاونې له پلانو سره پیژندگلوي.
- ۶- د دیموکراسۍ د لسیزې او دهغې د لاسته راوړنې سره پیژندگلوي
- ۷- په جمهوریت باندې د سلطنت بدلیل او په اړه یې معلومات.
- ۸- د استعمار د سیاست د ماهیت په تحلیل پوهیدل.
- ۹- د نقشې له مخې هغه ځایونه چې انگریزان په لومړۍ جگړه کې هلته مشیت ول د نښه کولو مهارت.
- ۱۰- د تاریخي نقشو او اطلسونو څخه د گټه پورته کولو مهارت.
- ۱۱- د اصولنامې او قوانینو تحلیل او تفسیر.
- ۱۲- د سیاسي بدلونونو په لاملونو باندې پوهیدل او درک کول.

د هیواد په خپلواکۍ کې د امان الله خان ونډه (فبروري ۱۹۱۹ - جنوري ۱۹۲۹ زېږدیز)



شاه امان الله غازي

د امان الله خان شخصیت، واک ته د رسیدو څرنگوالی، د خپلواکۍ په تر لاسه کولو کې د هغه ونډه او هغه تړونونه چې له انگریزانو سره لاسلیک شول چې د هغه له امله د افغانستان خپلواکي په رسمیت وپېژندل شوه په دې لوست کې به ورسره آشنا شی.

د ۱۹۱۹ زېږدیز کال د فبروري په ۲۱ مه امیر حبیب الله خان د لغمان د کله گوش په ښکار ځای کې ووژل شو او د وژلو پر دویمه ورځ ورور یې نصر الله خان په جلال آباد او زوی یې امان الله خان په کابل کې د پاچاهۍ اعلان وکړ. په دې توګه په یو وخت هېواد کې دوه حکومتونه منځ ته راغلل. څرنگه چې له امان الله خان سره د خلکو او درباریانو مینه او ملاتړ زیات و، نو د نصر الله خان په پرتله یې د هغه موقف پیاوړی کړ، ځکه نو نصر الله خان د پاچاهۍ له ادعا لاس واخیست امان الله خان د چاپ شویو اعلامیو له لارې خپله پاچاهي او د هیواد د خپلواکي په اړه خپلی موخې او تګلارې د افغانستان خلکو ته داسې څرګندې کړې:

«ای د افغانستان معظم ملته! د پلار د شهادت پر وخت په کابل کې د سلطنت وکیل وم او اوس مې د خدای (ج) په توکل او د هغه پر رسی باندې د منګولو لګولو له کبله د امانت دروند پیتی په غاړه واخیست. کله چې زما لوی ملت د شاهي تاج زما پر سر کېښود، نو ژمنه مې وکړه، چې باید د افغانستان دولت د نړۍ د نورو خپلواکو هېوادونو په څېر په دننه او بهر کې یو خپلواک هېواد وي. د افغانستان ملت

د هېواد په داخل کې بشپړه خپلواکې ولري او له هر ډول ظلم او تیري څخه خوندي او خلک باید یوازې د قانون منونکي وي او بس. بیگار او اجباري کارونه په ټولو برخو کې منع او لغوه دي، زموږ حکومت به داسې اصلاحات پلي کړي چې ملت او هېواد مو وکړای شي چې د نړۍ د پرمختللو هېوادونو په منځ کې مناسب ځای او خپل مقام تر لاسه کړي. زه به د هېواد د چارو د سرته رسولو په برخه کې مشوره د شا ورهم في الامر د حکم په اساس خپله لار ښود وگرځوم». ای گرانه ملته او تمیز لرونکي قومه! د خپل دین، دولت او ملت په ساتنه کې وینئ او د هېواد د ناموس په ساتنه کې هوښیار اوسئ. زه له خدای (ج) څخه ستاسې، اهل اسلام او ټولو انسانانو لپاره خیر او نېکمرغي غواړم.»

مخکې له دې چې امان الله خان واک ته ورسېږي، لومړی یې د هېواد له ډېر شمېر با رسوخو او روښان فکرو سره اړیکې ټینګې کړې او دویمه دا چې امان الله خان پخپله د اصلاحاتو او نوښتونو مینه وال و. درېیم دا چې مخکې له دې چې واک ته ورسېږي، د پلار د واکمنۍ پر وخت یې د سیاسي او ټولنیزو اړیکو لپاره لازم امکانات درلودل.

په بهرني سیاست کې امیر امان الله له پرديو څخه د هېواد د خپلواکۍ او د ځمکنۍ بشپړتیا د ساتنې غوښتونکی و. هغه د خلکو لویې غونډې ته چې د کابل خلک او د پلازمینې پوځیان په کې وو، پر آس سپور پرته له ساتونکو مرادخانۍ ته راغی د خلکو غونډې ته داخل شو. په داسې حال کې چې بې تیکې توره یې تر ملا څړېدلې، خپله مشهوره تاریخي وینا یې واوروله. په دې وینا کې له ډول ډول مسائلو څخه یادونه وشوه، د بېلګې په توګه، د افغانستان بهرنۍ خپلواکي او په داخل کې فردي آزادي، مساوات، ورورولي او برابري، د ملت آزادي او عدالت او صداقت په څېر مهم مسائل یې د نوي دولت په کړنلاره کې مطرح کړل. د وینا پر مهال د خوشالی او شاباسي چغې پورته او په دې توګه نوی دولت منځ ته راغی، چې په لسو ورځو کې د هېواد د ټولو ولایتونو د خلکو ملاتړ یې تر لاسه کړ.

د امان الله خان د مرام اعلان بزرګران، مالداران، سوداګران او روښان فکران د نوي حکومت پلوي کړل، ځکه د هغه مرام توکو د خلکو له غوښتنو سره سمون درلود.

د یوه کس پوځي تنخواه چې ۱۲ روپۍ وه وروسته له دې ۲۰ روپۍ اعلان شوه. دولت د پوځیانو د آرامۍ او اړتیاو دپوره کولو لپاره چې د خپلواکۍ ساتونکي وو، ډېره پاملرنه وکړه. همدا وه، چې د افغانستان شپېته زره کسيز پوځ په ټول هېواد کې له نوي دولت څخه ملاتړ وکړ. کله چې امان الله خان د خپلواکۍ د ګټلو لپاره جهاد اعلان کړ، د هېواد مختلفې طبقې متحدې او د ۱۹۱۹ زېږديز کال د اپرېل په ديارلسمه

یې د خپلواکۍ اعلان وکړ.

امان الله خان انگلیسانو ته د افغانستان د خپلواکۍ خبر ورکړ، دا چې د برتانیې دولت دې ته حاضر نه و، چې له خپل استعماري نفوذ څخه تېر شي او د افغانستان خپلواکي په رسمیت وپېژني، په ځواب کې یې یوازې د پلار د مړینې تسلیت ور ولېږه او د خپلواکۍ هیڅ یادونه یې ونه کړه.



د دارالامان ماڼۍ

امان الله خان د دې لپاره چې د افغانستان د خپلواکي د رسمیت پېژندنې موضوع پلي کړي، افغاني پوځیان یې د برتانوي هند د پولې مختلفو برخو ته ولېږل او ځای پر ځای یې کړل او د افغانستان د سیاسي خپلواکۍ لپاره د افغان او انگلیس درېیمه جگړه پیل کړه. د افغاني قواو سوقيات د هېواد په درېو جبهو (خیبر، پکتیا او کندهار) کې پیل شول.

الف: د راولپنډۍ د سولې مذاکره د اګست ۱۸ - ۱۹۱۹ز کال:

له افغانستان سره د جګړې وروسته انگلیسانو دا غوره وگڼله، چې د افغانستان دولت سره خپلې اړیکې ښې کړي او مسئلې د خبرواترو له لارې حل کړي، ځکه نو د حکومتونو ترمنځ تر یو شمېر لیکونو وروسته د سولې یو هیئت د علي احمد خان په مشرۍ راولپنډۍ ته روان شو او د بریتانیې د هیئت له رئیس سرګرانټ Sir Grant سره یې په کنفرانس کې ولیدل او وروسته له څو غونډو په پای کې د دواړو دولتونو له خوا د سولې پنځه ماده ییزه معاهده لاسلیک شوه. علي احمد خان په دغه لاسلیک کې تېروته او د سولې تړون د انگلیسانو په ګټه او د افغانستان په زیان لاسلیک شو.

ب: د مونسوري مذاکره ۱۹۲۰ز پر دیز کال:

څرنګه چې د راولپنډۍ د سولې کنفرانس د افغانستان په زیان لاسلیک شوی و، د افغانستان حکومت د برتانیې له حکومت سره د دویم ځل لپاره د مساوي حقوقو پر بنسټ د یوې معاهدې غوښتنه وکړه، په پای کې د ۱۹۲۰ز کال د مارچ په ۹ مه انگلیسي دولت له امیر څخه غوښتنه وکړه چې یو افغاني هیئت منسوري ته راولېږي. افغاني هیئت د محمود طرزی په ریاست د افغانستان د بهرنیو چارو وزیر، او د بریتانیې د استازې سره خپلې غونډې پیل کړې، نوموړي کنفرانس څه کم درې میاشتې دوام وکړ،

پایله یې ور نه کړه او افغاني هیئت تر سترو او اوږدو مذاکراتو وروسته یې له دې چې قرارداد لاسلیک کړی وي، کابل ته راستون شو.

انگلیسانو ولیدل، چې افغانستان له نورو هېوادونو سره دیپلوماتیکې اړیکې پیل کړې دي، ددې په لټه کې شو تر څو افغانستان ته هیئت ولېږي او خبرې بیا پیل کړي.

ج: د کابل معاهده د نوامبر ۲۲ز - ۱۹۲۱ز پریږدیز کال:

برتانوي هیئت د سرهزي دابس په مشرۍ کابل ته راغی او خپلې خبرې یې د افغانستان د بهرنیو چارو له وزیر محمود طرزي سره پیل کړې. خبرې څه کم یو ولس میاشتې اوږدې شوې، څرنگه چې د دواړو خواوو غوښتنې یو له بل سره په تقابل کې وې، نږدې و، چې یوولس میاشتې اوږدې خبرې قطع شي. په پای کې د کابل معاهده د نوامبر په ۲۲ مه په ۱۹۲۱ز کال کې لاسلیک شوه او د انگلیس دولت د افغانستان خپلواکي تصدیق او په رسمیت وپېژندله. دواړو دولتونو یو بل ته د سفیرانو په لېږلو کابل او لندن ته موافقه وکړه.

په افغانستان کې د یوه خپلواکه دولت جوړیدل په بهرني سیاست کې د انگلیسانو په استعماري موضوع باندې په منځنۍ او نږدې ختیځ کې مرګونی گوزارو او د آسیا استعماري ضد روند کې ډیر ژور اثرات درلودل.

په ټولګي کې فعالیت:

زده کوونکي دې په دوو ډلو ووېشل شي. لومړنۍ ډله دې د امان الله خان د اعلامیو په اړه او دویمه ډله دې د افغانستان د خپلواکۍ د بیا تر لاسه کولو په برخه کې یو له بل سره خبرې وکړي.

پوښتنې

- ۱- امیر حبیب الله خان څه وخت او چېرته ووژل شو؟
- ۲- کوم علتونه وو، چې نصرالله خان یې د سلطنت له ادعا څخه لاس په سر کړ او شاه امان الله خان ته یې د قدرت رسېدو لار هواره کړه؟
- ۳- د شاه امان الله خان د اعلامیو په برخه کې لنډ معلومات ورکړئ.

له ټولګي څخه د باندې فعالیت:

زده کوونکي دې له خپلو ښوونکو په مرسته د امان الله خان د شخصیت په اړه معلومات تر لاسه او هغه دې په ټولګي کې نورو ټولګیوالو ته ووايي.

د هیواد د خپلواکۍ درې ګوني مورچلونه

په دی لوست کې به د افغانستان د خپلواکي د بیلاسته راوړنې، د دريوگونو مورچلونو ارزښت چې د انگلیسانو د ماتې او متارکې لامل شو پېژندګلوي ترلاسه کړي.

مخکې تر دې چې د انګریزانو په وړاندې د خپلواکۍ د جګړې د دريو لویو مورچلونو یادونه وکړو، د یوه مطلب څرګندونه اړینه ده او هغه دا چې، د هیواد خپلواکي یوازې د خپلواکۍ د جګړې په همدې دريو مورچلونو پوري رالڼه نه کړو، د انګریزانو په وړاندې د خپلواکۍ جګړې لپاره د هیواد هره سیمه د خپلواکۍ ساتلو سنگراو د دفاع مورچل جوړ شوی و. د هیواد هره برخه او هر ګوټ د انګریزانو په وړاندې د هغوی د څپلو سنگر ګرځیدلی و. خو بر بنډه ماته او پرېکنده ګوزار د هغو افغان شازلمو په توره وشو چې د امانې دولت له خوا یې په دريو مورچلونو کې څارنه او پالنه کوله.

اماني دولت د خپلې واکمنۍ له پيله په هند کې انګریزي واکمنانو ته وښوده چې د افغانستان نوی دولت د پخوانیو تړونونو لاندې د اړیکو دوام نه غواړي او په ځانګړې توګه د اعلیحضرت امان الله خان له خوا د مارچ د میاشتې په دریمه نیټه په هند کې انگلیسي نایب الحکومه لارډ چلسفورد ته یو لیک ولیږل شو او په لیک کې غوښتنه و شوه چې د دواړو هیوادونو تر منځ د ۱۹۰۵ زېږدیز کال پر تړون

بايد له سره غور وشي او د افغانستان خپلواکي د انگليسانو له خوا ومنل شي . امانې دولت بې له دې چې د انگليسي لوري ځواب ته انتظار وباسي، ورسره سم يې د نړۍ د يوشمير هيوادونو او له هغې ډلې هيوادونو څخه د نوي جوړ شوي شوروي دولت سره د ديپلوماتيکو اړيکو لپاره او هم يې د شوروي له لارې ديو شمير اروپايي هيوادونو سره د اړيکو دتا مين هڅې پيل کړې. د دې تر څنگ يې د انگليسانو سره د خپلواکۍ جگړې لپاره تيارۍ او چمتووالی ونيوه . په دې ترڅ کې د هيواد څخه د دفاع شورا جوړه او پر دښمن يې د غوڅو بريدونو لپاره يې درې ستر مورچلونه (د هيواد څخه د دفاع ختيځ، سهيلي او سهيل لويديځ مورچل) جوړ او د همدې مورچلونو د لارښونې لپاره يې دولتي کسان وگمارل.

لومړۍ: د امانې دولت د واکمنۍ د پيل سره جوخت د هيواد د خپلواکي تر لاسه کولو لپاره هڅو جريان درلود، خو د اپريل په مياشت کې د افغاني ځواکونو منظمې او پر له پسې هڅې غښتلي او گرځندۍ شوې. د افغاني ځواکونو لومړنۍ خوځښت د هيواد د ختيځ مورچل په لور هلته تر سره شو. چې سپهسالار صالح محمد خان چې د خپلو منظمو ځواکونو سره جلال آباد ته ورسيد ورسره سم د سيمې ولسي ځواکونه او د خپلواکۍ جگړې لپاره سر سپارونکو زلمو د انگليسانو په وړاندي جگړې ته خپل تيارۍ څرگنده کړې.

د هيواد په ختيځ مورچل کې جگړه د مۍ مياشتې په دريمه نيټه د افغاني ځواکونو په يوه ناڅاپي يرغل پيل شوه. دا بريد دومره ځواکمن او گرځندۍ و چې د انگليسي لښکرو په منځ کې يې د ويرې او ډار فضا واکمنه کړه. افغاني ځواکونو د يوې اونۍ جگړو په ترڅ کې انگليسي پوځيان د ننگرهار د څنډونه تر پيښوره داسې وځپل چې د بيا راگرځيدلو توان پکې پاتې نه شو. په ډهلي او لندن کې د انگليس نظاميانو او سياسيونو د افغانانو دا ناڅاپي بريد او پرله پسې بری په اسيا کې خپلو گټو ته ستر تهديد او ماتې وگنله، نو ځکه يې په متقابل بريد لاس پورې کړ او په خپل ټول توان يې د هوايي او ځمکنيو ځواکونو څخه گټه واخستله او پرله پسې درنې هوايي بمبارۍ يې تر سره کړې، له يوې خوا يې د خپلو ماتې خوړلو ځواکونو مورال لوړ کړ او له بلې خوا يې د افغاني ځواکونو د پر له پسې بريدونو مخه په درنو بمباريو سره ونيوله او د تورخم تر پولې شاتگ ته اړوستل چې له يوې خوا يې د لوژستيکي اړينو توکو د رسيدو مخه ونيول شوه او له بلې خوا يې د کابل او جلال اباد ښارونه تر داسې هوايي بمباريو لاندې راوستل چې بې شميره

ولسي خلک سپين ږيري او ماشومان په شهادت ورسول . دا هوايي حملې دومره زياتې پر له پسې او درنې وې چې د امني دولت يوشمير لوړ پوړو کسانو له کابل څخه يوه مصؤن ځای ته د مرکز د ليرلو غوښتنه وکړه، خو اعليحضرت امان الله خان دا وړانديز ونه مانه او د جگړې لارښونه يې له همدې کابل ښار څخه د بري تر ورستيو شيبو په غاړه واخستله.

دوهم: د امني دولت د پريکړې سره سم سپه سالار محمد نادرخان د خپلو منظمو ځواکونو سره د اپريل پر ۲۴ مه نيټه گرديز ته ورسيد. په گرديز کې داوطلب ځوانان د نادر خان له ځواکونو سره يو ځای شول. محمد نادر خان په گرديز کې د ځواکونو د تنظيم او تر تيب په نيت د دو اونيو لپاره پاتې شو. دمی میاشتي په ۱۴ مې نېټې په ټوله پکتيا کې د خپلواکۍ اخیستلو نغاړه ووهل شوه او افغاني قوتونو د انگرېز لښکرو ته داسې پرله پسې ماتې ورکړه چې انگرېزانو يو په بل پسې خپل عسکر کوټونه له لاسه ورکول. افغاني ځواکونه د ټل او وانې تر سيمو پورې د انگرېزانو ټولې ټانې تر لاسه کړې ، خو هغه غوڅ او هر اړخيزه بريد چې د می میاشتي په ۲۶ مه نيټه تر سره شو، نور نو غليم ته توان پاتې نه شواو ناهيلي شو ، ځکه يې د جون میاشتي په دريمه نيټه د امني دولت سره د متارکې او اور بند غوښتنه وکړه .

درېم: د هيواد د خپلواکۍ سهيل لويديځ مورچل چاري د سردار عبدالقدوس خان اعتماد الدوله په مشرۍ په مخ تللې. د سهيل لويديځې حوزې د بيلا بيلو سيمو اوسيدونکي د تياری په حال کې د مرکز امر ته سترگې په لار ولاړوو. اعتمادالدوله له کابل څخه د کندهار په لور، د وتلو پر مهال يو څو د گوتو په شمار کسان ورسره ملگري وو، خو د وردگو. ميدان او غزني تر سيمو پورې د اعتمادالدوله د لښکرو شمير تر زرگونو کسانو زيات شو. کله چې اعتمادالدوله کندهار ته ورسيد په زرگونو داوطلبو ځوانانو په گډون سره يې شمير لسگونوزرو کسانو ته ورسيد. په کندهار کې د ځواکونو ترتيب او تياری لا نه وه بشپړه شوی چې د انگرېزي پوځيانو له لوري په يوه ناڅاپي بريد کې د سپين بولدک او پښين يو شمير افغاني ساتندويان تر حملې لاندې راغلل او په يوه نابرابره جگړه کې افغاني ساتندويان په شهادت ورسيدل، د دې خبر په خپریدو سره د کندهار اوسيدونکو پر انگرېزانو د بريد چارې دومره گړندی شوې چې سردار عبدالقدوس خان اعتمادالدوله ته يې د ځواکونو د سمون او تنظيم وخت ورنه کړ او بې له ځنډه يې د می میاشتي په ۲۶ مه نيټه د

انگريزانو پر لښکرو بريد پيل کړ خو انگريزي پوځيانو پخوا تر دې چې د افغانانو د تورې شرنگ ته ځانونه ټينگ کړي لايې پخوا پښې د خپلو عسکرکوټونو څخه سپکې کړې وې ، افغاني ځواکونو د انگريزانو پاڅه سنگرونه يويه بل پسې تر خپل واک لاندې راوستل او تر کويټې ښاره يې سيمه د غليم له واک او ځواکه پاکه کړه . کله چې افغانان کويټې ښار ته ورسيدل نو انگريزانو امانې دولت ته د متارکې او اور بندخواست وکړ او د دولتونو تر منځ د جون د مياشتې پر دريمه نيټه داوړند خبر خپور شو، چې ورسره سم د انگريزانو له خوا د افغانستان د خپلواکۍ د منلو ديپلوماتيک بهير پيل شو.

په ټولگي کې فعاليت:

زده کوونکي دې په دوه ډلو ويشل شي، لومړنۍ ډله دې د درې گونو مورچلونو په اړه او دويمه ډله دې د انگريزانو پاليسي د افغانستان په اړوند بيان کړي.

پوښتنې

- ۱- د محمد نادر خان ونډه د پکتيا په محاذ کې څرنگه ارزوئ.
- ۲- صالح محمد خان په کوم مورچل کې گمارل شوی و، او څه لاسته راوړنې يې درلودې؟
- ۳- د ټل کلا څرنگه فتح شوه؟

له ټولگي څخه د باندي فعاليت:

زده کوونکي دې منابعو او ماخذو په لرلو سره د دريو گونو مورچلونو د پايلو په اړه معلومات تر لاسه او بيا دې په ټولگي کې ووايي.

اصلاحات ۱۹۲۱-۱۹۲۸ زیږدیز



محمود طرزي

اصلاحات او هغه سترې کړنې چې د امیر امان الله خان دولت تر سره کړې په دې لوست کې به ور سره پیژندگلوې تر لاسه کړئ.

په ۱۹۱۹ز کال کې چې د ۱۲۹۸ لمريز سره سمون لري د يوې لويې تاريخي پيښې په توگه د افغانستان د سياسي خپلواکۍ لاس ته راوړنې د هيواد په وروستيو ټولنيزو او اقتصادي پروسو کې ژورې اغيزې درلودې. افغانستان يوې نوې مرحلې ته داخل شو، له دې امله چې شاه امان الله د خلکو په منځ کې محبوبيت درلود، د هغوی په ملاتړ يې ډير مهم بدلونونه رامنځ ته کړل. دغه اصلاحات او بدلونونه په دوو مرحلو کې ترسره شول. لومړنۍ مرحله چې له ۱۹۱۹-۱۹۲۴ز کلونو پورې يې دوام وکړ. د افغانستان خلک چې د پرمختگ غوښتونکي وو. له دولت سره ودریدل او ټولو نويو اصلاحاتو ته يې هرکلی ووايه. د اصلاحاتو دويمه مرحله چې له ۱۹۲۴ز کال څخه پيل شوه چې د امانی دولت تر پای يې دوام وکړ خو د يوشمير کورنيو او بهرنيو عواملو له امله يې عملي بڼه پيدانه کړه. شاه امان الله خان غوښتل چې ډير ژر د خپلو تگ لارو او اصلاحي پروگرامونو له لارې د ښکلو، قصرونو، مجللو او زړه راښکونکو ودانيو، پارکونو، تفریح ځايونو، لويو فابريکو په جوړولو لاس پورې کړي، او صحتمنده وگړي ولري چې له نوي فرهنگ او تمدن سره آشنايي ولري، په همدغه هيله يې

له دغو کارونو سره ډیره مینه درلوده، پرته له دې چې د ټولني فرهنگي حالت په پام کې ونيسي، د دغو کارونو په ترسره کولو کې يې له بېرې کار واخيست چې په پای کې يې ناوړې پایلې له ځانه سره درلودې. د لومړۍ دورې له مهمو اصلاحاتو څخه يو هم د افغانستان د اساسي قانون تصويب و چې د ۱۹۲۳ز کال د لويې جرگې په ترڅ کې چې په جلال آباد کې جوړه شوې وه، او ۸۸۲ کسو په کې گډون کړی وو، چې وروسته دا قانون د پغمان په لويه جرگه کې د ۱۹۲۴ز کال د چنگاښ په مياشت کې تائيد او توشیح شو. اساسي قانون چې د امان الله خان په اصلاحاتو کې لومړنی گام گڼل کېږي، د ډيرو ځمکو لرونکو له گټو سره په ټکر کې و. شاهي مشروطه نظام يې تثبيت کړ. ډير مهم اصلاحات يې په اقتصادي برخه کې رامینځته کړل څرنگه چې له انگلیسانو سره د ۱۹۱۹ز کال د خپلواکۍ په جگړې کې د هیواد پانگه په بشپړه توگه تشه شوې وه، اړینه وه چې د روڼو زېرمې چې پرته له هغې په هیواد کې یو بدلون هم ناشونی و، رامنځ ته شي. له همدې امله شاه امان الله خان د مالي او اداري اصلاحاتو چارې پیل کړې.

مالي او اقتصادي چارې:

شاه امان الله خان د اصلاحاتو د تطبیق په لومړي پړاو کې له ستونزو سره مخامخ شو. نوموړي پر خلکو د مالیاتو فشار رالږ کړ. له ځمکې څخه د جنس مالیه یې په نقدې مالیه بدله کړه. او ټولو خلکو پرته د خان او ملک له سپارښتنې نیغ په نیغه له مالي دفترو سره اړیکې پیدا کړې. د څارویو د مالیې د ورکړې لپاره د څارویو محصول په نامه قانون رامنځ ته شو. د مالي ادارو د تنظیم لپاره په کابل کې د (دفتری اصولو) په نامه ښوونځی جوړ شو، چې فارغان یې د مالیې د مامورینو په توگه په هیواد کې مقرر شول او د دولت زړې حسابي چارې یې په عصري سیستم بدلې کړې. د حاکمانو په نامه ښوونځی په مرکز کې جوړ او فارغان یې په سیمه ییزو حکومتونو کې پر دندو وگومارل شول. سوداگري هم پراخه شوه. د داخلي گمرکي تعرفو ډیروالی لغو شو او د دې اصلاحاتو د پایلو له امله پانگې وده وکړه. د سوداگريزو معاملاتو شرعي محاکم رامنځ ته شول او د سوداگري، سوداگريز شرکتونه په کابل کې جوړ شول. امانیه دولت د فابریکو او اوسپنو د پتلیو جوړولو په هڅه کې شو او له دوو جرمني او فرانسوي شرکتونو سره قرارداد وشو، چې له مخې یې په لسو کلونو کې له سهیله د افغانستان شمال ته د اوسپنې پتلی جوړیده. له مرکز و لایتونو ته د تیلیگراف او د تیلیفون د لینونو د غځولو کار پیل شو. په پغمان، جلال آباد او

کندهار کې د ستیشنونو د جوړولو کار پیل شو. د موټر او بیارغولو، صابون او عطرو، ټوکر جوړونې، پنبې او غوړ ایستلو، نجاری، فابریکې په کندهار، هرات او مزارشریف کې جوړې شوې. د کابل، مزارشریف، شوروي، ایران او ترکیې ترمنځ هوایي پوستې په پام کې ونیول شوې. د غازي او سراج بند په غزني کې بشپړ شول. د بدخشان د لاجوردو او هرات د نفتو په برخه کې یوه فابریکه او د اوسپنې د ویلې کولو، گوگړو، سربو، ابرک، تباشیرو او نورو په برخه کې پروگرامونه په پام کې ونیول شول. د دغو اصلاحاتو په پایله کې د دولت عایدات د تیر په پرتله له دوه چنده پورته شول او په کال کې له ۸۰ میلیون روپیو څخه ۱۸۰ میلیون روپیو ته ورسیدل. د وزنونو لپاره میټریک سیستم رامنځ ته شو. افغاني پولې واحد له روپۍ څخه په افغانۍ ونومول شو.

اداره:

دولت له هرڅه نه ډیره د افغانستان ملي وحدت او ثبات ته پاملرنه وکړه. او دغه ملي وحدت ورورولې. د افغانستان د خلکو پر مساوي حقوقو ولاړه وه. د اساسي قانون د اتمي مادې سره سم ټول هغه خلک چې په افغانستان کې ژوند کوي، پرته له ديني او مذهبي مسايلو د افغانستان تبعه گڼل کېږي. په مذهبي او ديني چارو کې، د دولت سياسي نظام مکلف و چې دوگړو د شخصي آزاديو څخه پالنه وکړي او هيڅوک هم پرته له شرعي مجوز قانون څخه توقيف او مجازات کيدای نه شي، د تبعيض او تفریق مسئله (د مذهب، توکم او قبيله) له نظره له مينځ ويوړل شوه او ټول ملت ته برابر حقوق ورکول شول. د دولت دستگاه هم پر دريو اجرائيه، مقننه او قضائيه قواوو باندې ودرېده. امانی دولت د هیواد د حریم د ژغورنې لپاره هوایي ځواک جوړ کړ چې (۱۱) الوتکې یې درلودې او ۶۵ کسه زده کوونکي د دغې څانگې د زده کړې لپاره روسیې، فرانسې او ایټالې ته واستول شول. یوشمیر نور د پوځي زده کړو لپاره روسیې او ترکیې ته ولیږل شول. د کابل حربه فابریکه پیاوړې شوه. جگړیز مهمات لکه دافع هوا توپونه او زري پوښ موټرې په پوځ کې داخلې شوې. په کابل کې د راديو اداره جوړه شوه او بناړ په برېښنا روښانه شو. د روغتیا په برخه کې په کابل او ولایتونو کې ملکي او پوځي روغتونونه جوړ او په مرکز کې د بنځو روغتون او په پغمان کې سناتوریم جوړ شو. د اکسرې ماشینونه کابل ته وارد شول او د دارالمجانین او دارالایتم د جوړولو کار پیل شو.

کلتوري چارې:

د اساسي قانون له ۶۸ مې مادې سره سم د لیک لوست زده کړي وړیا او اجباري شوې. ډیر شمیر بنوونځي په مرکز او ولایتونو کې جوړ شول. په پایتخت کې د حبیبې پر لیسې سریره امانیه لیسې

جوړه شوه. لومړنۍ د فرانسويانو او دويمه يې د جرمنيانو په مرسته منځ ته راغله. همدارنگه په مرکز او ولايتونو کې ۳۲۲ ښوونځي، او يو دارالمعلمين په هرات کې جوړ شو، چې تر ۱۹۲۷ کال پورې يې د زده کوونکو شمير ۵۱ زرو کسو ته ورسيد. په ثانوي او مسلکي برخو کې درې زره زده کوونکو زده کړه کوله. په سلگونو محصلين شوروي اتحاد، جرمني، فرانسې، ايتالېې او ترکيې ته د زده کړو لپاره واستول شول. همدارنگه يوه ملي کتابخانه جوړه شوه، چې نن ورځ په عامه کتابتون يادېږي. د دې کارونو ترڅنگ يوه سينما د کابل په ښار او يو تياتر په پغمان کې جوړ شو او ديارلس مجلې او جريدې د دولت په لگښت په کابل او ولايتونو کې نشر شوې، لکه ارشاد النسوان، اتحاد مشرقي، روزنامه افغان، معارف مجله، امان افغان، بيداري، د حقيقت ورځپاڼه او نور... مطبوعات او داخلي ورځپاڼې آزادي شوي او د شخصي جريدو او ورځپاڼو د چاپ لپاره زمينه برابره شوه، چې د بيلگې په توگه کولای شو چې انيس، نسيم سحر او د نورو نومونه ياد کړو.

په ټولگي کې فعاليت:

زده کوونکي دې پر دوو ډلو وویشل شي. لومړنۍ ډله دې د شاه امان الله خان د مالي او اقتصادي اصلاحاتو په اړه او دويمه ډله دې د نوموړي د اداري اصلاحاتو په اړه په خپلو کې خبرې وکړي.

پوښتنې:

۱. د امان الله خان اصلاحاتو څو مرحلې درلودې؟ هره مرحله يې د سنې په يادونې سره ووياست.
۲. د افغانستان لومړنۍ اساسي قانون په کوم کال او چيرته تصويب شو؟
۳. شاه امان الله خان د کومې موخې لپاره اصلاحات پيل کړل؟
۴. د اداري جوړښت له مخې امني دولت پر کومو قواو ولاړ و؟
۵. امان الله خان د معارف په برخه کې کوم کارونه ترسره کړل، لنډ يې ووياست.

له ټولگي څخه د باندې فعاليت:

زده کوونکي دې د شاه امان الله خان د کلتوري اصلاحاتو په اړه معلومات تر لاسه او بيا دې په ټولگي کې وويي.

دغازی شاه امان الله خان اروپايي سفر (۱۹۲۷ و - ۱۳۰۶ لمريز)



د شاه امان الله خان د سفر ضرورت، د سفر پایلی، د سفر په وړاندي غبرگونونه او د یو شمیر فرصت طلبو کړيو گټه اخستنه د شاه له اوږد غیابت څخه، دا هغه مفاهیم دي چې په دې لوست کې به ورسره آشنا شی.

غازي امان الله خان په (۱۳۰۵ لمريز) کال د وزیرانو د شورا په عالی مجلس کې د افغانستان د پرمختګ لپاره د نویو آلاتو او وسایلو کمی تر بحث لاندې ونيوه او وپې ویل چې باید د ښوونې او روزنې، مطبوعاتو، رغونې، د نویو مخابراتو، صنعت او د افغانستان د کرنې پرمختګ په برخه کې له اروپايي هېوادونو څخه ډېر لوی سامان آلات خریداري او تهیه کړای شي. او ددې کار لپاره باید مسلکي او کارپوه خلک انتخاب او په مناسب وخت کې اروپا ته ولېږل شي. د وزیرانو مجلس دا تصویب کړه چې ددغو ټولو علمي او فني موخو د لاس ته راوړلو لپاره دې پخپله غازي پاچا ددغه هیئت مشري پر غاړه واخلي، ځکه چې هغه پخپله د پوهنې او روښانفکرۍ ډېر لوی غوښتونکی و او هم څرنگه چې له (۱۳۰۱ لمريز) کال څخه وروسته د ځینو هېوادونو له خوا ځینې رسمي بلنلیکونه راغلي وو، چې پاچا دې د هغوی له هېوادونو څخه لیدنه وکړي، همدا و، چې امان الله خان د ملکې ثریا او د دولت د عالی رتبه غړيو سره اروپا ته روان شو او د ۱۹۲۷ زیږدیز کال د (۱۳۰۶ لمريز) کال مطابق د لیندۍ د میاشتې په لومړیو کې په کابل کې تر خدای پامانۍ وروسته یې د کندهار لوري ته حرکت وکړ او په کندهار کې یې د

خلکو تر تاوده هرکلي وروسته د چمن لوري ته مخه وکړه او وروسته د کويټې له لارې کراچي ته ورسېد او په نوموړو ښارونو کې يې تر تودو هر کليو وروسته د هوايي ډگر او د الوتکو د ترميم د فابريکې تر ليدلو بيا د رسمي پروگرام سره سم د بمبي بندر ته روان شو. که څه هم پخپله له ترکي او فرانسوي ژبو سره بلد و، سره له دې هم يو شمېر ژباړونکي ور سره وو او همدارنگه په بهر کې د ټاکلي پروگرام د لرلو له امله افغاني سفيرانو او استازيو ته کومه ستونزه پيدا نه شوه. بمبي ته په رسېدو افغانان او هندوانو د هغه د هر کلي لپاره د سرک دواړو لوريو ته کتارونه جوړ کړي وو او له تودو ولولو سره چې (ژوندی دې وي غازي پاچا) استقبال شو. خلکو داسې احساسات وښودل، چې انگليسان يې سخت ووېرول او دا له دې امله چې امان الله خان په اسلامي نړۍ کې له څومره گرانښت څخه برخمن دی او غازي پاچا هم په خپلو ټولو ويناو کې د هند او نورو محرومو ملتونو د خپلواکۍ خبرې کولې. په هند کې د خپلي پاتې کېدنې پر وخت د هغه هېواد خلکو ته داسې وويل: «خپلواکي نه ورکول کېږي، بلکې د تورې په زور تر لاسه کېږي» د هند د مشرانو او ټولنو تر ليدلو وروسته، امان الله خان عدن او له هغه ځايه مصر ته سفر وکړ، چې د مصر د پاچا لومړني فواد او خلکو له خوا يې هر کلي وشو، د هغه هېواد د تاريخي آبداتو تر ليدنې وروسته اسکندريې ته ولاړ او د مديترانيې د بحيرې له لارې ايټاليې ته روان شو. په ايټاليې کې د پاچا ويکتور امانويل، ملکې او وليعهد له خوا يې تود هر کلي وشو. د ايټاليې پاچا په خپلې وينا کې د امان الله خان نه ستړي کېدونکي کارونو سرته رسول وستايل او له افغانستان سره د ښو اړيکو غوښتونکی شو، شاه او هټيت له ايټاليا څخه فرانسې ته مخه وکړه. په فرانسې کې يې جمهور رئيس يې تود هر کلي وکړ او په هغه ځای کې د خوښې وړ موضوعگانو لکه د الوتکو، ټوپکو، مهماتو، په فرانسه کې د افغاني زده کوونکو د تحصيل، د استقلال لېسې ته د فرانسوي لايقو ښوونکو د راتگ د لرغون پوهني په برخه کې د فرانسې همکاري او په نورو علمي او تخنيکي اړتياو خبرې اترې او توافق وشو او هم د فرانسې له دولت څخه غوښتنه وشوه تر څو په کابل کې يو موزيم په فرانسوي سليقه جوړ شي. په فرانسه کې تر ټولو لوی وياړ چې امان الله خان تر لاسه کړ دا و، چې د پاریس ښاروال د هغه په برخه کې وويل «ستاسې له شان سره سمه ډالۍ نه لرو، چې تاسې ته يې وړاندې کړو، د پاریس ښار ستاسې چوپړ ته وړاندې کوم» او بله دا چې د ناپيليون چپرکت يې د امان الله خان د استراحت لپاره ورکړ. امان الله خان له هغه ځايه بروکسل، بلژيک او سويس ته سفر وکړ او وروسته آلمان ته روان شو، او هلته يې د آلمان جمهور رئيس (فون هنون بورگ) او دولتي چارواکو هر کلي وکړ او همدارنگه په آلمان کې د افغانستان د خپلواکۍ لسمه کاليزه و نماخل شوه

او یو څرخي الوتکه د آلمان د دولت له خوا امان الله خان ته ډالۍ شوه. د آلمان تر سفر وروسته امان الله خان انگلستان ته ولاړ او هلته یې د انگلستان د پاچا (پنځم جارج) او ملکې له خوا هر کلی وشو، هلته یې د هغه ځای هوایی ځواک ولید، همدارنگه یې د آکسفورډ له پوهنتون او ځینو نورو ځایونو څخه لیدنه وکړه. د آکسفورډ پوهنتون له خوا ورته د حقوقو افتخاري دکتورا ورکړل شوه. دا لومړنی افغاني شخصیت و، چې د حقوقو په افتخاري دکتورا وویارل شو. د انگلستان تر سفر وروسته امان الله خان شوروي روسیې ته سفر وکړ او انگلستان د امان الله خان له دې سفر سره مخالف وو، ددې لپاره چې امان الله خان له روسیې سره دوستانه اړیکې ونلري. شاه امان الله خان ته په وروسیه کې د جمهور رئیس (کالینن) او نورو لوړو دولتي چارواکو له خوا تو د هر کلی وشو او دا لومړنی افغاني اتل و، چې په شوروي روسیه کې یې ښه هر کلي وشو. دغه سفر په پایله کې یو لړ سیاسي، کلتوري او اقتصادي معاهدې لاسلیک شول.

وروسته امان الله خان ترکیې ته روان شو، په ترکیه کې د ترکیې د جمهور رئیس مصطفی کمال (اتاترک) او د ترکیې د صدراعظم عصمت انیونو او نورو دولتي غړیو له خوا یې هر کلی وشو په دې سفر کې دواړه هېوادونه د دوستۍ د ټینګښت، سیاسي، سوداګریز او کلتوري اړیکو غوښتونکي شول. امان الله خان د آسیایي او اروپایي یوو لسو هېوادونو تر لیدنې وروسته ایران ته مخه وکړه او هلته یې د رضا شاه پهلوي له خوا تود هر کلی وشو. شاه او د ایران ملت د امان الله خان هغو کارنامو ته چې د ۹ کالو واکمنۍ په موده کې یې تر سره کړي وې، په درنه سترګه کتل، هلته د دواړو هېوادونو ترمنځ معاهدې لاسلیک شوې. همدارنگه هغه سرحدی ستونزې چې د ترکیې او ایران ترمنځ وې، د هغه په زیار او هڅه حل شوې، پاچا د ایران تر سفر وروسته افغانستان ته راستون شو.

د افغانستان لپاره د امان الله خان د دوو اسلامي هېوادونو (ایران او ترکیې) او اروپایي هېوادونو څخه لیدنې ډېر اهمیت درلود. په پایله کې دافغانستان موقف ټینګ او نړیوال اعتماد یې لوړ شو. د اروپایي او آسیایي هېوادونو له مشرانو سره د هغه اړیکې ددې ښکارندوی وې، چې افغانستان د یو خپلواک هیواد په توګه کولای شي، چې د نړۍ له ټولو هېوادونو سره د برابرۍ او متقابل احترام پر بنسټ اړیکې ټینګي کړي.

له شوروي اتحاد څخه د امان الله خان لیدنې او له ترکیې او ایران سره تړونونو دا ښکاره کړه، چې په افغانستان کې دا نګلیسانو بیا اغېز له خاورو سره خاورې شو، هغه په دې سفر کې په دې بریالی شو، چې له افغانستان سره د ځینو اروپایي هېوادونو پراخه اقتصادي مرستې را جلب کړي.

ملکه ثریا د امیر امان الله خان میرمن او د هیواد د نامتو ښځو څخه په دې سفر کې له امان الله خان سره گډون درلود. ملکه ثریا د محمود طرزي دریمه لور وه چې یوه پوهه، عالمه، فاضله او د علم پلوي میرمن وه. دغې نامتو میرمنې په کال ۱۲۹۳ لمریز کال د شهزاده امان الله خان سره واده وکړ. ملکه ثریا د امیر امان الله خان له مشوقینو څخه د نوي فرهنگ او تمدن په خپریدو، د ښځو د حقوقو د تامینولو او د هیواد د ترقۍ او پرمختگ په برخه کې وه. یوه فرانسوی خبرنگاره او د هوهلو مجلې استازي د امیر امان الله خان د اقامت په وخت په فرانسه کې د ملکه ثریا سره مرکه او لیدنه وکړه او ددې په اړوند یې داسې ولیکل: «ماد نړۍ د ډیرو ملکو او لومړۍ درجو ښځو سره مرکه کړې خو په دې متانت، ذهانت د ملکه ثریا غوندې ښځې مې لږې لیدلې دي. د دې مرکه څخه ماته ثابته شوه چې د افغانستان خاوره چې داسې ملکه روزلې شي، ډیر ژر ترقي، وده او د نړۍ له نورو هیوادونو سره سیالي کولی شي».

د شاه امان الله خان سفر شپږ میاشتې اوږد شو، دې سفر له یوې خوا ښې پایلې درلودې، خو له بل لوري یې د پاچا د اوږد مهاله نه شتون له امله د هېواد امنیت او اداره د گډوډولو لوري ته نږدې کړه او د دښمن د پلانونو د تطبیق لپاره یې زمینه مساعده کړه، همدا علت و، چې دغه کار ناوړه او ډېرې زیانمنونکې پایلې له ځان سره راوړې.

په ټولگي کې فعالیت:

زده کوونکي دې پر دوو ډلو ووېشل شي. لومړنۍ ډله دې اروپا ته د امان الله خان د سفر پر علتونو او دویمه ډله دې د سفر په لاس ته راوړنو یو له بله سره خبرې وکړي.

پوښتنې:

- ۱- د شاه امان الله خان اروپایي سفر څو میاشتې او کومو هیوادونو ته وه؟
- ۲- په هند کې د امان الله خان د هرکلي په برخه کې لنډ معلومات ورکړئ.
- ۳- د شاه امان اله خان په وړاندې د دسیسو او توطیو علت څه و؟

له ټولگي څخه باندې فعالیت:

زده کوونکي دې د شاه امان اله خان د اروپایي سفر په اړوند معلومات تر لاسه او بیا دې په ټولگي کې وولې.

د اصلاحاتو پر وړاندې غبرگون



ولي اصلاحات له غبرگونونو سره مخامخ شول،
کورني او بهرني لاملونو پکې خومره ونډه در لوده. په
دې لوست کې به ورسره آشنا شئ.

د هېواد خپلواکي تر گټنې وروسته، چې د غازي امان الله خان په مشرۍ، د خلکو د قرباني په پایله کې حاصله شوه، د انگلیسي استعمار چیانو پر وړاندې ستر بریالیتوب و. افغانان و توانېدل چې د افغانستان ځوان او خپلواک دولت جوړ کړي. زموږ هېواد چې د استعمار له جغ څخه خپلواکه شوې و، په (اقتصادي، ټولنيزو کلتوري او نورو) برخو کې اصلاحاتو او بدلونونو ته یی اړتیا درلوده. نو کله چې امان الله خان د هېواد چارې په لاس کې واخیستې، په اصلاحاتو یې لاس پورې کړ، تر څو وکړای شي هېواد د پرمختللو هېوادونو په کتار کې ودروي. اصلاحات او ریفورمونونه پیل شول. او ډېرو افغانانو یې ملاتړ وکړ، خو ځینو خلکو د انگرېزانو په مرسته د اصلاحاتو په وړاندې منفي غبرگونونه وښودل. ځکه انگلیسانو غوښتل چې د داخلي اړو دور په پیدا کولو سره د افغانستان ځوان

دولت کمزوری او له منځه یوسي.

انگریزانو له دې سیاست څخه چې (تفرقه واچه وه او حکومت وکړه) کار واخیست او په ځینو ځایونو کې یې جاسوسي دستگاوو او شبکو کار وکړ. د جزا له قانون سره د منگلو خلکو مخالفت څرگند کړ. د نوي قانون په وړاندې مذهبي کړيو غبرگونونه وښودل. له دې امله یو شمېر روحانیونو په پکتیا کې مخالفت څرگند کړ، په ۱۳۰۴ لمریز چې د ۱۹۲۶ ز کال سره سمون لري، امان الله خان هڅه وکړه چې د خبرو له لارې موضوع حل کړي هیئتونه او د جوماتونو ملا امامان یې پکتیا ته ولېږل، تر څو د هغه ځای روحانیون قانع کړي. خو هغوي ونه منله، هماغه و، چې د ملا عبدالله په مشرۍ په پکتیا کې مخالفت پیل شو او تر لوگره راورسېد. دولت د هغوی په وړاندې مقاومت وکړ او مخالفین یې غلی کړل.

شاه امان الله خان د افغانستان د پېژندنې او د مرستو د راجلبولو لپاره آسیا او اروپا ته اوږد سفر وکړ، چې د هغه د اوږدې مودې د نه شتون څخه بهرني دښمن گټه واخیسته او د شومو پلانونو لپاره یې ډېره ښه زمینه برابره شوه. کله چې امان الله خان له اروپا څخه راستون شو، له اصلاحاتو او پرمختگ سره یې مینه ډېره شوه او د اصلاحاتو او ریفورمونو عملیه یې چټکه کړه امان الله خان له یوې خوا د نړۍ پرمختللي هېوادو نه لیدلي وو نو غوښتل یې چې افغانستان داسې پرمختگ او پراختیا وکړي او د نورو هېوادونو له احتیاجه خلاص شي او له بل لوري وروسته پاتې کړیو له بهرني لوی دښمن (انگلیس) سره یو ځای ددغو بدلونونو د تطبیق مخه نیوله.

د امانی خپلواکه دولت پر ضد لویه توطئه جوړه شوه. د مخالفینو خواره واره گروپونو سمون پیدا کړ او نظامي عملیات یې پیل کړل او دښمن په دوو جبهو (ختیځ او شمال) کې په فعالیتونو مصروف شول. ددې پلان طرحې داسې وې، چې اغتشاش لومړی له ختیځ څخه پیل، تر څو دولت په

دې مجبور شي چې پوځيان هلته ولېږي او پایتخت له پوځيانو تش شي او له دې وروسته دې د شمال جبهې (کوهدامن او کوهدستان ، شورشیان کابل ته داخل شي او په چټکۍ سره دې دولت له منځه یوسي ، او همدارنگه د امان الله خان د دولت یو شمېر دولتي عالي رتبه مامورینو یې هم په پټه د دوی مرسته کوله.

په هغو ورځو کې چې په ختیځ کې د شینوارو بغاوت پیل شوی و په شمال کې د کابل لاره د کلکاني حبیب الله لخوا چې د سقاو د زوي په نامه مشهور و وتړل شوه.

کلکاني حبیب اله خپلي اړیکي د کابل والي علي احمد خان سره چې د هغه وخت د دولت لخوا کوهدامن ته د ستونزو د حل لپاره مامور شوی ؤ ټینګي کړې. علي احمد خان ددې پر ځای چې د دولت په گټه کار وکړي، د خپلو شخصي گټو د ساتلو لپاره یې له کلکاني گروپ سره اړیکي ټینګي کړې، همدارنگه نورو فرصت طلبو کسانو له کلکاني حبیب الله سره مرسته وکړه.

کلکاني حبیب الله د ځینو لوړ رتبه دولتي مامورینو په مرسته د دولت پر ضد شورش وکړ، د هغوي په همکارۍ د ۱۹۲۹ زېږدیز کال د ډسمبر په آخره پر کابل یرغل وکړ. څرنګه چې امان الله خان نه غوښتل چې ویني توی شي، په ۱۹۲۹ کال د جنوري په لومړیو کې یې له پاچاهۍ څخه استعفا وکړه او کندهار ته ولاړ، له هغه ځایه یې ایټالېي ته مخه وکړه او د ژوند تر پایه هورې دیره شو. ورور یې سردار عنایت الله خان درې ورځې اقتدار په لاس کې ونيو او وروسته حبیب الله د سقاو زوی ارگ محاصره کړ او سردار عنایت الله خان کندهار ته شاتګ وکړ او په دې توګه پر کابل واکمن شو.

په ټولگي کې فعاليت:

زده کوونکي دې پر دوو ډلو ووېشل شي. لومړنۍ ډله دې د امان الله خان په وړاندې د غبرگونونو د لاملونو په اړه او دویمه ډله دې د افغانستان پر ضد د انگرېزانو د تحریکاتو او دسیسو په اړه یو له بله سره خبرې وکړي.

پوښتنې:

- ۱- کوم علتونه ددې سبب شول چې یو شمېر خلک د امانی دولت له اصلاحاتو څخه ناراضه شول؟
- ۲- د دولت پر ضد لومړنۍ بلوا چېرته پیدا شوه. پایله یې څه شوه، په لنډ ډول یې وویاست؟
- ۳- د حبیب الله کلکاني د شخصیت په اړه څه پوهېږئ، معلومات وړاندې کړئ.

له ټولگي څخه د باندې فعاليت:

زده کوونکي دې د خپلو ښوونکو او له هغو سرچینو چې ور سره شته، د امانی اصلاحاتو پر وړاندې د یو شمېر خلکو د ضدیت پر لاملونو یوه لکینه تیاره او په ټولگي کې دې نورو ټولگیوالو ته ووايي.

د بحران پای او د قدرت ټینګښت (۱۹۲۹ز - ۱۳۰۸ لمريز)



محمد نادر شاه

نادر شاه څرنگه واک ته ورسید.
 په کومو اصلاحاتو یې لاسی پورې
 کړ، شورشونه یې څرنگه غلی کړل.
 په دې لوست کې به ورسره آشنا شئ.

د کلکانی حبیب الله ۹ میاشتني واکمني کابل له هر پلوه خراب او زیانمن کړ. هیواد ۹ میاشتي په اړو دوړکې تیرې کړې نو ځکه د افغانستان خلک له دې نظام څخه ناراضه وو، دیوه مثبت بدلون لپاره تیار وو. هماغه و چې محمد نادرخان د جنوبي جبهې یو له فاتحینو او د امانی دورې سپاه سالار د خلکو په مرسته او همکارۍ د اکتوبر په ۱۵ (۱۹۲۹) زېږدیز کال کې کابل ته راننوت او د سلام خانې ماڼۍ ته ولاړ. هلته یو شمېر د کابل معززین، مشران او قبایلو استازي موجود وو، محمد نادرخان په یوه وینا کې هغوی ته داسې وویل: «د خدای په فضل زه خپل آرمان ته ورسېدم. زما هیله د هېواد خلاصون و او دا دی نن ورځ زما هیله تر سره شوه، زه د قدرت هیله من نه یم. یوه لویه جرګه جوړوم، تر څو هغوی خپل مشر وټاکي» په دې وخت کې حاضرینو په یوه غږ وویل، چې لویې جرګې ته اړتیا نشته تاسې زموږ پاچا یاست او د مجلس غړیو وویل

چې:» په دې غونډه کې د پخوانۍ لوبې جرگې ډېر غړي شته څرنگه چې هغوی له سپاه سالار
څخه غواړي چې د پاچاهۍ تکلیف قبول کړي. په دې وخت کې حضرت مجددی (نورالمشایخ)
د نادرخان پر سر پټکی د تاج او جوغې په ډول کېښود او محمد نادرخان د افغانستان پاچا شو.

محمد نادرخان خپله پاچاهۍ پر وران او خراب کابل پیل کړه، له دې کبله چې نوموړی له جدي
ننگونو سره مخامخ و، مجبور و، چې هر قدم په احتیاط واخلي. د امان الله خان د پلویانو مخالفت
له یو لوري او هم د انگریزانو لاسوهنې په هېواد کې، همدارنگه د حبیب الله کلکانی پاتې شوني
د دې لامل شو تر څو دولتي او حکومتي اداري ویجاړي اکثر نهادونه لوټ شوي و. د کابل ښار او
دولتي دفترونه چې په نهمه میاشتو حکومت کې زیانمن شوي وو، د پادشاه او د نوي دولت اراکینو
پاملرنه یې ځان ته ورواړوله تر څو پادشاه سره د خپلې کورنۍ په ارگ کې استوگن شي.

د محمد نادرشاه د پاچاهۍ دوره د (امان الله خان او کلکانی حبیب الله) له دواړو پخوانیو دورو
سره توپیر درلود. دا دوره نه د امان الله خان د دورې د لوېدیز د ژوند او تهذیب په څېر او نه هم د
کلکانی حبیب الله د دورې په شکل، د مدنیت دښمنه وه چې مالیات او دولتي عایدات یې خلکو
او بیت المال یې سپاهیانو ته ورکاوه.

محمد نادرشاه چې یو هوښیار، با تدبیره او آگاه شخصیت و د افغانستان د دولت په سر کې ودریده.
د هغه ورور محمد هاشم خان چې یو ډېر با انضباطه شخص و، د صدراعظم په توګه توظیف شو.
د دولت نور غړي د تدبیر خاوندان وو، چې په خپل چوکاټ کې یې ځانګړې صلاحیتونه درلودل.
که څه هم هغه خپل حکومت د خپل ورور محمد هاشم خان په صدارت سره جوړ کړ، خو د
اساسي کارونو کیلي یې له ځان سره ساتلي وه. د نادر شاه د پاچاهۍ پر وخت زیر بنایي اصلاحات
رامنځ ته شول. د کابل پوهنتون جوړ شو، د ملي بانک بنسټ کېښودل شو، ادبي انجمن رامنځ ته
شو، کلنی (سالنامه) چې د پاچا له نوښتونو څخه وه، چاپ شوه او پخپله پاچا به د مطبوعي له کارونو

څخه څارنه کوله او په دې توگه په هغه وخت کې ډېر زيربنايي کارونه تر سره شول. د امنيت له پلوه د نادرخان په دوره کې ډېرې ستونزې وې، دا ځکه چې د کلکاني حبيب الله تر ماتې وروسته موضوع په دومره سادگۍ سره پای ته ونه رسېده، بلکې غبرگون يې درلود. لکه چې د ۱۹۳۰ زېږديز کال د جون په مياشت کې د شمال هغه شمېر قومونه چې د کلکاني حبيب الله د پاچاهۍ پر وخت يې گټې تامين شوې وې، په يوه ډېر لوی قوت سره يې شورش وکړ، چې په لومړي ځل کې د نادرخان له خوا ورته توصيه وشوه، چې له شورش څخه لاس واخلي، خو هغوی ونه منله. وروسته محمد نادرخان مجبور شو چې اقدام وکړي او امنيت يې ټينگ کړ.

په ۱۹۳۲ زېږديز کال کې ملاليوني د حکومت پر ضد بغاوت وکړ او نادرخان يې په چټکۍ سره مخه ونيوله، له بل لوري د امانې دورې يو شمېر پلويانو د نوي حکومت لپاره ستونزې رامنځ ته کولې خو نادر خان د دولتي حاکميت او ټينگښت لپاره شورشونه غلي او مخالف کسان يې له صحنې څخه وويستل.

محمد نادرشاه او صدر اعظم محمد هاشم خان له هر څه نه مخکې دې ته متوجه وو، چې له ديني علماو سره نېکې اړيکې ولري، ځکه هغوی پوهېدل چې له ديني عالمانو سره منفي چلند د ځان د له منځه وړلو حکم لري. نادرشاه يو باکلتوره شخص و، په همدې توگه يې وغوښتل تر څو هغه زيانونه چې په مخکينۍ دوره کې کلتور ته رسېدلي وو، جبيره کړي او په دې برخه کې يې دقدر وړ خدمتونه وکړل. د هغه له کلتوري کارونو څخه يو هم دا دی، چې پخپله به يې د زده کوونکو په سينه مهال لگاوه.

محمدنادر شاه د خپلې پاچاهۍ په ۴ کالوکې وکړاي شول چې هغه بحران چې په ټول افغانستان کې را منځ ته شوی و، پای ته ورسوي او دولتي واک ټينگ او واحد مرکزيت رامنځ ته کړي.

محمد نادرشاه د ۱۹۳۳ کال د نوامبر د مياشتې په ۸ مه زده کوونکو ته د دلکشا په چمن کې

مدالونه ورکول چې د عبدالخالق نومي محصل د تومانچې په ډزو سره ووژل شو. چې په همدې توگه د هغه څلور کلنه دوره پای ته ورسېده.

په ټولگي کې فعالیت:

زده کوونکي دې پر دوو ډلو وویشل شي، لومړۍ ډله دې د نادرشاه د شخصیت او د هغه د قدرت ته د رسېدو پر لاملونو او دویمه ډله دې د هغه د کارنامو په برخه کې پخپلو کې بحث وکړي.

پوښتنې:

- ۱- کله چې محمد نادرشاه واک ته ورسېد، له کومو ننگوونو سره مخ و؟
- ۲- د نادر شاه د سلطنت مهمې کړنې بیان کړې؟
- ۳- محمد نادر شاه له څو کالو پاچاهۍ وروسته او په څه ډول ووژل شو؟

له ټولگي څخه د باندې فعالیت:

زده کوونکي دې په دولتي چارو کې، د محمد نادر شاه د سیاست او پالیسۍ په اړه د ښوونکو او منابعو په مرسته، یو مطلب ولیکي او په ټولگي کې دې ووايي.

د اصولنامې ترتیب او تدوین



سردار محمد هاشم خان

د اصولنامو ضرورت د هغوی
ترتیب او تدوین، اقتصادي کړکېچونو
او د هغه له منځه وړل هغه مطالب
دی چې په دې لوست کې به ورسره
آشنا شئ.

کله چې محمد نادرشاه د هېواد واک یې په لاس کې واخیست، نو هېواد بحراني او داسې حالت درلود چې قانون په کې نافذ نه و، هماغه و، چې د هېواد د قانونیت په فکر کې شو. محمد نادرشاه په دې پوهېده چې تر هغه چې یو هېواد د قانون پر بنسټ ولاړ نه وي، هغه دولت نه یوازې دا چې پایښت نه لري، بلکې د هېواد شتون له خطر سره مخامخ کېږي. هغه دا درک کړې وه، چې د امانې دولت له حساسیت سره مخامخ و او په همدې توګه منظم پلانونه مطرح شوي وؤ تر څو د محمد نادر خان دولت له ریښې څخه راوباسي بهرنیو لاسونو او داخلي اجیرانو کار کاوه، تر څو چې بحران رامنځ ته کړي. نادرخان په هوبنیاری سره هماغه قوانین چې د امان الله خان په دوره کې د نظامنامې په نامه یادېدل، په لږ تفسیر سره د اصولنامې په نامه نافذ کړل. محمد نادرشاه د یوه با صلاحیته هئیت په واسطه اصولنامه (اساسي قانون) تدوین کړ. دا هماغه اساسي نظامنامه

وه، چې د قوانينو د مور حيثيت يې درلود. په اساسي اصولنامه کې د شاه د حقوقو فصل تعديل او د امان الله خان د نامه پر ځای د نادرخان نوم راوړل شو.

د دولتي شورا پر ځای ملي شورا او دا عيانو مجلس په اصولنامه کې داخل شو. همدارنگه اصولنامه يې د ملي شورا انتخابات ترتيب او دا دواړه د لويې جرگې غونډې ته د ۱۳۰۹ هـ کال د سنبلې په ۲۸ مه وړاندې او تصويب شول. د همدې قانون پر بنسټ د ملي شورا انتخابات په ۱۳۱۰ لمریز کال د چنگاښ په ۱۴ مه په سلام خانه کې د پاچا له خوا افتتاح شو او هېواد يو قانوني پړاو ته داخل شو. دا اساسي اصولنامه تر ۱۳۴۳ لمریز کاله پورې نافذه وه او له هغې سره په مطابقت ډېرې اصولنامه يې جوړې او تطبيق شوې. د قوانينو تطبيق د صدراعظمانو او وزيرانو په لاس کې وي. محمد هاشم خان چې ۱۸ کاله د افغانستان صدراعظم و، د شوراگانو په جوړښت کې يې ډيره ونډه درلوده. عبدالاحد ميار وردگ له ۱۹۳۲ ز څخه تر ۱۹۴۶ ز کاله پورې چې د محمد هاشم خان د ماموريت وروستی کال و، په پر له پسې توگه د شورا رئيس و ځکه چې دا د صدراعظم د باور وړ سړی و او د ښې پوهې په درلودو سره يې شورا ښه اداره کوله.

له هغه ځايه چې نادر شاه د ديني عالمانو سره د نیکو اړیکو غوښتونکی و، نو غوښتل يې چې د ديني عالمانو موقف ته عزت وکړي. په دې توگه يې امر وکړ چې د ټولو اصولنامو په تدوين کې له علماو څخه مشوره واخيستل شي، تر څو قوانين له شريعت سره سم تدوين شي. په دې برخه کې له هغوی سره له مخکې مشوره کېده.

د ديني چارو د لارښه پرمخ بيولو لپاره يې د (جمعيت العلماء) مجلس جوړ کړ. له شاهي خزاني څخه ديني علماو ته يو شمير امتيازات ورکول کيدل. ورپسې يې په کابل کې عربي دارالعلوم جوړ کړ، چې تجربه لرونکي ملايان يې د مدرسينو په توگه په کې مقرر کړل او سردار عبدالرحمن خان

بي د رئيس په توگه ورته توظيف كړي.

خرنگه چې محمد نادرخان په يوه ډېر اساس وخت كې د افغانستان چارې په لاس كې واخيستې، ۱۹۲۹ ز او ۱۹۳۰ز كلونه د اقتصادي بحران كلونه وو، او ټول لوی شرکتونه په اروپا، آسيا او حتی امریکا کې له ركود سره مخامخ شول، يوه لويه بېوزلي په نړۍ كې خپره شوه. دا وضع چې د نړېوالې جگړې له پايې څخه را پيدا شوې وه، په هر لور كې يې تباهي خپره كړه او افغانستان هم په غير مستقيمه توگه له دې بحران څخه بې برخې پاتې نه شو. سر بېره پر دې يو بل آفت (كورنۍ جگړه وه چې د افغانستان اقتصاد يې ځپلی وه او د كابل خزانه تالا شوي وه، محمد نادرشاه غوښتل چې په اقتصادي برخه كې يو قانوني سيستم پلي كړي، چې د هغې په اساس يو شمېر خبير او پوه خلك چې كافي او مسلکي تجربې ولري، په دولت كې ونډه واخلي، د كابل، مزارشريف، هرات او كندهار لوي لارې جوړې كړې ځينو شركتونو ته د فعاليت اجازه ورکړل شوه.

پانگوالو پر دولت اعتماد وكړ، په همدې توگه راکد شوې پيسې يې راويستې او په كار ولويدې، چې په دې كار كې د عبدالمجيد زابلي دنده د يادولو وړ ده چې، په همدې توگه يې د محمد ظاهر شاه په دوره كې زياتره د سوداگرۍ او اقتصاد د وزير په توگه دنده سرته رسولې وه. همدارنگه يې د هېواد په صنعتي كېدو كې فعال او مهم نقش درلود، نوموړي ډېرې فابريكې جوړې كړې او د افغانستان لپاره يې ډير خدمتونه تر سره كړي دي. د محمد نادرخان او محمد هاشم خان په ډېرې پاملرنې سره د هېواد ډېرې ويجاړي ترميم او د هېواد اقتصاد پراختيا وكړه.

په ټولگي کې فعاليت:

زده کوونکي دې پر دوو ډلو ووېشل شي. لومړنۍ ډله دې د اصولنامې پر تدوين او دويمه ډله دې د محمد نادر خان پراقتصادي پروگرامونو خبرې وکړي.

پوښتنې:

- ۱- د محمدنادر شاه د وخت اصولنامه په لنډه توگه توضیح کړئ؟
- ۲- د محمد نادر شاه اړیکې له ديني عالمانو سره څه ډول وې، شرح یې کړئ.
- ۳- محمد نادر شاه په اقتصادي برخه کې کوم کارونه وکړل، په لنډه توگه یې معرفي کړئ؟

له ټولگي څخه د باندې فعاليت:

زده کوونکي دې د اصولنامې او د محمدنادر شاه د دورې د قوانينو په برخه کې له مشرانو او پوهانو څخه پوښتنې وکړي او یو مطلب دې ترتيب او په ټولگي کې دې ووايي.

د محمد ظاهر شاه سلطنت او دويمه نړيواله جگړه



شهزاده محمد ظاهر څنگه واک ته ورسيد، د دويمې نړيوالې جگړې د بحران کلونه او اغيزې يې پر افغانستان باندې، د صدر اعظم محمد هاشم خان ونيوې د دې بحران په له منځه وړلو کې. دا هغه مطالب دي چې ورسره به په دې لوست کې آشنا شئ.

د محمد نادر شاه تر وژلو وروسته کورنۍ شورا جوړه او د اساسي اصولو د (۵) مادې سره سم محمد ظاهر شاه د محمد نادر شاه زوی چې ۱۹ کلن و، پاچاهۍ ته وټاکل شو. د اساسي اصولنامې سره سم ټول ملت يې تابعيت وکړ. نوم يې په خطبه کې ولوستل شو او په نامه يې سکه ووېشل شوه او د شورا د مصلحت له مخې د المتوکل علی الله لقب هم ورکړل شو، چې ۴۰ کاله يې له نامه سره يو ځای و.

دا چې د محمد ظاهر عمر لږ او د کار تجربه يې نه درلوده، نو ټول کارونه يې د مشر تره محمد هاشم خان په غاړه وو. کله چې محمد ظاهر شاه پاچا شو، نو ډېر ژر يې خپل تره محمد هاشم خان پخوانی صدراعظم يو ځل بيا د کابينې مسوول وټاکه او هغه هم خپله کابينه پاچا ته معرفي او په کار يې پيل وکړ.

د محمد ظاهر شاه د پاچاهۍ په لومړيو کلونو کې دويمه نړيواله جگړه پېښه شوه دويمه نړيواله جگړه په ۱۹۳۹ ز کې پيل او په ۱۹۴۵ ز کې پای ته ورسېده. د دې جگړې لمبې چې له اروپا څخه راپورته شوې وې، ډېر ژر اسيا او د نړۍ نورو برخو ته ورسېدې.

د دې جگړې گڼون کونکي (المان، ايټاليا، جاپان او د ختيځې اروپا کوچني هېوادونه) د محور په نامه او (انگلستان، فرانسه، شوروي اتحاد، د امريکا متحده ايالات او يو شمېر اروپايي هېوادونه) د متفقينو په نامه يادېدل، وو.

هغه هېوادونه چې په مستقيمه توگه په دويمه نړيواله جگړه کې ښکيل ول له مالي او ځاني پلوه ډير زيانمن شول او همدا رنگه ناوړه اثرات يې ډير وو. ټول هېوادونه يې متاثره کړل، ددې جگړې په وخت کې روسيه په شمال، ايران په لويديځ او برتانوي هند د افغانستان په سهيل کې زيانمن شول.

محمد ظاهر شاه او د وخت صدر اعظم محمد هاشم خان د يوې جرگې په جوړېدو د يوه فرمان له مخې افغانستان ناپېيلی اعلان کړ.

محمد هاشم خان د ښه تدبير په درلودو سره نه يوازې دا چې افغانستان د جگړې له لمبو او زيانه وژغوره، بلکې له اقتصادي احتمالي ستونزو څخه يې هم وژغوره. د اقتصادي ستونزو سره سره يې ډېر اسعار ذخيره کړل، چې وروسته ترې په پرمختيايي پروژو کې گټه واخيستل شوه.

کله چې جگړه ډېره سخته شوه، د محور ځواکونه د ختيځې اروپا له لارې د روسيې خاورې ته داخل شول. په افغانستان کې يو شمېر الماني او ايټالوي انجينرانو په ځينو پروژو کې کار کاوه، نو شوروي اتحاد او برتانوي هند يې په اړه اندېښنه کوله او افغانستان ته يې يادگېرنې ورکړې، تر څو المانيان او ايټالويان له خپلې خاورې وباسي. افغانستان د دغو وړانديزونو ځينې برخې ومنلې او ياد شوي کارکونکي يې په درنښت له هېواده بهر کړل.

خو د هغه وخت مدبر صدراعظم محمد هاشم خان وتوانېد چې د افغانستان اوضاع نورماله وساتي. د جگړې دروندوالي پر افغانستان هم اغېز درلود او يو شمېر امنيتي ستونزې يې رامنځ ته کړې، چې د هغه وخت له حالاتو، او د محمد هاشم خان له تدبير سره سم دا ستونزې لرې شوې.

ځکه نو ويلای شو، چې د افغانستان د ناپيلتوب پايله دا شوه چې امپريالستي قواو نه شو کولای چې پرې تېری وکړي، چې دا کار د افغانستان د خپلواکۍ په ټينگښت، په منځني او نږدې ختيځ کې د امنيت په پياوړتيا کې مرستندوی ثابت شو.

دويمی نړيوالې جگړې له اقتصادي پلوه هم پر افغانستان منفي اغېزه وکړه. پر شوروي اتحاد د المان يرغلونه او د بحر الکاهل پر سيمې د جاپان د يرغلونو په پايله کې د افغانستان سوداگريزې اړيکې د محور، اروپايي او اسيایي هېوادونو سره چې د جگړې په ساحه کې وې، قطع شوې. د افغانستان او شوروي اتحاد سوداگري ټيټې کچې ته ورسېده او يواځې له هندوستان (برتانوي هند) سره سوداگري دوام درلود. د وارداتي توکو اوشيانو د کمي له امله د خوراكي توکو بېې لوړې شوې، په ځانگړې توگه په (۱۹۳۹-۱۹۴۴ز) کلونو کې بېې له څلورو څخه تر پنځه چنده پورې لوړې شوې. دولتي چارواکو د خوراكي او صنعتي توکو د گرانی د مخنيوي او د بيو د تنظيم لپاره کلک تدبيرونه تر سره کړل.

په ټولګي کې فعالیت:

زده کوونکي دې د دویمې نړیوالې جګړې او د افغانستان د ناپیلتوب د پایلو په اړه، یو له بله سره خبرې وکړي.

پوښتنې:

- ۱- د محمد ظاهر شاه د واک ته د رسیدو د څرنگوالي په اړه معلومات ورکړئ؟
- ۲- په دویمه نړیواله جګړه کې جنګي قوتونه په کوم ترتیب سره وپشل شوي وو؟
- ۳- د وخت صدراعظم محمد هاشم خان د دویمې نړیوالې جګړې په وخت کې د افغانستان د سوکالی- لپاره کومې چارې سر ته ورسولې؟
- ۴- په دویمې نړیوالې جګړې کې د افغانستان ناپیلتوب په سیاسي برخه کې کوم رول ترسره کړای شو؟

له ټولګي څخه د باندې فعالیت:

زده کوونکي دې له خپلو مشرانو څخه د محمد ظاهر شاه د شخصیت په اړه یو مطلب جوړ او په ټولګي کې دې ووايي.

لومړنی پنځه کلن پلان (۱۹۵۶ زېږدیز) ۱۳۳۵ لمريز



سردار محمد داؤد خان

د لومړني پنځه کلن پلان ضرورت،
د سردار محمد داود خان ونډه د دې
پلان په تکميل او پلي کولو کې، دا
هغه مفاهيم دي چې په دې لوست
کې به يې ولولئ.

د اعلیحضرت محمد ظاهر شاه د سلطنت په لومړي وخت کې محمد هاشم خان د صدارت چارې پر غاړه لرلې او د خپلې غوښتنې له مخې يې له دغه مقام څخه استعفا ورکړه. له هغې وروسته يې کشری ورور سپهسالار شاه محمود خان صدارت ته غوره شو. هغه اوه کاله وروسته د ناروغۍ له امله استعفا ورکړه. له دې وروسته د اعلیحضرت محمد ظاهر شاه له خوا يې د تره زوی سردار محمد داود خان د سردار محمد عزيز خان زوی د صدارت مقام ته وټاکل شو.

محمد داود خان غوښتل چې افغانستان د سياسي، اقتصادي او اجتماعي پلوه پر خپلو پښو ولاړ يو هېواد اوسي. او د منظمو اقتصادي پلانونو په جوړولو سره يې د ودې پړاو نه پيل کړل.

هغه په لومړي سر کې کابینه له تعليميافته او پوهو کسانو څخه جوړه کړه. په بهرني سياست کې يې د افغانستان مثبت ناپييلتوب ځان ته غوره کړ، چې بنسټ يې په ملي گټو او د افغانستان د خلکو پر آزاد قضاوت ولاړ وو او دا کار د دې سبب شو، چې د نړۍ هېوادونه دې ته حاضر شول، چې پرته له قيد او شرطه له افغانستان سره مرسته وکړي. دا يو له ډېرو غوره کارونو څخه پدې وخت کې و، ځکه چې د امريکې د متحده ايالاتو او شوروي اتحاد تر منځ سياسي موازنه يې ښه وساتله.

سردار محمد داود خان يو مترقي او هيواد پال شخصيت و. هغه په دې ښه پوهېده چې يو هېواد په کومو وسايلو سره پر ستونزو بريالی کېدای شي. هغه د توليدي او اقتصادي موسسو د پراختيا او پرمختيا په

برخه کې ډېره هڅه کوله. هغه و، چې خپل کارونه يې په يوه چوکاټ کې منظم کړل. لومړنی پنځه کلن پلان يې په ۱۹۵۶ ز کې پيل او په ښه توگه يې سرته ورساوه او دويم پلان يې په ۱۹۶۱ ز کې تر لاس لاندې ونيو. په لومړي اقتصادي پلان کې پرمختيايي بودجه په بنسټيزو کارونو کې ولگول شوه، چې د هغې په وسيله د سرکونو جوړول او د برېښنا د توليد کار ډېر ښه مخکې لاړ. په دې موده کې د کابل - کندهار او سپين بولدک تر منځ سرک، کابل - تورخم - قزل قلعه - د سالنگ تونل - کندهار - هرات او کشک نخود سرکونه اعمار شول.

همدارنگه د برېښنا په برخه کې د نغلو برېښنا د ۶۶ زره، ماهيپر د ۱۰ زره او د دروتې بند د ۱۱ زرو او د مزار شريف برېښنا ۱۰ زره کيلو واټو ته يې ظرفيت لوړ شو. د نفتو او گازو د منابعو استخراج د هېواد په شمال کې پيل شو. د ډبرو سکاره په پوره اندازه توليد شول. د صنايعو په برخه کې د مزار شريف د سرې د فابريکې توليدات په کال کې ۱۰۰ زرو ټنو ته ورسېدل، د غوري سمنټو فابريکه، او د موټرو د ترميم ډېر شمېر دستگانه گانې د هېواد په مختلفو برخو کې جوړې شوې. د دې تر څنگ د کابل د جنگلک فابريکه داسې کمپلېکس شوه، چې نه يواځې وروسته يې لوی ماشينونه ترميمول، بلکې د نصبولو چارې يې هم سرته رسولې. همدارنگه د ننگرهار پروژې ته زياته پاملرنه وشوه تر څو د هغې د توليداتو کچه جگه شي، چې په ټول ژمي کې به يې د هيواد اکثره سيمو ته مېوې او سابه ورکول. د محمد داود خان دويم اقتصادي پلان د وخت د کموالي او د ځينو نورو ستونزو له امله پلي نشو چې وروسته محمد داود خان مستعفي او په دې توگه د هغه د صدارت دوره پای ته ورسیده.

په ټولگي کې فعاليت:

زده کوونکي دې په دوو ډلو ووېشل شي. لومړۍ ډله دې د محمد داود خان پر شخصيت او بهرني سياست او دويمه ډله دې د هغه د پنځه کلن پلان په اړه يو له بله سره خبرې وکړي.

پوښتنې:

- ۱- سردار محمد داودخان څرنگه د صدارت دنده تر لاسه کړه؟
- ۲- د محمد داود خان بهرنی سياست په لنډه توگه معرفي کړئ.
- ۳- په لومړي پنځه کلن پلان کې کوم بنسټيز کارونه تر سره شول، هغه ووياست؟
- ۴- د سردار محمد داود خان دويم پنځه کلن پلان ولې پلي نشو؟

له ټولگي څخه دباندي فعاليت:

زده کوونکي دې د محمد داود خان د شخصيت او پنځه کلن پلان په برخه کې له منابعو، مشرانو او پوهانو څخه معلومات تر لاسه او بيا دې په ټولگي کې وويي.

د ديموکراسۍ لسيزه (۱۳۴۲-۱۳۵۲ لمريز)



داکتر محمد يوسف

آيا پوهيږئ د ديموکراسۍ د لسيزې
اساسي قانون څه پايډلې درلودلې، په
دې متن کې به ورسره آشنا شئ.

د ظاهر شاه د سلطنت وروستي لس کلونه د ديموکراسۍ د لسيزې (اساسي قانون) يا د مشروطي شاهي په نامه يادوي. په افغانستان کې د ديموکراسۍ دوره د سردار محمد داودخان تر استعفا يا د ۱۳۴۳ لمريز کال د اساسي قانون تر انفاذ وروسته پيل او تر لسو کلونو پورې يې دوام وکړ. تر دې دمخه د شاه محمود خان د صدارت په دوره کې هم هېواد ته د ديموکراسۍ زمينې رامنځ ته شوې وې.

په نوي اساسي قانون کې پرېکړه وشوه، چې د شاهي کورنۍ غړي په سياسي گوندونو کې برخه نشي اخستې او لاندې دندې او مسووليتونه تر سره کولای نشي:

۱- د صدارت مقام. ۲- په شورا کې غړيتوب. ۳- په ستره محکمه کې غړيتوب، چې د همدې پرېکړې له امله د ديموکراسۍ په لسيزه کې پنځه صدراعظمان چې د شاهي کورنۍ غړي نه وو

(ډاکټر محمد يوسف، محمد هاشم ميوندوال، نور احمد اعتمادي، ډاکټر عبدالظاهر، محمد موسی شفيق) دندې تر سره کړې. کله چې سردار محمد داود خان د صدارت له مقامه استعفا ورکړه، محمد ظاهر شاه ډاکټر محمد يوسف د صدارت پر مقام مامور کړ، هغه هم ومنله او خپله کابينه يې د ۱۹۶۳ ز کال د مارچ په ۱۳ مه جوړه کړه.

ډاکټر محمد يوسف په المان کې د فزيک په رشته کې زده کړه کړې وه. هغه په يوې منځنۍ کورنۍ پورې اړه درلوده. د ډاکټر محمد يوسف د حکومت غوره او اساسي دنده د اساسي قانون تدوين او د هغه د قانوني مرحلو سر ته رسول وو، چې اعليحضرت محمد ظاهر شاه لويه جرگه راوغوښته، اساسي قانون تدوين او هغه يې تاييد او تصديق کړ. ډاکټر محمد يوسف د درېيم اساسي قانون په تدوين پيل وکړ. د دېموکراسۍ دغه نوی نهضت په افغاني ټولنه کې د ډول ډول غبرگونونو سره مخامخ شو. ډېرو افغانانو، په ځانگړې توگه ځوانانو يې تود هرکلی وکړ، خو د هېواد په لويو ښارونو کې سختې مظاهرې رامنځ ته شوې.

د دېموکراسۍ په لسيزه کې د مطبوعاتو قانون د تقنيني فرمان په وسيله نافذ شو او د دې قانون پر بنسټ په کابل کې دېرش جريدې نشر شوې، چې د بېلگې په توگه مشهورې ورځپاڼې او جريدې يې په لاندې ډول وي:

افغان، مساوات، روزگار، افغان ملت، ملت، کاروان ورځپاڼه، خلق، پرچم، شعله جاوېد، گهيځ، ترجمان، مردم او داسې نور...

په دې دوره کې د احزابو قانون د اساسي قانون په شورا کې پاس او د توشيح لپاره د شاه حضور ته واستول شو، خو شاه دا قانون وځنډاوه او د خپلې پاچاهۍ تر پايه يې توشيح نه کړ، خو له دې

سره هم روشنفکرانو په ښکاره ډول خپل سیاسي فعالیتونه پیل کړل او هر سیاسي جریان د ځان لپاره یو نشراتي ارگان درلود، چې خپلې اعلاميې به یې په کې خپرولې. دغو ډلو د دیموکراسي په لسیزه کې د خپلو فکري کړنلارو له امله په ښې او کینو گروپو وېشل شوي وو، چې عبارت وو، له:

۱- د خلق دېموکراتیک گوند، چې وروسته په دوو ډلو، خلق او پرچم ووېشل شول.

۲- اسلامي نهضت یا د مسلمان ځوانانو جریان.

۳- د شعله جاوېد گوند.

۴- مترقي دېموکرات گوند.

۵- د افغان ملت گوند.

۶- د ستم ملي گوند.

۷- د اتحاد ملي گوند.

همدارنگه نورې لویې او وړې ډلې هم وې، چې په سیاسي فعالیتونو بوختې وې. په عمومي توگه د دېموکراسۍ په لسیزه کې سیاسي ډلو د دېموکراسۍ له نامه څخه په گټې اخیستنې سره په سیاسي فعالیتونو لاس پوري کړ.

په فرهنگي او عمراني برخو کې هم کار وشو. د اساسي قانون په لسیزه کې چې پنځه صدراعظمانو دنده تر سره کړه، په ملکي او نظامي برخو کې تر یوې کچې کار وشو. د دغو فعالیتونو ځینې بنسټونه، چې د داود خان د صدارت په وخت کې اېښودل شوي وو، د دېموکراسۍ په لسیزه کې پای ته ورسېدل.

د دېموکراسۍ (اساسي قانون) په لسیزه کې د قواو تفکیک هم رامنځ ته شو او دولت پر درېو

قواوو (اجرایه، مقننه او قضایه) ووېشل شو او د شورا د دولسمې او دیارلسمې دورې لپاره په هېواد کې آزادي ټاکنې وشوې، چې د افغانستان خلکو خپل استازي شورا ته واستول. په دې دوره کې پنځو حکومتونو له اولسي جرگې څخه د باور رایه واخیسته.

په ټولګي کې فعالیت:

زده کوونکي دې په دوو ډلو ووېشل شي، لومړنۍ ډله دې د دېموکراسۍ د لسیزې د احزابو د قانون په اړه او دویمه ډله دې د دېموکراسۍ په لسیزه کې د قواوو د تفکیک په برخه کې یو له بله سره خبرې وکړي.

پوښتني:

- ۱- د دېموکراسۍ لسیزه په افغانستان کې په کوم ډول منځ ته راغله؟
- ۲- کومو صدراعزمانو د دېموکراسۍ په لسیزه کې دندې تر سره کړې؟
- ۳- د دېموکراسۍ په لسیزه کې کومې ورځپاڼې او جريدې خپرې شوې، نومونه یې وویاست؟
- ۴- د دېموکراسۍ په لسیزه کې دولت پر کومو قواوو ووېشل شو؟

له ټولګي څخه دباندي فعالیت:

زده کوونکي دې د هغو کارونو او برنامو په هکله چې د دېموکراسۍ په لسیزه کې تر سره شوي دي یو مطلب جوړ او خپلو نورو ټولګیوالو ته دې وویي.

په جمهوریت باندې د سلطنتي رژیم د بدلیدو لاملونه



جمهور ریس محمد داود خان د کابینې له غړو سره

ولي سلطنت((مشروطه شاهي)) په جمهوریت بدله شوه، کومو شخصیتونو پکې لویه ونډه درلوده، له دې سره به آشنا شی.

مشروطه شاهي رژیم په ۱۳۵۲ هـ. ش کال د چنگاښ په ۲۶ نیټه د یوې سپني کودتا په ترڅ کې د سردار محمد داؤد خان تر مشر لاندې نسکور او پر ځای جمهوري نظام اعلان شو. سردار محمد داود خان چې په خپله خوښه د صدارت مقام پرېښود، غوښتل یې چې خپلې شخصي او ملي موخې په خپلواکه توګه پر مخ یوسي هیله یې درلوده، چې په سیاست کې بیا برخه واخلي او د هېواد په سیاسي او اداري برخیک کې اغېزمنه ونډه ولري. د ډاکټر محمد یوسف د صدارت په دوره کې د ۱۳۴۳ لمریز کال د اساسي قانون انفاذ د مشروطه شاهي نظام اساسات رامنځ ته کړل، نو دغې موخې محمد ظاهر شاه ته دا انگېرته ورکړه، چې محمد داود باید د صدارت له مقامه لرې او سیاسي ډګر ته یې بیا راتګ د تل لپاره ناشونی شي. د همدې اساسي قانون په یوې مادې کې لیکل شوي و، چې د شاهي کورنۍ غړي په سیاسي ګوندونو کې غړیتوب نه شي اخیستی. پورتنی محدودیت چې نېغ په نېغه محمد داود خان ته متوجه و، وروسته یې د هغه د ټولو سیاسي هلو ځلو لارې بندې کړې. له بل لوري وروستني حکومتونه چې یو په بل پسې ناکامېدل، د هېواد د اقتصادي او ټولنیز پرمختګ په برخه کې یې د خلکو باور له لاسه ورکاوه. له دې امله د شاهي نظام له اداري څخه د خلکو ناهیلې

او کرکه ورځ په ورځ ډېر بدله.

محمد داود خان دا پرېکړه کړې وه په هر ډول چې امکان ولري د هيواد په سياسي جوړښت کې بدلون راوړي، تر څو له يوې خوا د بحران خطر له منځه يوسي او له بل پلوه د خلکو غوښتنې د افغانستان د اقتصادي او ټولنيز پرمختگ په اړوند پوره کړي. له دې امله محمد داود خان يو ځل بيا په سياسي فعاليت لاس پورې او له شخصيتونو، سياسي گوندونو او د هېواد د مختلفو ډلو سره يې اړيکې ټينگې کړې. محمد داود خپل پلان داسې جوړ کړ چې د خپلو پلويانو د جلب و جذب دايره پراخه کړي او د سياسي قدرت د لاس ته راوړنې اصلي کيلي، چې پوځ و، ملاتړ يې تر لاسه کړي. نو په دې وخت کې چې سلطنتي نظام خپل محبوبيت په ټولنه کې تر يو حده پورې له لاسه ورکړي و خلک دې ته حاضر وو، چې د ټولني په سياسي جوړښت کې يو ژور بدلون ومني او هغوی ورته هرکلی وويي. محمد داود او ملگرو يې وکړای شول، چې له همدې حالت څخه په گټې اخستني سره د خپل نفوذ حلقه په پوځ کې جوړه او د پوځي کودتا لپاره زمينه برابره کړي.

په دې وخت کې محمد ظاهر شاه د سترگې د علاج لپاره اروپا ته تللی و. دکودتا مقدمات له مخکې جوړ شوي و. نو په دې توگه د ۱۳۵۲ لمريز کال د چنگاښ په ۲۶ مه د محمد داود په مشرۍ او د پوځ د افسرانو په مرسته د شاهي نظام په ړنگولو لومړنی جمهوريت برياليتوب ته ورسېد او د هېواد د تاريخ نوی څپرکی پرانيستل شو.

په ټولگي کې فعاليت:

زده کوونکي دې په دوو ډلو ووېشل شي، لومړنۍ ډله دې له سلطنته څخه په جمهوريت د بدلېدلو پر لاملونو او دويمه ډله دې د شاهي او جمهوري نظام تر منځ د توپير په هکله يو له بله سره خبرې وکړي.

پوښتنې:

- ۱- د ۱۳۵۲ کال د چنگاښ پر ۲۶ مه کومه پېښه رامنځ ته شوه؟
- ۲- هغه کوم لاملونه وو، چې سردار محمد داود يې دې ته اړ کړ، چې کودتاه وکړي؟
- ۳- سردار محمد داود خان د کودتا پلان څنگه طرح کړ؟

له ټولگي څخه دباندي فعاليت:

زده کوونکي دې د محمد داود خان د کودتا په اړه چې په ۱۳۵۲ لمريز کال کې رامنځ ته شوه، د پوهانو او منابعو په مرسته يو مطلب جوړ او په ټولگي کې دې وويي.

د ۱۳۵۲ لمريز کال د چنگاښ د ۲۶ مې کودتاه

په تير لوست کې د کودتاه دلاملونو سره آشنا شوي، په دې لوست کې به د کودتا د سرته رسيدونکو، د نوي دولت دسياست او د کودتا پايلو سره پيژندگلوي تر لاسه کړي.

سردار محمد داؤد خان چې کله د صدارت له مقام څخه استعفاء وکړه، او لس کاله يې په گوبنه والي کې تير کړل، د خپل صدارت په موده کې يې د هيواد د پرمختگ لپاره ډيرې هڅې کړې وې. د خپلې لس کلنې گوبنه والي په موده کې يې هم علاقه درلوده چې هيواد د پرمختللو هيوادونو په کتار کې ودروي. همدا وه چې د ۱۹۷۳ز کال د جولای په ۱۷مه چې د ۱۳۵۲ لمريز کال د چنگاښ له ۲۶ مې سره برابره وه، کودتا وکړه، چې په دې توگه افغانستان کې شاهي نظام ملغا او جمهوريت اعلان شو. د چنگاښ د ۲۶ مې کودتاه د ۱۹۶۳ز کال د اساسي قانون لسيزې ته د پای ټکي کيښود. که څه هم هغو پنځو حکومتونو د ديموکراسۍ دعوه کوله، خو په حقيقت کې پرې انارشيسټي خصلت غالب و. د داود خان کودتاه دې گڼ وډيو ته خاتمه ورکړه او پر ځای يې سردار محمد داوود خان د يوه ملي رهبر په توگه راڅرگند شو.

د شخصيت له پلوه هغه ډير پاک، د اخلاقي سجايو خاوند او پر هيواد مين انسان و. د کودتاه تر پايلې وروسته يې خپله تاريخي بيانیه (خلکو ته خطاب) په نامه اعلان کړه چې د نوي دولت کړنلاره په کې وه.

داؤد خان افغانستان د گاونډيو هيوادونو سره د دوستۍ ليوال، د غير منسلک هيوادونو غړی وياله او د ملگرو ملتونو ټولني له منشور څخه يې خپل ملاتړ اعلان کړ، يوازې د پښتونستان مسئله يې له پاکستان سره د اختلاف د ټکي په توگه ياده کړه او د سولې له لارې يې د هغې د حل غوښتنه وکړه. د نوي دولت د کړنلارې څخه د هيواد خلکو په ولايتونو او مرکز کې تود هر کلي وکړ. محمدظاهر شاه چې د ايتاليا د ناپل په ښار کې په استراحت بوخت و، په کابل کې د خپلې پاچاهۍ د له منځه تللو څخه خبر شو. سمدستي روم ته لاړ او خپله استعفا يې د افغانستان د سفارت له لارې د افغانستان د جمهوريت د مؤسس په نامه کابل ته را وليږله. د استعفا نامې په رسيدلو سره چې د شاهي کورنۍ غړي بنديان وو له بنده آزاد او ايتالېي ته ولاړل.

يوه ورځ وروسته د نوي نظام د مرکزي کميټې لومړۍ جلسه جوړه شوه. مرکزي کميټې محمد داود خان د

دولت د جمهور رئیس، صدراعظم د بهرنیو چارو او د دفاع د وزیر په توګه وټاکه او نوموړي نوې کابینه معرفي کړه. د محمد داود خان د فرمان په اساس د ۱۳۴۳ لمریز کال اساسي قانون لغو شو او د نوي اساسي قانون د تصویب لپاره لویه جرګه چې ۳۴۹ کسه غړي یې درلودل د عزیزالله واصفي په مشرۍ راوغوښتل شوه او د ۱۹۷۷ز کال د مارچ په ۱۴مه نوي اساسي قانون تدوین او د محمد داود خان له خوا توشیح او نافذ شو. په ټولنیزه او اقتصادي برخه کې هم یولړ اقدامات وشول، چې پر بنسټ یې د ځمکو اصلاحاتو ته پاملرنه وشوه، د ځمکې د اراضۍ قانون ((مترقي مالیات)) تصویب شو او له هغې سره سم د مالکانو اضافي ځمکې هغه بزرګرانو ته چې لږ یا هیڅ ځمکه یې نه درلوده ورکړل شوه. د دولت له خوا د جزا او مدني قانون تصویب شو. ملي سرود منځ ته راغی، د بیرغ په نښان کې هم بدلونونه راغلل. د افغانستان د جمهوري دولت له ډیرو مهمو کارونو څخه یو هم د اووه کلن اقتصادي پلان جوړول و. دا پلان په ۱۹۷۶ز کې پیل او په ۱۹۸۳ز کې باید پای ته رسیدلي وای. د جمهوریت په موده کې په ټول هیواد کې د سرکونو د څارنې او ترمیم کار پیل شو. د اوسپنې پټلې له هراته د کندهار تر سپین بولدک، د لوګر د عینکو د مسو د کان او د حاجي ګګ د سروې کار تر لاسه لاندې ونيول شو. د محمد داود خان پلانونه او پروګرامونه ډیر زیات پراخ بنسټه وو، چې ټول یې عملي نه شول، او د ۱۳۵۷ لمریز کال د غويي پر اوومه د یوې پوځي کودتاه په وسیله د محمد داود خان جمهوري نظام ړنګ شو.

په ټولګي کې فعالیت:

زده کوونکي دې پر دوو ډلو وویشل شي. لومړنۍ ډله دې د محمد داود خان د شخصیت په اړه او دویمه ډله دې د هغه د اقتصادي پلانونو په برخه کې په خپلو کې خبرې وکړي.

پوښتنې:

۱. محمد داود خان په کوم کال کې کودتاه وکړه؟
۲. کومو خلکو د محمد داود خان په کودتاه کې زیاته ونډه درلوده؟
۳. د ۱۳۴۳ لمریز کال اساسي قانون په برخه کې کوم اقدامات وشول؟ په لنډه توګه یې ووايي.
۴. په اوه کلن اقتصادي پلان کې کوم کارونه تر سره شول؟

له ټولګي څخه دباندې فعالیت:

زده کوونکي دې د جمهوریت د دورې د څرنګوالي په اړه مطلب جوړ او په ټولګي کې دې ووايي.

د دویم څپرکي ارزونه

د نړۍ د شلمې پېړۍ ټولنيز، سياسي او اقتصادي حالت د رنسانس د دورې د ۱۵ مې پېړۍ د دویمې نيمايي څخه تر ۱۸ مې زېږديز پېړۍ پورې د مستقيمو اندونو او نظريو، د فرانسې د لوی انقلاب د بنسټيزو اغيزو او د ۱۹ مې پېړۍ د يوشمير فيلسوفانو د افکارو او نظريو محصول گڼل کيږي. د دغو ټولو سيستمونو او سياسي مکتبونو لوړوالی په دې تاريخي مرحله کې داسې انگازې رامنځ ته کړې چې بشريت يې په تيرو دورونو کې ډيره لږه بيلگه ليدلې وه. او دا ځکه چې د اقتصادي گټو او د مخالفو لوريو اختلاف د خپلو تضادونو تر ټولو لوړې کچې ته ورسيد او په نړۍ کې ډيرو لويو وړانونکو پېښو ته لاره هواره کړه.

په همدغې دورې کې د دوو نړيوالو جگړو په لړ کې نړۍ په دوو دنمنو قطبونو (ختيځ او لويديځ) ووېشل شوه. د امريکا متحده ايالاتو په نړيواله برخه کې د بریتانيا ځای ونيو. چين د خپل مستقل سياسي خط په لرلو سره د نړۍ د دريم ځواک په توگه څرگند شو. اتومي، بيولوژيکي او کيمياوي وسلې د نړيوالې سيالۍ د پرمخ وړلو وسيله شوه، اقتصادي سيالۍ خپل وروستی پور ته ورسيدې او سرې جگړې چټک دوام پيدا کړ.

که څه هم د شلمې پېړۍ نړۍ ډيره متشنجه او بې ثباته وه، خو پرله پسې سياليو د انسان د ژوندانه په څرنگوالي کې ستر نقش ولوباوه او د پرمختلنې سبب شو. خو دغو پرمختگونو ټولنيزه جنبه نه درلوده او د بشريت لويه برخه په ځانگړې توگه د افريقا او آسيا په لويو وچو کې له دې اسانتياو بې برخې پاتې شول. په دغو ټولنو کې يو هم افغانستان و، چې تر ټولو وروسته او د نوي تمدن له امکاناتو او وسايلو څخه بې برخې پاتې شو.

د افغانستان د وروسته پاتې والي لوی لامل دا و چې په شلمه پېړۍ کې دا هيواد د سيمې د هيوادو د ستراتيژيو د تقاطع ټکی شو او د نړيوالو سياليو په پايله کې يې ډير زيان وليد.

درېيم څپرکي

د افغانستان گاونډي هېوادونه

د درېيم څپرکي موخي

- ۱- د پاکستان د معاصر تاريخ او پېښو سره پيژندگلوي.
- ۲- د ايران د معاصر تاريخ او پېښو سره پيژندگلوي.
- ۳- د چين د معاصر تاريخ او پېښو سره پيژندگلوي.
- ۴- د تاجکستان د معاصر تاريخ او پېښو سره پيژندگلوي.
- ۵- د ازبکستان د معاصر تاريخ او پېښو سره پيژندگلوي.
- ۶- د ترکمنستان د معاصر تاريخ او پېښو سره پيژندگلوي.
- ۷- د نقشو او اطلسونو څخه د گټه پورته کولو مهارت.

د پاکستان اسلامي جمهوریت



د نهم ټولگی په تاریخ کې تاسې د پاکستان د موقعیت، نفوس او کلتوري ارزښتونو په اړه بلد شوی. په دې درس کې تاسې ته د هند د نیمې وچې د خپلواکۍ، له هند څخه د پاکستان او له پاکستان څخه د بنگله دېش د بیلتون په هکله معلومات وړاندې کېږي.

د پاکستان تاریخ د هغه د جوړښت څخه وړاندې قسماً د افغانستان اوبا د هند د شبي قارې په تاریخ مطالعه کیدای شي. اسلام د اوومي میلادي پېړۍ په لومړیو کې د هند نیمې وچې ته ورسېد. پوځیان او مسلمان مهاجرین چې له لوېدیځ څخه راغلي وو، د سند د سیند او پنجاب په سیمه کې چې د پاکستان د ځمکې لویه برخه جوړوي، میشت شول. څو پېړۍ مخکې د هند په نیمه لویه وچه کې مسلمانان د دوه لویو ټولنو په توګه د هند په ختیځ او لوېدیځ څنډو کې رامنځ ته شول د هند د بومی خلقو لیوالتیا د اسلام د مقدس دین سره د مسلمانانو په شمیر کې زیاتوالی راوست.

د بریتانیا د واکمنۍ پر وخت د هند د نیمې وچې په ډېرو برخو کې د مسلمانانو شمېر زیات وو، سره له دې هم هندوانو په هغو ځایونو کې چې د مسلمانانو شمېر په کې ډېر هم و، په دولتي چارو کې پر هغوي غلبه درلوده. ځکه نو مسلمانانو ددې لپاره چې ښه ژوند ولري، او داسې هیواد چې دوې خپل وګټي، په هغه کې خپل مشران ټاکلي و شي او خپل اسلامي کلتور ته وده ورکړي مینه درلوده.

د هند د نیمې لویې وچې او پاکستان له مهمو تاریخي پېښو څخه یوه هم د مسلمانانو راتګ و، له آشوکا وروسته سیاسي یووالی تر ډېره وخته پاتې نه شو. او په منځنیو پېړیو کې د کوچنیو پاچاهانو په لاس سره وپشلي و.



محمد علی جناح

کله چې د بودا دین مخ پر زوال شو، د هند سیال پاچاهان یو له بل سره په جگړې اخته شول. او دې کار مسلمانانو ته چې د اسلام د بیرغ ورونکي وو، مناسب فرصت په لاس ورکړ. د هند نیمه لویه وچه د مغلو پر وخت د مسلمانانو تر واکمنۍ لاندې متحده شوه، خو ډېرو هندو شاهانو د مسلمانانو د واکمنۍ پر وړاندې مخالفت وکړ او د هغوی پر وړاندې یې مبارزه پیل کړه. د غزنویانو، غوریانو اسلامي سلسلو د هند پر نیمې لویې وچې واکمنۍ وکړه او د سختو مخالفتونو سره سره دغه نوې اسلامي ټولنې د هندوانو د پخوانۍ ټولنې ترڅنګ کرار کرار ساه اخیسته. د نوموړې ټولنې پادشاهانو به خپل پوځیان هڅول چې له هندو بنځو سره ودونه وکړي. د هندوانو د ټیټې پورې ډېر کسان د اسلام د جاذبې او نیاو له امله مسلمانان شول.

په ۱۸۸۵م کال کې هندوانو ددې لپاره چې د یوه بومي پارلمان د جوړولو بنسټ کېږدي، د هند ملي کنگره یې جوړه کړه. یو شمېر مسلمانان له کنگرې سره یو ځای شول، خو لږ وروسته څرګنده شوه، چې مسلمانان په کې لږ دي او بنیایي گټې یې په پام کې ونه نیول شي. په ۱۹۰۶ زیږدیز کال کې مسلمانان له کنگرې څخه جلا شول او خلکو ته یې ددې بلنه ورکړه چې په جلا ټولټاکنو کې مسلمانان خپل استازي وټاکي. په همدې ترڅ کې یې د هند د ټولو مسلمانانو انجمن (مسلم لیگ) د هندوانو د کنگرې د رقیب په توګه تاسیس کړ. د ۱۹۴۵ز کال تر ټولټاکنو وروسته د مسلمانانو د یوه ملي دولت غوښتنه لاپیاوړې شوه، که چېرته تجزیه منځ ته راغلې نه وای، جگړه پیلېده، خو په پایله کې دا دواړه پېښ شول.

په ۱۹۳۸ز کال کې جناح د مسلم لیگ د پیاوړتیا لپاره د (دوو ملتونو) نظریه وړاندې کړه او د یوه جلا اسلامي هېواد د جوړولو غوښتنه یې وکړه، چې په ۱۹۴۰ز کال کې مسلم لیگ د یوه پرېکړه لیک په ترڅ کې د پاکستان د جوړولو غوښتونکی شو.

په ۱۹۴۶م کې کنگرې او هم مسلم لیگ د بریتانېي د فدرالي حکومت د جوړولو طرح رد کړه او کنگره هم د ۱۹۴۷ز کال پورې د تجزیې منلو ته تیاره شوې وه او یوازې د سرحدونو ټاکل پاتې وو. د ۱۹۴۷ز کال د اګست په ۱۴ مه پاکستان جوړ شو. تر ټولو لوی د اسلامي او ملي وحدت آزموینه هغه وخت را ورسېده، چې کله بریتانیا دا ومنله، چې د هند نیمه لویه وچه دې د هند او پاکستان په هېوادونو تجزیه کړي، یوازې هغو سیمو ته چې ډېر مسلمانان په کې اوسېدل دا اجازه ورکړل شوه چې له پاکستان سره دې یو ځای شي، خو بیا هم د کشمیر ډېره میشتې مسلمانې سیمې پر سر خبرې او لانجې روانې وې. د هند د نیمې لویې وچې تر تجزیې وروسته هندوان هند ته وتښتېدل او مسلمانانو هندي سیمې پرېښودې، په لکونو انسانان په فرقه ییزو نښتو کې ووژل شول. لږ وخت وروسته دواړه ملتونه د کشمیر پر سر په

جگړه اخته شول، هند کشمیر په دې بانه چې حاکم یې هندو دی، نیولی و، خو د مسلمانانو په دې دلیل، چې دېری او سپدونکې یې مسلمانان دي، باید کشمیر د پاکستان یوه برخه وي. د پاکستان اصلي ستونزه د ملي هويت جوړونه د سياسي پولو ټاکل د واقعیت پر بنسټ او باثباته او د منلو وړ رژیم د خلکو لپاره د توکمي، ژبني، عقیدتي او مذهبي توپیر په لرو سره ؤ.



خان عبدالغفار افغانستان ته په سفر کې

د یوه مستقل هېواد په توگه د پاکستان په منځ ته راتگ کې ځینو رهبرانو لکه فیلسوف او شاعر اقبال لاهوري، حقوقپوه محمد علي جناح ستر رول لوبولي دي. خان عبدالغفار خان د پښتونخوا د سترو او ملی خيرو څخه دي چې د انگلیس د استعمار او استبداد په وړاندې پاڅون وکړ او د خپل ژوند دیري شیبې یې په دې لار کې تیري کړي دي. کله چې مهتمگاندي په ۱۹۳۸ز کال کې د پښتونخوا څخه لیدنه کوله، نو له نږدې څخه یې پاچا خان، د هغه مبارزې، او د خلکو اخلاص ولید نو هغه ته یې داسې وویل: «زما دعا داده، چې پښتانه نه یوازې دا چې هندوستان خپلواک کړي، بلکې د همدې خپلواکۍ په برکت ټولې نړۍ ته د نه تاوتریخوالي اصول وروبیژني».

د پاکستان تر خپلواکۍ وروسته د اسلام د رول پر سر یو شمیر قانوني مصالحې وشي. د ۱۹۵۶ز کال اساسي قانون پاکستان یو اسلامي هېواد اعلان کړ او هم یې پارلماني قوانین د اسلامي تحقیقاتو د انستیتیوت (Islamic Research Institute) د بیا کتنې تابع کړل. په ۱۹۵۸ز کال کې دا قانون منسوخ شو او د پاکستان جمهوري د اعلان سره هڅه وشوه، د اسلامي رهبري ځواکمنتیا محاره کړي د هڅو په پایله کې په ۱۹۶۳ز کال کې بیا د ۱۹۵۶ز کال اسلامي شرایط څه نا څه اعاده شول.

د بنگله دېش جلاوالی:

پاکستان ددې فکر پر بنسټ جوړ شو، چې د هند مسلمانان داسې یو ملت جوړ کړي، چې د هېواد په لرلو سره ځانگړي سیمې او قلمرو ولري. پاکستان د سند، بلوچستان پنجاب او د پښتونخوا له ایالتونو څخه ملت نه جوړاوه او د دوی تر منځ ژور قومي او ژبني توپيرونه موجود وو. د پاکستان بنسټ اېښودونکو ددې نوي هېواد لپاره د لویدیځ او ختیځ پاکستان د وحدت لپاره د اسلام دین اصلي عامل گاڼه. ژبنيو توپيرونو، ټولنیزو ځانگړتیاو، فرهنگي میراث او اقتصادي شرایطو مسئلې رامنځ ته کړې. ددغه هېواد دوو لویو ډلو تر اتلس کلونو پورې هڅه وکړه، چې یو ځای ژوند سره وکړي او گټور اتحاد رامنځ ته کړي. خو همدې موخې ته ونه رسېدل.

د لویدیځ او ختیځ پاکستان فرقه ییزه اختلافات او سیالی د دولت د کمزورولو اصلي سرچینه وه، چې د ژبنيو اختلاف، په ځانگړې توگه په لویدیځ کې او په ختیځ کې لږه صنعتي پرمختیا هغه څه وو، چې د اختلافاتو لړۍ یې راخپړې کړې. په ختیځ پاکستان کې یو بل سياسي سیال را پیدا شو. د ۱۹۶۸ز کال

په دوبي کې مجيب الرحمن د عوامي ليگ (خلک گوند) مشر د ۳۵ بنگاليانو په گډون له پاکستان څخه د جلاوالي مسؤول وگڼل شو. دغه اختلاف دې ته ورسېد چې په ۱۹۷۱ز کال کې د ختيځ او لوېديځ پاکستان ترمنځ کورنۍ جگړه پيل شوه. تر يوه خونړۍ جگړې وروسته، ختيځې برخې له مرکزي دولت سره خپلې اړيکې پرې کړې او د بنگله دېش په نامه يو جلا هېواد رامنځ ته شو.

په ټولگي کې فعاليت:



زده کوونکي دې پر درېو بېلابېلو ډلو ووېشل شي، لومړنۍ ډله د هند په نيمه وچه کې د رهبران او ملي شخصيتونو د نقش او د پاکستان د خپلواکۍ په هکله او دويمه ډله دې د پاکستان پر تېر تاريخ او درېمه ډله دې له پاکستان څخه د بنگله دېش د جلاوالي په هکله يو له بله څخه پوښتنې وکړي.

پوښتنې:



- ۱- مسلمانان کوم وخت د هند په نيمه وچه کې استوگن شول؟
- ۲- د مسلم ليگ گوند په کوم کال کې جوړ شو؟
- ۳- پاکستان په کوم کال کې منځ ته راغی؟
- ۴- بنگله دېش ولې له پاکستان څخه جلا شو؟
- ۵- بنگله دېش په کوم کال کې د خپلواکۍ اعلام وکړ؟

له ټولگي څخه د باندې فعاليت



زده کوونکي دې د مشرانو، فرهنگي شخصيتونو او منابعو په مرسته د نه تاوتریخوالي د نهضت په اړه معلومات تر لاسه او بيا دې په ټولگي کې وويي.

د ایران اسلامي جمهوریت



په تېرو درسونو کې تاسې د ایران د موقعیت، ژبې او نفوس په اړه معلومات حاصل کړي وو، په دې لوست کې به د پهلوي دورې د قدرت، مهمو پېښو او د اسلامي انقلاب د لاملونو په هکله معلومات وړاندې شی.

اقتصادي، سیاسي، فرهنگي او ټولنیز حالات د قاجاري دورې په پایله کې مخ په وړانګې وو چې د یو لړ تحولاتو او بدلونونو لپاره په ایران کې لاره پرانیستله په ایران کې د وروستیو کلونو پېښې له دوو خواوو، کورني او بهرني حالاتو څخه متاثره وې. په بهرني برخه کې باید وویل شي چې استعماري هېوادونو لکه د روس او انگلیس اغېزه او په قاجاريه دوره کې د ایران د اقتصادي توان په کمزورۍ کې مهم رول درلود. له اروپایي هېوادونو سره د ایران اقتصادي اړیکې له صفوي دورې پیل شوې وې او نسبي انډول یې درلود، خو د قاجاریانو د دورې په وروستیو وختونو کې دغه انډول د اروپایي هېوادونو په ګټه او د ایران په زیان تمام شو. د ایران داخلي محصولاتو له بهرنیو تولیداتو سره سیالي نه شوه کولای، نو ځکه داخلي تولیدات مخ په کښته روان شول او ځای یې بهرنیو تولیداتو ونيو. د ایران په مختلفو ښارونو کې د صنایعو او کسبونو خاوندانو په کرار کرار خپلې دندې له لاسه ورکړې، اورګار شول او هوساینې خپل ځای بېکارۍ، او بېوزلۍ ته پرېښود.

عدالت غوښتونکو استبدادي ضد جنبشونو په ایران کې او ورسره د اسلامي تعلیماتو یو برخې د خپلواکۍ تر لاسه کولو او د عدالت د راستولو لپاره اغېزمن نقش ولوباوه، چې د مطلقې واکمنۍ، استبداد، ظلم او ناروا او د ځان غوښتونکو واکمنانو پر ضد خلک یې مبارزې ته رابلل، چې کولای شو دغه اغېزې په

قاجاريه دوره کې د مشروطيت په نهضت کې ووينو. نړيوالو پېښو او واقعاتو هم پر سياسي او ټولنيزو بدلونو اغېزي وکړې، د لومړۍ نړېوالې جگړې څخه يو کال مخکې احمد شاه قاجار چې ځوان شوي و، ناصر الملک يې د سلطنت له مرستيالۍ ليرې کړ او د ملي شورا د مجلس جوړونې لپاره يې د ټاکنو امر صادر کړ، خو يو کال وروسته د لومړۍ نړېوالې جگړې په پيل سره د پردېو د تېرېدو د ډېرېدو له امله مجلس وځنډېد. ايران له ناپييلتوب سره سره، د پرديو له تيري او د جگړې د ناوړه پايلو سره مخامخ شو.

پهلوي دوره:

تر لومړۍ نړېوالې جگړې وروسته په ايران کې سياسي، اقتصادي او اداري گډوډۍ، په روسيه کې د سوسياليستي نظام راتگ او گاونډيو هېوادونو ته يې د خپراوي شتون، او په ايران کې د حاکمه وضعي څخه د بيلابيلو پاڅونو رامنځ ته کيدل او د ملت سرتاسري ناخوښي، د هېواد په شاو خوا کې، د سوداگريز لارو بنديزونه او له احمد شاه قاجار څخه د ملي او هېواد پالو محافلو ناهيلي او ناخوښي هغه څه وو، چې د کب د مياشتې د درېمې نېټې د کودتاه لپاره يې لاره برابره کړه، د کودتا مشر رضا خان وو.



رضاشاه

نوموړي د تهران له نيولو وروسته هغه د سيد ضياءالدين طباطباني په مشرۍ مستقله کابينه جوړه کړه او لږ وروسته رضاخان د دفاع وزير شو. ضياءالدين له ايران څخه تبعيد شو او وروسته د قوام السلطنه په کابينه کې د دفاع د وزارت چارې او د ايران د پوځي قواوو مشري هم د رضاخان په لاس کې پاتې شوه. په داسې وضعيت کې په سياسي مجلسونو، غونډو او مطبوعاتو کې د احمدشاه قاجار پرضد د مخالفت خبرې پيل شوې.

د رضاشاه د قدرت وړ خدمتونه، پوځي ځواکمنتيا، ښه سياست او قاطع تدبير ددې لامل شو چې قاجاري سلطنت راو پرزوي. رضاخان د شاه په غياب کې چې په اروپا کې اوسېده، خپله ځواکمني ورځ په ورځ ټينگوله او همدارنگه يې دا هڅه کوله چې په پراخو تبليغاتو سره دا وښيي چې احمد شاه د هېواد د برخليک په اړه کومه پروا نه لري.

په پايله کې د ملي شورا مجلس د ۱۳۰۴ لمريز کال د عقرب په مياشت کې د قاجاري سلطنت ړنگيدل او موقت حکومت يې د پوځ د مشر رضا شاه تر مشرۍ لاندې اعلان کړ. د ملي شورا د غوښتنې سره سم د هماغه کال د ليندۍ په مياشت کې د مؤسسان مجلس جوړ کړ او نوموړي مجلس سلطنت رضاشاه په لويي ته تفويض کړ او د قانون هغه مواد چې سلطنت يې د قاجاريه کورنۍ مختص گانې لغو او پرنوي موادو کې سلطنت د پهلوي کورنۍ ته ځانگړې کړ.

دويمه نړيواله جگړه چې له ۱۹۳۹ - ۱۹۴۵ ز کال پورې يې دوام وکړ، د ۱۳۲۰ لمريز کال د سمبلې مياشتې په ۲۵ مه د شوروي اتحاد او انگلسي قواو له څو لوريو په ايران يرغل وکړ.

رضا خان په همدې مياشت کې سلطنت پرېښود او د هېواد چارې يې خپل مشر زوي او دسلطنت وليعهد ته وسپارلې او پخپله جنوبي افريقې ته لاړ. نوموړي له هېواد څخه بهر له دوه کاله او لس مياشتو او نهه ورځو وروسته د زړه د درېدو له امله وفات شو.

رضا خان د خپل سلطنت د واکمنۍ پر وخت لاندې مهمې چارې سرته ورسولې: د منظم پوځ جوړول، د محاکمو د جوړښت نوي کول، د مدني او جزايي قوانينو د مجموعي تدوين، د وگړو د شميرنې د ادارې جوړول، د پيژندنې کارتونه يا تذکرې، د املاکو د ادارې رامنځ ته کول، د سرتاسري ريل گاډي پټلۍ جوړول، د ملي بانک جوړول، د روپو چاپول، د گمرکي تعرفو وضع کول، د ښارونو جوړول، د فرهنگ پراخول، د شرکتونو رامنځ ته کول، د پوهنتون جوړول، د ټولنيزو اصلاحاتو رامنځ ته کول، او ولايتونو ته د هغو تعميمول.

محمد رضا شاه پهلوي:

محمد رضا شاه پهلوي د رضا شاه پهلوي زوی او د پهلوي کورنۍ دويم پاچا و. هغه د ۱۲۹۸ لمریز کال د عقرب په مياشت کې په تهران کې زېږېدلی، لومړنۍ زده کړې يې په پوځي ښوونځي کې او لوړې زده کړې په سویس کې بشپړې کړې. د ۱۳۲۰ لمریز کال د وري (سنبلي) په



محمد رضا شاه پهلوي

مياشت کې په ايران باندې د پخوانۍ شوروي اتحاد او انگليسانو د حملې له امله رضا شاه سلطنت پرېښود او محمد رضا شاه چې د سلطنت وليعهد و، د سلطنت واک يې تر لاسه کړ. د وري په ۲۵ مه يې د شورا په مجلس کې د وفادارۍ لورپه وکړه. په دې توگه په داسې تورو ورځو کې چې له يوې خوا نړېوالې جگړې نړۍ نيولې وه او له بله لورې د ايران هېواد د روس او انگليس تر اشغال لاندې و، سلطنت ته ورسېد. د محمد رضا شاه د سلطنت د لومړنيو کلونو ورځې ډېرې بدې وې، ځکه چې د هېواد خپلواکي له گواښ سره مخامخ وه او هم يې د ځينو برخو د تجزيې لپاره

دسيسې جوړېدلې، د تهران د کنفرانس د اعلاميې په خپرولو سره چې د انگليس، روس او امريکا مشرانو په کې گډون درلود، تر يو حده دا پلان له منځه لاړ، چې له امله يې تر دويمې نړېوالې جگړې وروسته اشغالي قواو ايران پرېښود. د محمد رضاشاه د سلطنت له مهمو کارونو څخه يو هم د ايران د نفتو ملي کول دي، چې د ډاکټر محمد مصدق په مشرۍ تر سره شو.

د محمد رضا شاه د حکمرانۍ د دورې له مهمو کارونو څخه دا دي چې ايران يې د ملگرو ملتونو د ټولني سره يو ځای کړ، د تهران د تاريخي کنفرانس جوړول چې له امله يې د ايران ځمکنۍ بشپړتيا او خپلواکي تر لاسه شوه، د بغداد په نظامي تړون (سنتو) کې د ايران داخلېدل، د لومړي ځل لپاره د تلوزيون د دستگاه رامنځ ته کول، د مرکزي بانک جوړول، د نالوستۍ پر وړاندې مبارزه، د سنا او شورا په مجلسونو کې د

بښځو د انتخاب حق، د لویو سرکونو جوړول، د سیاسي گوندونو رامنځ ته کول، د موټر جوړولو کارخانې، دارو گاو نوې پټلۍ، د ایران او روس تر منځ د گاز د نل لیکي غزول، د نړۍ له هېوادونو سره د سیاسي اړیکو ټینګول، د نفتي فابریکو جوړول، له عراق سره د اوبو د سرحدونو ټاکل، د فرانسې او آلمان په مرسته د هستوي انرژۍ د مرکز جوړول هغه څه دي چې یادولی یې شو.



آیت الله سید روح الله خمینی

محمد رضا شاه د ۱۳۵۷ لمریز کال د مرغومي په میاشت کې د ایران د اسلامي انقلاب او پاڅون له امله د خپلې کورنۍ له ټولو غړو سره مصر ته ولاړ او تر ۱۸ میاشتو سرگردانۍ وروسته په ۱۳۵۹ کال کې د سرطان د ناروغۍ له امله په مصر کې مړ او هورې خاورو ته وسپارل شو.

د ایران اوضاع له ۱۳۵۶ لمریز کاله را وروسته له ډېرو چټکو بدلونونو سره مخ شوه او هغه نهضت چې امام خمیني له ۱۳۴۱ لمریز کال څخه پیل کړې و، پراخې کچې ته ورسېد او په انقلاب واوښت، چې په پایله کې د ۱۳۵۷ لمریز کال د سلواغې د میاشتې په ۲۲ مه نېټه بریالیتوب ته ورسېد. مصر ته د شاه له تښتې وروسته هغه نظام چې ۳۷ کاله پر هېواد حاکم و، له منځه ولاړ. په پای کې د سلواغې د میاشتې په دولسمه امام خمیني ایران ته راوگرځېد او خلکو یې تود هر کلی وکړ. نوی دولت په ۱۳۵۷/۱۱/۱۵ نېټه د امام خمیني په حکم د مهندس بازرگان په صدارت رسمیت پیدا کړ، بازرگان ته دنده ورکړل شوه چې سربېره د هېواد پر اداره کولو ددې لپاره چې سیاسي نظام په اسلامي جمهوریت بدل شي، ټول پوښتنې وکړي او په دې توګه د ایران د تاریخ نوی څپرکی پیل شو.

په ټولګي کې فعالیتونه:

زده کوونکي دې په ټولګي کې پر دوو ډلو وویشل شي، لومړنۍ ډله دې د قاجاري حکومت د سقوط د لاملونو او دویمه ډله دې د پهلوي کورنۍ په برخه کې یو له بل څخه پوښتنې وکړي.

پوښتنې:

- ۱- د محمدشاه قاجار د سلطنت د ړنګیدو لاملونه په ګوته کړئ.
- ۲- د تهران کنفرانس په کوم کال او چیرې جوړ شو؟
- ۳- د رضاشاه د سلطنت مهمې پېښې په ګوته کړئ.
- ۴- د ایران اسلامي انقلاب په کوم کال او د چا تر مشرۍ لاندې بریالی شو؟

له ټولګي څخه د باندې فعالیتونه:

زده کوونکي دې د ښوونکو او منابعو په مرسته د دویمې نړیوالې جګړې د لاملونو او پر ایران باندې د هغه د اغېزو په اړه معلومات تر لاسه کړي.

د چين د خلکو جمهوريت



په تېرو درسونو کې تاسې د چين دنفوس او ملي لږه کيو په برخه کې آشنایي تر لاسه کړې وه، په دې لوست کې د چين د تاريخي سوابقو او همدارنگه د ۱۹۴۹ زېږديز کال د پېښو په هکله معلومات وړاندې شي.

له دې کبله چې چين د درېو لويو وچو اروپا، آسيا او افريقا د تقاطع په محل کې موقعيت لري، نو په سيمه کې نړېوال او د لويو قدرتونو په منځ کې له استراتېژيک اهميت څخه برخمن دی. چين په شمالي نيمه کره، د آسيا په ختيځه برخه او د آرام سمندر په لوېديځ ساحل کې پروت دی، چې د ۹,۶ ميلیونه کيلومتره مربع مساحت په لرلو د نړۍ درېيم لوی هېواد دی.

د چين د خلکو د جمهوريت پلازمېنه د پيکن (بي جينګ) ښار دی، چې له ډېرو پخوانيو مرکزونو څخه گڼل کېږي او تاريخي سابقه يې ۳۰۰۰ کاله مخکې ته رسېږي. ياد شوی ښار ۱۰۰۰ کاله مخکې جوړ شوی او اوه پېړۍ پخوا قوبلاي خان (بېجېنگ) خپل دايمي پايتخت وټاکه او تر اوسه پرته له ۱۹۲۸-۱۹۴۹ ز کلونو گومين تانګ چې پايتخت يې نن جينګ ته انتقال کړ، بېجېنگ د چين پلازمېنه ده.

د چين ډېری اوسېدونکي د خان (هان) له نژاده څخه دي، چې د مختلفو پېړيو را په دېخوا په همدې ځای کې د ۲۰۶ ق- ز - ۳۲۰ ز کلونو تر منځ اوسيدلي دي، چې د امپراتور هان له نوم څخه اقتباس شوي دي. د بني اميه د حکومت پر وخت د منځني ختيځ او له سند څخه د مديترانې تر سهيل او د افريقې تر شماله پورې سيمې د اسلام تر واحد بيرغ لاندې راغلې، خو څرنګه چې هغه وخت د اسلامي نړۍ په ځينو ځايونو کې کورنی جگړې رامنځ ته شوې، نو له چين سره د اړيکو د پراختيا په برخه کې پر مختګ ونشو.

د عباسي اميرانو پر وخت، په ځانگړې توگه هغه وخت چې د خلافت مرکز له دمشق څخه بغداد ته يو وړل شو، د اتمې زېږديزې پېړۍ په نيمايي کې، د تزيني شيانو د غوښتنې له کبله ددې اړتيا پيدا شوه چې د سيمې د هېوادونو په سوداگرۍ کې په ځانگړې توگه له چين سره د مرکزي آسيا د هېوادونو د ځمکې له لارې نوي والي راشي. خو د فارس خليج، د عربستان له جنوب، د افريقا له ختيځ، هند، د آسيا له جنوب ختيځ تر چين پورې د اوبو له لارې راکړه ورکړه د ډېر اهميت څخه برخمنه وه. په دې دوره کې يو قوي مرکزي دولت پراسلامي نړۍ حکومت کاوه او له چين سره د پراخو سوداگريزو اړيکو مدافع و. په چين کې هم د تانگ سلسله د سوداگريزې لارې د امنيت ضمانت کړی و.



سون يات سن

له شپاړلسمې زېږديزې پېړۍ څخه وروسته پرتگاليانو او هالنډيانو کله چې هرمز په ايران، گوا په هند او د چين په جنوب کې د ماکائو پر بحري او سوداگريزو لارو تسلط وموند، نو د چين اړيکې د ختيځ آسيا له نورو هېوادونو سره سمې کمزورې شوې. د ديارلسمې ميلادي پېړۍ په لومړيو کې د مغلو د يرغل له امله تر چينه پورې د سيمې هېوادونه او هم د منځني ختيځ سيمې په ورته برخليک اخته شوې. په ۶۲۷ هـ يا ۱۲۳۰ زېږديز کې اوکتای قاآن له خپلو دوو ورونو جغتای او تولي او له خپلو زامنو سره د هوانگ هو د جلگې پر لوري حرکت وکړ او تر ۶۳۱ هـ يا ۱۲۳۴ زېږديز کال پورې يې د کاي فنگ ښار ونيو.

په معاصرو پيړيو کې د منچو دولت خپل سوداگري د انگليس سره محدود او تر څارني لاندي ونيوله او د سوداگرۍ د اړيکو د کره کتنې غوښتونکي شول. انگليسانو هڅه کوله چې د هند له لارې د نړۍ سره خپلې سوداگريزې اړيکې وساتي. د انگليسانو اساسي موخې د چين سره د ترياكو سوداگري وه چې دغو اړيکو ناوړه پايلې درلودې چې د ترياكو د جگړې ۱۸۴۱-۱۸۶۰ زېږديز لامل وگرځيده. په شلمه ميلادي پېړۍ کې لومړی د امپراتوري حکومتونه او وروسته د چين ملي جمهوريت منځ ته راغی. ډاکتر سون يات سن چې د چين د مدرن پلار په نامه مشهور دی، د ۱۹۱۱ ميلادي کال د انقلاب مشر د چين لومړنی جمهور رئيس هم و، چې گومين تانگ د گوند مشري تر ۱۹۲۱ زېږديز کاله پورې پر غاړه وه. د بهرنيو قدرتونو پر وړاندې د کمزورۍ او د کورنۍ جگړې له امله چين ددې وخت نه درلود چې د سيمې هېوادونو ته پاملرنه وکړي. ددې سيمې ستراتيژيک اهميت انقلابي کمونستانو ته چې د مائوتسه تونگ په مشرۍ د (ين آن) په غربي مرکزونو کې جنگيدل، ښکاره و. او خپلو فعاليتونو ته يې شدت ورکړ.

چين د ۱۹۴۹ زېږديز کال په انقلاب کې:

د ۱۹۲۸ زېږديز کال په پسرلي کې د مائو په مشرۍ هغه پاتې شونې ماتې خوړونکي شورشيان (فضل خزان) او هغو پوځيانو چې د نانچانگ په شورش کې يې برخه اخيستې وه، ژوندوي پاتې شوي وو، د جوده په قوماندې يو له بله سره يو ځای شول. ددغه ناکام شورش دواړو مشرانو د کمونېست گوند قواوې له منځه وړلو څخه وژغورلې او دا پرېکړه يې وکړه، چې پاتې قواوې د چين په سره پوځ کې تنظيم کړي

او لومړنی پایگاه چې کمونېست گوند د چین د سره پوځ د ټینګښت لپاره جوړه کړه (چنگ کانګ شن) وه. همدارنگه مائو د ۱۹۳۱ میلادي کال په وروستیو کې د چین لومړنی شورایي جمهوري د گیانګسي په سیمه کې اعلام کړ. د دویم نړیوال جنګ په پای کې په عملي توګه دوه چینه شتون درلود. یو هغه قلمرو و، چې د گومیندان تر نظارت لاندې و او بل هغه آزادي سیمې وې، چې د چین کمونېست گوند رهبري کولې. گومیندان سره د امریکې د متحده ایالاتو له خوا د وسلې او مهماتو، د پوځیانو د زده کړې او لیردې څټیڅو برخو ته، د ارتباطي لارو جوړونه او ساتنه، نظامي او ډیپلوماتیک ملاتړ کېده. د چین ډېموکراتیک قواوې له پوځي، اقتصادي اړیکو له پلوه د چانګای شیک رژیم په پرتله وروسته پاتې و، خو د خلکو ملاتړ او ملګرتیا یې لرله.



مائو

د چین کمونېست گوند د مقاومت لپاره اغېزمنه تیاري نیولې وه. په اقتصادي برخه کې د ۱۹۴۶ز د مې د میاشتې د ۴ مې نېټې په مصوبه کې د چین د کمونېست گوند مرکزي کمیټې دا پټیلې وه، چې د لویو ملاکانو ځمکې مصادره کړي. ددې تر څنګ یې د پوځي احضاراتو او جلب لپاره تدابیر نیولي وو. کمونېست گوند د مختلفو مبارزو او نظامي لارې خلک د گومیندان د حملو پر وړاندې چمتو کړي.

د ۱۹۴۸ز کال په اوږدو کې آزادي غوښتونکي پوځ په کلکو او بریالیو عملیاتو لاس پورې کړ. د گومیندان پوځیان د چین په شمال ختیځ ښارونو کې محاصره، بندیان یا تسلیم شول، د چین ډېره مهمه صنعتي سیمه، چې د فلزاتو د ویلې کېدو کار خانې، د ډبرو د سکرو د استخراج، ماشین جوړونې، د انرژۍ یا د حمل و نقل پرمختللي شبکې پکې وې کمونېستي قواوو ونیولې. د ۱۹۴۸ز کال په پای کې کمونېست گوند پر ټول شمالي او شمال ختیځ چین واکمن شو. همدارنگه په ۱۹۴۹ز زېږدیز کال کې بېجېنگ پرته له مقاومت سره سقوط وکړ او د کمونېست گوند قواوو لاسته ولوېد او د هماغه کال د نوامبر او اپریل د میاشتو ترمنځ د چین ښارونه بې له وینې تویونې د کمونېستانو لاسونو ته ولوېدل. چیکا یچېنگ د خپلو پوځیانو له کوچنۍ ډلې سره تایوان ته تېښته وکړه. د پیکن تر نیولو او د چانګای شیک د قواو تر ماتولو وروسته کمونېست گوند بشپړ بریالیتوب ته ورسېد او مائو د ۱۹۴۹ز کال د اکتوبر د میاشتې په لومړۍ ورځ د پکن د سولې په میدان کې د چین د خلکو جمهوریت اعلام کړ.

څرنګه چې د چین بهرنی سیاست له ۱۹۴۹ز کال څخه وروسته د مائو پر عقاید ولاړ و، نو د هغه افکارو او غبرګونونو پر بهرنیو او کورنیو مسائلو بشپړ اغېز درلود، ځکه نو د هغه هېواد بهرنی سیاست د ۵۰ مې لسیزې څخه وروسته د چین پر کورني لوړو ژورو او نړیوالو پېښو کې اغېز درلود. مائو د انقلابي جګړو پر وخت او د قدرت د لاس ته راوړنې مخکي او وروسته هیڅ کله له یوې ثابتې الګو د خپل د سیاستونو د اجراکولو لپاره کار نه اخیسته، بلکې د چین د اقتصادي، سیاسي، پوځي او

فني او نړېوالې اوضاع او استراتېژيکي اصولو په پام کې نيولو سره به يې له انعطاف څخه کار اخيسته. له ۱۹۸۰ز کلونو را په دې خوا د چين سياستونو د سيمې له هېوادونو او نړۍ سره د پام وړ وده وکړه او له دې امله چين د منطقي په سياستونو کې د پام وړ ارزښت لري چې په اوس وخت کې په سيمه کې د چين فعاله سياسي ونډه ډېر د اهميت وړ ده. پخوا چين په نړېوالو اړيکو او په ځانگړې توگه د مرستو په برخه کې اعتقادي (ايډيالوژيکه) بڼه درلوده او د بېچپنگ له پاليسۍ سره سم د سوسياليزم او د استعماري ضد نهضتونو په پراختيا کې چې د نړۍ په مختلفو ځايونو کې تر سره کيدل له ۸۰ لسيزې راپدې خوا د دې په کچه او اندازې کې بدلون راغې.

د چين نوي سياست او پاليسي اوس د نړېوالو مناسباتو د برابرۍ، متقابلې گټې، د همکاريو په شکلونو کې د نوښت او د عملي او بنو پايولو پر اساس ولاړه ده. ددې سياست موخه داده چې چين په نړېواله ټولنه کې اغېزمن او لوی نقش ولري. د پرانيستو دروازو د سياست په رامنځ ته کولو او له نړۍ سره د سياسي او اقتصادي مناسباتو په پراخولو سره چين د نړۍ د پرمختللو هېوادونو لکه جاپان، امريکا او لوېديځې اروپا په کتار کې درېدلې دی. او نن ورځ په نړۍ کې د صنعتي هېوادونو او مطرحه قدرتونو له ډلې څخه گڼل کېږي.

په ټولگي کې فعاليت:

زده کوونکي دې په جلا ډلو ووېشل شي. لومړنۍ ډله دې د چين د سوابقو، دويمه ډله دې د مائو د شخصيت په برخه کې يو له بله پوښتنې وکړي.

پوښتنې:

- ۱- د چين هيواد چېرې موقعيت لري؟
- ۲- جمهوري نظام په چين کې څه وخت جوړ، او لومړنی جمهور رئيس يې څوک و؟
- ۳- د چين د کمونيست گوند د برياليتوب لاملونه څه وو؟
- ۴- د دويمې نړېوالې جگړې وروسته په چين کې له اقتصادي، سياسي او ټولنيز پلوه څه بدلون راغلی؟
- ۵- له اتيايمې لسيزې وروسته د چين بدلونونه څرنگه ارزوي؟

له ټولگي څخه د باندې فعاليت:

زده کوونکي دې د فرهنگي شخصيتونو او منابعو په مرسته په چين کې د ۱۹۴۹ زېږديز کال د انقلاب د لاملونو په اړه معلومات تر لاسه او بيا دې په ټولگي کې ووايي.

تاجکستان



تاجکستان د افغانستان یو گاونډی هیواد دی، په تیرو درسونو کې تاسې د هغوی د ژبې، نفوسو او په تاجکستان کې د مېشتو قومونو په اړه معلومات ترلاسه کړل، په اوسني لوست کې تاسې ته د نژادي ریښې، تاریخي سابقې او د هغه ځای د کلتوري حالت په هکله معلومات درکول کېږي.

د افغانستان په شمال کې یوه حاصلخېزه سیمه پرته ده، چې ډېر عالمان او پوهان په دې باور دي، چې آریایي نژاد خپلې د ژوندانه لومړنۍ ورځې او شپې د هندوکش د غرونو په لمن کې د جیحون او سیحون د رودونو پر غاړو تېرې کړي دي. د آریایانو په پخواني کتاب کې د داسې ځمکې یادونه شوې چې آب او هوا یې د ځمکې پرمخ د خلد په نوم یادیده او زموږ نیکونه هورې لوی شوي دي، او په پوره ډاډ سره ویلای شو چې له هغې ځمکې څخه موخه همدا د جیحون او سیحون زړه ورونکي سیمه ده.

د هنري فیلډ د وینا له مخې (تاجکان مشهور خلک دي چې د ختیځ په ټوله سیمو کې خواږه واړه دي، نه یوازې په ایران او پاکستان کې، بلکې د ماورالنهر په ښارونو او په هغو هېوادونو کې چې د تاتاریانو تر ولکې لاندې دي، اوسپړي او د هغوی د ځینو د ویناوو له مخې د چین تر سرحدونو یا

لر تر لره تر تيبت پورې خپاره شوي دي.)

د پام وړ شمېر تاجکان په ازبکستان او قرغزستان کې اوسېږي، تاجکان د آريايانو له پخواني نژاده دي، دوی د ترکانو تر را څرگندېدو دمخه د مرکزي آسيا د ډېر پخواني تمدن ښکارندوی دي. سکندر د ميلادي څلورمې پېړۍ دمخه د تاجکانو خاوره ونيوله او د هغه ځای د خلکو تر مطيع کولو وروسته يې هورې له يونانيانو او مقدونيانو څخه يو لښکر کوټ جوړ کړ، چې ۳۰ زره کسه يې هلته ميسث شول او د هغه ځای د خلکو سره يو ځای شول.

له ميلاد څخه دوه پېړۍ مخکې سکاهاانو د يونانيانو ځای ونيو. له ۳۹-۲۷ د ميلاد څخه مخکې کلونو کې گواي شانگ (کوشان) ديو چيو نور قبایل ونيول او د کوشانيانو امپراطوري يې جوړه کړه، چې وې کړاي شول چې په مرکزي آسيا ۲۰۰ کاله حکومت وکړي. د کوشانيانو امپراطوري د درېيمې پېړۍ په پای کې کمزوري شوه او يو بل قوم چې روميانو هغوی (فتاليت) يا سپين هونان



امام علی رحمانوف

يا اهايطله بلل، رامنخ ته شول. تاجیکان اکثراً له نژادي پلوه سپين نژاد پورې اړه لري او کله کله کولای شو چې د مغلو ځانگړنې په کې وگورو، علت يې دا دی چې هغوي او ترکانو يو له بله سره وده کړې ده.

د ترکي مهاجرينو پر له پسې يرغلو دا سيمه داسې ترکي کړه، چې په ۱۳ مه زېږديزې پېړۍ

کې يې مغل يرغلگر په ځان کې مخلوط او هغوی يې تر خپل اغېز لاندې راوستل.

د نولسمې پېړۍ په نيمايي کې چې د وخت په تېرېدو سره د روسيې د ځمکې پراخولو لړۍ جنوب لوري افغانستان خواته پيل شوه، د تاجکانو ستر مرکزونه لکه اورا، توبه او خجند له روسيې سره

توضیح

دوه لویې کورنۍ لکه صفاریان او سامانیانو پر تاجکستان حکومت کړې دي او د پېړیو په اوږدو کې د شاعرانو او فضلاو د زړه وړونکي مرکز حیثیت درلود. رودکي سمرقندي، کمال خجندی، رشید سمرقندي، خواجه عبدالملک عصارى سمرقندی اوسیفی بخاری د دغو شاعرانو او فضلا څخه وو. سمرقند او بخارا لکه بلخ د خپل وخت د علومو او فنونو له مرکزونو څخه شمیرل کېږي.

وټرل شول. د تاجکستان شمالي برخه د روسانو په قلمرو او سهيلي برخه يې د بخارا د امير تر فرمان لاندې راغله. په ۱۹۱۸ زېږديز کال کې د شوروي د حکومت منگولې د مرکزي آسيا په مخکينيو نيول شويو سيمو کې ټينگې شوې، د همدې کال په اوږدو کې د تاجکستان شمالي برخه د خود مختار شوروي ترکستان يوه برخه شوه او په ۱۹۲۱ زېږديز کې سرې قواوې د بخارا شرقي برخو ته ورغلې او د دوشنبې ښار يې ونيو.

د ۱۹۲۴ز کال د منځني آسيا د جمهوريتونو د پولو ټاکلو په وخت کې د تاجک شورايي جمهوريت د ازبکستان جمهوري يو برخه شوه. په ۱۹۲۹ز

کال کې د دوشنبې ښار د ستالين آباد او په ۱۹۶۱ کې بېرته د دوشنبې په نامه ونومول شو او هم د ۱۹۲۴ کال د سرحدي ټاکنې په اساس ځينې ښارونه لکه سمرقند، بخارا، سرخان دريا، قشقادريا، د فرغانې سيمې له تاجکستان څخه جلا شوې او د سرحدي ټاکنې له هماغه نېټې څخه په کې تر اوسه کوم بدلون نه دي راغلي.

د شوروي اتحاد تر ړنگيدو وروسته په ۱۹۹۱ز کال، کې تاجکستان خپله سياسي خپلواکي اعلان کړه او د ملگرو ملتونو د ټولني او ځينو نورو نړيوالو ادارو غړيتوب يې ترلاسه کړ.

په ټولگي کې فعاليت:

زده کوونکي دې په دوو ډلو ووېشل شي. لومړنۍ ډله دې د تاجکستان د قومونو او دویمه ډله دې په تاجکانو باندې د روسانو د یرغل په اړه یو له بل سره مباحثه وکړي.

پوښتني:

- ۱- د تاجکستان اوسیدونکي په کوم نژاد پورې اړه لري؟
- ۲- په کوم کال کې تاجکستان د شوروي ترکستان خود مختاره جمهوري یو برخه وگرځید؟
- ۳- تاجکستان په کوم کال کې خپله سیاسي خپلواکي تر لاسه کړه؟

له ټولگي څخه د باندې فعاليت:

زده کوونکي دې د ښوونکو او منابعو په مرسته په تاجکستان کې د اسلام د خپریدو په اړه معلومات تر لاسه او په ټولگي کې ووايي.

ازبکستان



ازبکستان د اسلامي کلتور او تمدن له لویو مرکزونو څخه گڼل کېږي. په دې لوست کې تاسې د ازبکستان د موقعیت، اقتصاد، کلتور او لنډ تاریخ سره بلدېږئ.

ازبکستان داسې هېواد دی چې په مرکزي آسیا کې د دوو سیندونو آمو او سیر دریا ترمنځ پروت دی،

په دغه هېواد کې ۷۱٪ خلک ازبک دي، په ازبکستان کې نور لږه کي، لکه روسان، تاجکان، قزاقان او تاتار هم اوسېږي. په سلو کې ۶۳ خلک په کلیو او بانډو کې ژوند تیروي، رسمي ژبه یې ازبکي او روسي ده.

په ازبکستان کې تر میلاد څخه دمخه انسانان اوسېدل، تر میلادي شپږمې پېړۍ دمخه ددې هېواد ډېره خاوره د هخامنشیانو د قلمرو یو برخه وه.

په (۳۲۹ مخکې د میلاد) کې مقدوني سکندر، سمرقند او اوسني ازبکستان د باختري یونان یوه برخه وگرځوله.

د شپږمې میلادي پېړۍ په نیمایي کې د ترکی خانانو تر ولکې لاندې راغی.

عربانو د اوومې میلادي پېړۍ په دویمې نیمایي کې د مرکزي آسیا مهمې برخې ونیولې. قتیبه



د طلا کاری جومات

بن مسلم د خراسان عربي والي ته ډنډه ورکړل شوه، چې ماورالنهر په بشپړه توګه فتح کړي. هغه په شلو کلونو کې د چین او کاشغر تر پولو نږدې او په شمال کې تر تاشکند پورې لښکرې راوړسولې او په پای کې یې سمرقند، تاشکند او فرغانه ونیوله.

د اسلام په ظهور او خپرېدلو سره په لسمه میلادي پېړۍ کې د ازبکستان اوسنۍ سیمه د سامانیانو د قلمرو یوه برخه شوه او د وخت په تېرېدو سره پرې غزنویانو، سلجوقیانو، خوارزمشاهیانو، مغلانو او تیموریانو حکومت کاوه.

مغولو د خپلو یرغلو په ترڅ کې د منځنۍ آسیا لویې برخې ونیولې، خو په تدریج او د مغلو د واکمنۍ په منځ ته راتګ، په ځانګړې توګه د تیمور له واکمنۍ وروسته چې سمرقند یې د خپلې امپراتورۍ



اسلام کریموف

پلازمېنه وټاکله، ازبکانو د لومړۍ ځل لپاره د یوه قوم په توګه را څرګند شول.

ازبکانو خپل نوم له ازبک خان څخه ۱۲۸۲-۱۳۴۲ز کال چې د اسلام په دین مشرف شوي و، اقتباس کړ، همدارنګه ابواخیر خان (۱۴۱۲ز کال د شیبیان ځوان ځایناستي د جوجي زوي په مرکزي آسیا کې د ازبکو د قدرت بنسټ کېښود.

د ازبکستان ۸۵ سلنه خلک مسلمانان او حنفي مذهبه

توضیح

سمرقند او بخارا د اسلامي تمدن له مهمو او لویو مرکزونو نه گنل کېږي. د اسلامي تمدن ډېرې نښې او آبدات هلته د یادگار په توګه پاتې دي، چې د بېلګې په توګه د شیردار مدرسې، طلاکاری مدرسې، د النع بېګ مدرسې، بي بي خانم جومات، د نمازگاه جومات، خانقاه د گورګاني امیر تیمور مقبره، د خواجه عبدالله احرار مزار، رودکي مزار، د شاه اسماعیل ساماني مزار، د خواجه بهاولدین نقشبند د آثارو مجموعه، مزارونو او آبدو نومونه یادولی شو.

دي، د يو شمېر تېريو سره سره په اسلامي سنتونو او ارزښتونو ولاړ او پابند دي، په دې هېواد کې اسلامي ارزښتونه لکه: نکاح، تدفين، خاوروته د مړي سپارل، د هلكانو سنتول، قرباني، د قرآن مجيد تلاوت، د جوماتونو جوړول او د صدقو ورکول رعايت کېږي.

د ازبکستان د خلکو ملي ترکیب د ۱۹ مې پېړۍ له نيمايي او د شلمې پېړۍ له پيل څخه بدلون موندلی دی. د روسيې په وسيله د منځنۍ آسيا له اشغال وروسته، دې سيمې ته د ډيرو روسانو ورلېږل، په ځانګړې توګه د ۱۹۱۷ زېږديز کال د (اکتوبر انقلاب) څخه وروسته د روسيې، قفقاز او اوکراين بزگران او کارگران دې سيمې ته راوستل شول.

په پخواني شوروي اتحاد کې د ۱۹۹۱ زېږديز کال چټکو بدلونونو د ازبکستان مشرتابه ته دا فرصت ورکړ، چې د یاد شوي کال د سپتمبر په لومړۍ نېټه ازبکستان د يوه آزاد او خپلواک هېواد په توګه اعلان کړي. د ازبکستان کمونيست ګوند منحل اعلان شو او لومړنۍ ټولټاکنې تر سره شوې او اسلام کريموف د رايو په ګټلو سره د جمهور رئيس په توګه وټاکل شو.

ازبکستان د خپلواکۍ تر اعلانولو وروسته د ملګرو ملتونو د ټولني غړيتوب ترلاسه او په يو شمېر اقتصادي، نړېوالو او سيمه ييزو ټولنو کې داخل شو.

د منځنۍ آسيا په هېوادونو کې ازبکستان د ډېرو ښو اقتصادي په تيره بيا د کرنې په برخه کې د ښو

امكاناتو لرونكي هېواد دی. ازبکستان د مسو، د سکر و ډبرو او نفتو کانونه لري، د فولادو د صنعت په تولید، غذایي توکو، منسوجاتو او پنبې په پرمختگ کې یې بریالیتوبونه په برخه شوي دي. کرنه ددې هېواد د اقتصاد مهمه برخه گڼل کېږي، چې په اقتصادي پرمختیا کې ۲۸ سلنه ونډه لري او ۳۵ سلنه وگړي په کې په کار بوخت دي ازبکستان په نړۍ کې د پنبې دویم صادرونکی هېواد دی.

په ټولگي کې فعالیت:

زده کوونکي دې په دوه ډلو وویشل شي لومړۍ ډله دي د ازبکستان د اسلامي ابداتو په اړه او دویمه ډله دي د مهمو صنایعو په اړه په خپل منځ کې مباحسه وکړي.

پوښتنې:

- ۱- د ازبکستان موقعیت په لنډه توگه توضیح کړئ.
- ۲- په ازبکستان کې کومې قومي ډلې ژوند کوي؟
- ۳- کومو سلسلو یا کورنیو په ازبکستان کې حکمراني کړې ده؟
- ۴- د ازبکستان خلک په کومو ژبو خبرې کوي؟
- ۵- د ازبکستان د مهمو صنایعو نومونه واخلي.

له ټولگي څخه د باندي فعالیت:

زده کوونکي دې د ازبکستان نقشه رسم او د هغې پر مخ دې د ازبکستان ولایتونه، صنعتي ښارونه او گاوندې هیوادونه په نښه کړي.

ترکمنستان



ترکمنستان په نړۍ کې د گاز له سترو صادروونکو هېوادونو څخه دی. د نهم ټولګي په تاریخ کې تاسې د ترکمنستان د موقعیت، نفوس او ژبې سره آشنا شوی. په دې لوست کې تاسې د تاریخي پېښو، د ترکمنانو د اصل او نسب او د هغه ځای د فرهنگي او اقتصادي حالت په برخه کې تفصیلي معلومات حاصلوئ.

ترکمنستان یو لرغونی هېواد دی. چې د زرګونو کلونو د پخواني تمدن زانګو بلل کېږي او د ګوک، تپه، نمازګاه تپه د مروینار، نساء قلعه او اورګینج غونډې لوی فرهنگي مرکزونه په کې شتون لري. د څېړې له مخې ترکمنان مغلو ته ورته دي. په نسبي توګه لوړ، د تورو وېښتو لرونکې او نري اندامه دي. د لرغون پوهني پلټني ښيي چې ترکمنستان په منطقه کې د نړۍ د څارویو او د کرنیزو مرکزونو څخه یو مرکز و. د برونز په پېر کې ډیرو لویو تمدنونو له دې ځای څخه منشا اخستي ده. د ترکمنستان د لرغونو تمدنونو څخه یو د «الیتن اپ» معماري ده چې د مینا او چاجا کلو تر مینځ موقعیت لري په دې ځای کې یوه مقبره شتون لري چې د معمارۍ له پلوه د بابل آثارو ته ورته والی لري او همدا رنگه لرغون پوهانو ثابته کړې چې په دې محله کې نوشتي ژبه موجوده وه او خلک د عالي او لوړ فرهنگ څخه برخمن وو. چې ترکمنستان له تاریخ څخه مخکې د انسانانو د استوګنې ځای ؤ. په ۶ - ۴ ق- م پېړیو کې د هخامنشیانو د امپراطورۍ یوه برخه وه او وروسته د پارتانو لاس ته ولوېده. د ترکمنانو د نژاد د ریښې په برخه کې مختلفې نظریې شته، خو هغه ځمکې چې ترکمنان په کې اوسي، له ډېرې زمانې څخه د انسانانو د استوګنې ځای او ډول ډول کلتورونو او تمدنونو په کې وده کړې ده.

ترکمنستان د خپل جغرافیوي موقعیت له مخې د ورېښمو د لوبې لارې په برخه کې مهم نقش لوبولی او د پېړیو په اوږدو کې د لوېدیځ او ختیځ ترمنځ نښلونکې کړۍ پاتې شوې ده. په پنځمه میلادي پېړۍ کې دا سیمه د هون او هپتالیانو د یرغل له امله او ساسانیانو د شانگ وروسته د هغوی لاسته ورغله. دا د لوی خراسان شمال ته د ترکي قومونو لومړنۍ نفوذ و.

په اوومه پېړۍ کې عربو پر خراسان د یرغل په ترڅ کې دا سیمه هم ونیوله، مرو د خراسان د عربو حکمرانانو پلازمېنه گڼل کېده او پر ماورالنهر یې حملې له همدې ځایه کولې. مروې ته د مامون الرشید او امام رضا راتگ په تاریخ کې هم ثبت دی.

که څه هم دې سیمې او ماورالنهر ته د ترکانو لومړنۍ راتگ په پنځمه زیږدیزه پېړۍ کې د هیاطله د هجوم پر وخت و، خو د غور یا اغوز د ترکانو یرغل د مغلوستان له پولو څخه په لسمه زیږدیز پېړۍ کې ددې سیمې د خلکو جمعیتي جوړښت درې وړې کړ، سلجوق خان دمسلمانو ترکو په مرسته وتوانیده چې پر سیحون خپله واکمني ټینګه کړي او د سلجوقیانو د کورنۍ بنسټ یې کینود.

په څلورمه هجري پېړۍ کې مقدسي غربي تاریخ لیکونکی لومړنی کس و، چې د ترکمن په نوم طایفې څخه یې یادونه وکړه او پر دې ټکي یې ټینګار وکړ، چې ترکمنان لومړني مسلمان ترکان وو، نو ځکه د (ترک ایمان) په نامه له هغوی څخه یادونه شوې ده.

د جوامع التواریخ د کتاب پر اساس د ترکمنانو نسبي سلسله داسې تنظیم شوې ده: بافث بن نوح، ديب يا قوي، قراخان او غوزخان، د ترکمنانو اصلي نیکه اورخان کرخان دی.

ترکمنستان د مرکزي آسیا د مختلفو قومونو د اوسېدو ځای دی، خو ډېر خلک یې ترکمنان دي او لاندې قبیلې په کې اوسېږي:

۱- عالي ايلي

۲- اتا

۳- چاودار

۴- امرای (بمرلی)

۵- ارساري

۶- ساکار (ساقار)

۷- سایور

۸- ناریق

۹- تکه اریموت

۱۰- گوکلان



د ترکمنستان د پارلمان ودانۍ

څرنگه چې زیاترو ترکمنانو د تاریخ په اوږدو کې د څارویو

د روزني له لارې ژوند کړی، نو ددې لپاره چې دغه اقتصادي فعاليت فعال وساتي، نو په کلیو کې اوسېږي. د مغلو يرغل او د خوارزمشاهانو مادي وضع سخته خرابه کړی وه. د مرکزي آسيا ډېر ودان بناوونه ټول ويجاړ او د مغلو لاسونو ته ولوبدل. ياده شوې سيمه په دوو برخو، چې شمالي برخه يې مغلو او د ازيکو خانانو او جنوبي برخه يې ايلخانانو ونيوله.

له ۱۵-۱۷ز پېړۍ څخه دا سيمه د شيبک خان ازبک تر ماتې وروسته صفويانو ونيوله، په ۱۸۵۰- ۱۸۷۳ زېږديز کلونو کې د روسيې سياسي تحريکاتو د ترکمنستان پراخه سيمه د بخارا، خيو، فرغانې، خوقند او قازان په حکومتونو ووېشله، روسانو په يوه منظم ځنځيري حرکت سره په ۱۸۶۸ز کې بخارا، په ۱۸۷۳ز کې خيوه په ۱۸۷۹ز فرغانه ترولکې لاندې راوړل او په پای کې په ۱۸۸۱ز کال روسي جنرال اسکولوف پر اخال باندې د يرغل او د گوک تې قلعې په نيولو سره وتوانېد، چې پر ترکمنانو بريالی او ترکمنستان اشغال کړي، د ترکمنستان لوېديځه برخه په خپله خوښه د روسيې سره يو ځای شوه. په روسيه کې د ۱۹۱۷ زېږديز کال تر انقلاب وروسته ترکمنستان د شوروي ترکستان د جمهوريت يوه برخه شوه.

تر خپلواکۍ وروسته د ترکمنستان اقتصاد د نورو نويو جمهوريتونو په څېر په دولتي مالکيت ولاړ و. د خپرو شويو آثارو له مخې د هېواد د ټولو محصولاتو ۹۵ سلنه د دولتي واحدونو له خوا توليدېدل. بانکونه، بيمې، بهرنۍ سوداګري او ټول لوی پلورنځي دولتي وو، دغه اقتصادي سيستم چې پر دولتي بنياد ولاړ و، د نوښت د نشتوالي، لږ کارۍ، فلجونکې بېروکراسۍ او د تکنالوژۍ د نشتوالي له امله له سختو ستونزو سره مخ و او د پورته ستونزو د له مينځه وړلو لپاره دولت په دوو کارونو لاس پورې کړ:

- ۱- په مسکو او د کامولټ د نورو غړيو هېوادونو پورې د ځان تړنې د رېښو پرې کول.
 - ۲- د ملي اقتصاد بنسټ ايښودل او په خپلواکه توګه د طبيعي څيرمو څخه ګټه اخيستنه د کورنۍ اړتياو د رفع کولو په منظور. چې د دې مامول د پوره کولو لپاره څو مرحله يزه ملي استراتيژي مطرح شوه. ترکمنستان د روسيې له فدارسيون څخه وروسته د مشترک المنافع هېوادونو په منځ کې د ۲,۷ تریليون متر مکعب ګازو په درلودو سره دويم هېواد دی. د ترکمنستان په سلو کې ۴۸ سلنه خلک په کرهيزو او د څارويو په چارو بوخت دي. ددې هېواد په سلو کې ۸۰ سلنه ځمکه د اوبو د سرچينو له نشتوالي سره مخامخ ده. په ترکمنستان کې مالدارۍ نسبتاً ښه وده کړې ده. د قره قل پسونو د نرمو وړيو او پوستکو په لرلو سره په کې ډېر روزل کېږي. د ترکمنستان يو بل صنعت ګالي جوړونه ده، چې د ترکمني ښځو په منځ کې رواج او نړېوال شهرت لري، ترکمنستان په مرکزي آسيا کې له ځانګړي جغرافيوې پلوه مناسب سټراټيژيک موقعيت لري.
- دغه هېواد تر ځمکې لاندې ډېرې لويې په ځانګړې توګه د نفتو ذخيرې لري، چې همدې ټکي د سيمې د هېوادونو پام ترکمنستان ته را اړولي دی.

• ترکمنستان اروپا او ځینو نورو هېوادونو ته د گاز د انتقال پوتنسیال لري او د اروپا د انرژۍ د تامینونکو هېوادونو څخه گڼل کېږي.

• ترکمنستان د کسپین د بحري له ساحلي هېوادونو څخه دی چې د انرژۍ څیرمو په لرو سره له اقتصادي لوړ ارزښت څخه برخمن دی.

ترکمنستان د پخواني شوروي اتحاد د ۶۰ کلنې واکمنۍ په وخت کې د نورو منځني آسيا د جمهوریتونو په څېر د بدلونونو له مخې یو منجمد تاریخ تېر کړ، یوازې د یادولو مهمه پېښه په کې د قره قوم د کانال جوړول و.

په پخواني شوروي اتحاد کې د سیاسي بحرانونو په ډېرېدو سره کمونیست حزب منحل او د ترکمنستان دیموکراتیک گوند د ۱۹۹۱ز کال د اکتوبر په ۲۶ مه جوړ شو، چې مشري یې نیازاف پر غاړه لرله او

د اکتوبر په ۲۷ مه ترکمنستان رسماً خپله خپلواکي اعلان او د یوه خپلواکه هېواد په توگه په رسمیت وپېژندل شو. یو کال وروسته ددې هېواد د پارلمان له خوا نوی اساسي قانون جوړ او د جمهور رئیس

واک یې په کې ډېر کړ.

تر خپلواکۍ وروسته ترکمنستان د ملگرو ملتونو د ټولنې، د خپلواکو مشترک المنافع هېوادونو، د آسیا پراختیایي بانک، اسلامي پرمختیایي بانک، اسلامي کنفرانس د سازمان، د کار د نړېوال سازمان او

دلسگونو نورو نړېوالو ټولنو غړیتوب ترلاسه کړی دی.

په ټولگي کې فعالیت:

زده کوونکي دې په څلورو ډلو ووېشل شي. لومړنۍ ډله دې د ترکمنستان د موقعیت په اړه، دویمه دې د ژبې، درېمه دې د ترک تبارانو د استوگنې او څلورمه دې د ترکمنانو د نژادي ریښې په برخه کې یو له بله پوښتنې وکړي.

پوښتنې:

۱- د ترکمنستان د مشهورو قبایلو نومونه واخلي.

۲- روسانو په کوم کال کې ترکمنستان وینوه؟

۳- ترکمنستان له خپلواکۍ وروسته څه ډول استراتیژي طرح کړه؟

۴- د ترکمنستان دویم صادراتي قلم کوم شی دی؟

له ټولگي څخه د باندې فعالیت:

زده کوونکي دې د ترکمنستان نقشه رسم او د هغې پر مخ د صنعتي بناونو ولایتونه او گاونډي هیوادونه په نښه کړي.

د درېم څپرکي ارزونه

د دولسم ټولگي د تاريخ د کتاب درېم څپرکی چې د (ګاونډيو هېوادونو) تر عنوان لاندې جوړ شوی، او د چین، پاکستان، ایران، تاجکستان، ترکمنستان، او ازبکستان د هېوادونو معاصر تاريخ په کې شامل دی. د دې څپرکي په تالیف کې تر ډېرې کچې هڅه شوې چې زده کوونکي په لنډه توګه د هر یو هېواد له پېښو، حوادثو، موقعیت، نفوسو، مروجو ژبو، کلتوري میراثونو، اقتصاد او صنعت سره آشنایي او پېژندګلوي پیدا کړي. په ځینو لوستونو کې هڅه شوې ده چې د ګاونډيو هېوادونو هغه تاریخي پېښې چې په ځانګړو دورو کې رامنځ ته شوي، فهرست کړي، او پېښې په کې په مفصله توګه څېړل شوي دي، چې زده کوونکي د تاریخي پېښو عمق ته داخل او پرې پوه شي دا د دې لپاره چې تاریخي پېښې ورته روښانه او د پوهېدو وړ شي. تاريخ له وچ سياسي چوکاټه راووهي او د انساني ارزښتونو یو ښه تصویر او انعکاس یې وړاندې کړی وي، چې همدا د د بشري ټولني د فعالیتونو فرهنگي، سياسي او اقتصادي غوښتنه ده. سره له دې چې په یوه څپرکي کې د ګاونډيو هېوادونو د ټولو تاریخي پېښو او حوادثو یادونه یو ډېر ګران کار دی، خو د توان تر کچې هڅه شوې ده چې خپلې دغې موخې ته به رسېدلي یو.

څلورم څپرکی

په شلمه پېړۍ کې د نړۍ مهمې پېښې

د څپرکي موخي

په شلمه پېړۍ کې د نړۍ د ځينو مهمو پېښو سره بلدتيا

- ۱- د لومړۍ نړيوالې جگړې او د هغې د لاملونو نه تحليل كول.
- ۲- دويمه نړيواله جگړه او د هغې لاملونه تحليل او تفسير وکړای شي.
- ۳- د ملگرو ملتونو د جوړښت ضرورت درک کړای شي.
- ۴- په صنعتی ځواک باندې د جاپان د بدلون سره پيژندگلوي.
- ۵- د پخواني شوروي اتحاد د ټوټې کيدلو د لاملونو تحليل او تفسير وکړای شي.
- ۶- د آلمان، فرانسې او انگليس سياسي جوړښت سره پيژندگولي تر لاسه کړي.
- ۷- د نقشو او اطلسونو څخه گټه پورته کړي.

لومړۍ نړیواله جگړه او دهغي لاملونه



په دې لوست کې زده کوونکي د لومړۍ نړیوالې جگړې له علتونو، لاملونو او دهغو د ناورو پایلو په اړه معلومات تر لاسه کوي.

لوېديځې نړۍ د شلمې پېړۍ په لومړيو کې پر نړۍ پوځي او اقتصادي واک تر لاسه کړ. په نوموړې پېړۍ کې اروپايي سرتېرو او مقاماتو پر هند، جنوب ختيځې آسيا او د افريقا پر ډېرو برخو حکومت کاوه. د بهرني سياست مامورينو او اروپايي سوداگرو د چين، ايران او عثماني امپراتورۍ اقتصادي او سياسي چارې په لاس کې درلودې. په لوېديځه نيمه کره کې متحده ايالات د لوېديځو قدرتونو په ډله کې نوی مطرح شوی و او په ټوله نړۍ کې په يوه ځواکمن قدرت بدلېده.

د وضعې او حالاتو بدلون داسې و، چې د عمومي جگړې لپاره يې لار هواروله. د دغه حالت په پای کې لومړۍ نړیواله جگړه پېښه شوه. لومړی د بازارونو پر سر اقتصادي سيالی پيل شوې، ورپسې د اروپا اتحاد، هېوادونه يو د بل پر ضد متحد کړل. درېيم، ټولو قومي ډلو قوي ملي گرايانه احساسات درلودل.

د اروپا صنعتي هېوادونو د نفوذ او مستعمره کولو پر سر يو له بله سره سياسي سيالی درلوده. انگلستان

تر ۱۸۷۰ ز کاله پورې په ټوله نړۍ کې تر ټولو مخکې صنعتي هېواد و. وروسته المان په صنعت پیل وکړ او په چټکۍ سره صنعتي شو او د ورلو راورلو او اړیکو نوې شبکه یې رامنځ ته کړه. الماني سوداګرو له انگلیسی سوداګرو سره د آسیا په ختیځ، منځني ختیځ او لاتینه امریکا کې بریالی سیالی پیل کړې. د نړیوال واک پر سر سیالی په سمندري وسله واله سیالی باندې بدلون وموند. مهم هېوادونه لکه د امریکا متحده ایالات او جاپان د خپلو کشتیو د چلونې د خونديتوب لپاره خپل سمندري ځواک پیاوړی کړ. انگلستان په ۱۸۸۴ز کال کې د کشتیو او لویو سمندري توپونو جوړول پیل کړل. المان چې په اقتصادي برخه کې د هغه اصلي دښمن و، ډېر ژر یې د هغه هېواد تقلید وکړ.

د شلمې زېږدیز پېړۍ په لومړیو کې د المان د سمندري ځواک چټکه پیاوړتیا د انگلستان د سمندري ځواک ته یو ګواښ و. انگلیس هڅه وکړه، چې د سمندري پوځي سیالی د پای لپاره له المان سره یوه موافقه وکړي. کله چې دغه هڅه ناکامه شوه، انگلستان د متحدینو په لټه کې شو.

فرانسې او انگلستان د خپلو هېوادونو په منځ کې په ۱۹۰۴ز کال کې یو تړون لاسلیک کړ انگلستان په ۱۹۰۷ ز کې له روسیې سره هم متحد شو او د دې درې هېوادونو اتحاد په (مثلت) تبدیل شو.

د اروپا مهمو قدرتونو په هغه وخت کې په دوو اتحادونو کې یو د بل مخې ته ولاړ وو او دواړو خپل ځانونه وسله وال کول. د عمومي جګړې ګواښ ډېر شو. د بهرني سیاست بدګومانی او بې باورۍ سوله لا د خطر سره مخامخ کړه. تر لومړۍ نړیوالې جګړې دمخه د اتریش ولیعهد د سارایو مرکز بوسني کې ووژل شو.

المان نېټ درلود، چې یوازې له خپل لوی متحد، اتریش څخه ملاتړ وکړي. بل متحد یې ایټالیه وه. برعکس روسیې تصمیم ونيو چې صربستان سره مرسته وکړي. روسي پوځ لومړی پوځ و چې د جګړې لپاره تیار شو. د المان حکومت له روسیې څخه وغوښتل چې له دې کاره لاس واخلي. ځکه له دې یې وپره درلوده، چې روسیه او فرانسه به یې پر خاوره په یوه وخت یرغل وکړي. روسیې د المان غوښتنه رد کړه او د ۱۹۱۶ز کال د اګست په لومړۍ نېټه المان لومړی روسیې ته او بیا فرانسې ته د جګړې اعلان وکړ.

المانيانو د بلژيک ناپيلتوب تر پښو لاندې او د ۱۹۱۴ ز کال د اگست په درېيمه يې پر هغه هېواد يرغل وکړ. يوه ورځ وروسته انگلستان المان او اتریش ته د جگړې اعلان وکړ. په صربستان د اتریش د يرغل تر پرېکړې وروسته په يوه اونۍ کې د دوو لويو اتحادو هېوادونه په جگړې کې ښکيل شول.

لومړۍ نړيواله جگړه د ۱۹۱۴ ز کال د اگست په لومړۍ نېټه پيل شوه او د دواړو تړون هېوادونو هيله درلوده چې په چټکۍ سره به بريالي شي، البته ټول په دغه وړاندوينه کې تېروتي وو. روسان په چټکۍ سره منسجم شول. فرانسې فکر نه کاوه چې المان به د بلژيک له لارې حمله وکړي. ايټالې د المان او اتریش سره په اتحاد کې له جگړې سرغړونه وکړه. اتریش د خپلې ځانځانۍ له امله ونه توانېد چې پر وروکي صربستان بريالی شي.

امريکا له اروپا څخه د جلاوالي سنت وساته. او خپله بېطرفي يې اعلان کړه. ختيځې او لوېديځې جبهې د جگړې اصلي ميدانونه وو. لوېديځه جبهه د سوېس له سرحده پيل او د فرانسې په خاوره کې د شمال تر روده ادامه درلوده. ختيځه جبهه د لهستان په خاوره کې تر روسيې پورې غځېدلې وه. په ۱۹۱۶ ز کال کې ختيځه جبهه په بالکان کې پرانيستل شوه.

متفقينو په ۱۹۱۵ ز کال کې هڅه وکړه چې د عثماني امپراتورۍ په ماتولو سره په دردانيل کې د پښې اېښودو ځای پيدا کړي. د متفقينو په زرگونو کسانو، چې ډېری يې استرليايي ځوانان وو، د هغو غرونو په لمنو کې چې عثماني ترکانو په توپونو او وسلو ترې دفاع کوله، خپل ځانونه له لاسه ورکړل. د عثماني امپراتورۍ عربي اتباعو په ۱۹۱۶ ز کال کې د ترک د حاکمانو پر ضد پاڅون وکړ. دغه پاڅون د ملک فيصل په مشرۍ چې په هاشمي اصيلاي کورنۍ پورې يې اړه درلوده، له عربستان څخه يې فلسطين او سوږي ته خپور شو. انگلستان او فرانسې دواړو د عربي پاڅون کونکو غوښتنې پوره کړې، چې په پايله کې عثماني امپراتوري له مينځه ولاړه د عثماني خلافت له مينځ تللو سره مسلمانانو خپل د سياسي يووالي سمبول له لاسه ورکړ.

المانيان د ۱۹۱۶ ز کال په فبرورۍ کې له اقتصادي ستونزې سره مخ شول. د المان د قومندې مرکز د

دې لپاره چې له دې ستونزې ووځي، ويې غوښتل، چې په فرانسه کې د وردن پر ښار يرغل وکړي، البته دا يې نه گڼله چې په جبهه کې به د متفقينو ځواک لوی بری تر لاسه کړي، بلکې دا هيله يې درلوده چې د دفاع په ترڅ کې به د فرانسې ځواکونه په تدريجي توگه له منځه يوسي.

ساتونکو له وردن څخه د فشار د له منځه وړلو لپاره له انگليسانو او فرانسويانو څخه يو مرکب ځواک جوړ کړ او د دريم سيند په اوږدو کې يې يوه درنه حمله پيل کړه. د دريم سيند د جگړې په لومړۍ ورځ انگليسانو د ۶۰۰۰۰ په شاوخوا کې تلفات ورکړل. په لومړيو ۲۴ ساعتونو کې په هره دقيقه کې ۱۵ انگليسان مړه او ۳۰ کسه ژوبل شول. انگليسانو د دريم سيند په جگړې کې نوې وسلې واردې کړې. جگړې تر دسمبره پورې دوام وکړ. په دې جگړې کې المانيانو ۳۳۰۰۰۰ او فرانسويانو ۳۵۰۰۰۰ کسه تلفات ورکړل. د اېټاليا په جبهه کې د تلفاتو شمېر له ۳۰۰۰۰۰ څخه ډېر شو. په ختيځه جبهه کې ښايي د ۲،۱ ميليون کسو پورې په جگړې کې وژل شوي وي. جگړې له يو ميليون څخه ډېر زخميان درلودل. د ۱۹۱۵ کال د مې په ۷مه يوه الماني تحت البحري کښتۍ پر لوسې تانيا افيانوس پيما نومې کښتۍ چې د ايرلېنډ په سيند کې د حرکت په حال کې وه، يرغل وکړ او دا کښتۍ په چټکۍ سره ډوبه شوه او ۱۲۰۰ کسه په کې مړه شول. له ۱۰۰ څخه ډېر غرق شوي، امريکايان وو. لوسي تانيا انگلستان ته په پټه وسله وړله. د لوسې تانيا غرقېدو المان او متحده ايالات د جگړې ډگر ته راښکيل کړل. لس مياشتې وروسته ترنختيا ډېره شوه. د ۱۹۱۶ز کال د مارچ په ۲۴مه المانيانو فرانسوي ولاړه کښتۍ د مانس په بحيره کې غرقه کړه او يو ځل بيا د امريکا خلک ووژل شول.

لومړۍ نړيواله جگړه د نړۍ د تاريخ لومړنۍ هوايي جگړه وه. د جگړې په لومړيو مرحلو کې ډېرو هېوادونو د دښمن د واحدونو موقعيت د معلومولو لپاره له الوتکو څخه گټه اخيسته.

متحده ايالاتو او متفقينو يې د سمندري مراقبتي نظام په وسيله د المانيانو يرغلو ته ځواب ورکړ. يو شمېر کښتيو د څارنې لپاره يو له بله سره حرکت کاوه.

د ۱۹۱۸ز کال په مارچ کې د برست ليتوفسک تر تړون ۱۸ ورځې وروسته الماني ځواکونه دې ته اړ شول چې له روسيې څخه لوېديځې جبهې ته راشي. المانيانو په لوېديځه جبهه کې وحشتناکه حمله

پیل کره. د درنې توپخانې په بمبارد او گاږي بمونو سره یې حمله وکړه. انگلیسي، فرانسوي او بلژیکي واحدونه یې د سیند لوري ته په شا کړل. د ۱۹۱۸ز کال په سپتمبر کې بلغارستان له موقتي ډښندی سره موافقه وکړه. عثماني امپراتوري د اکتوبر تر پایه تسلیم شوه. د ۱۹۱۸ز کال د نوامبر په درېیمه اتریش، مجارستان د ډښندی منل لاسلیک کړل، چې په جگړې کې د هغوی د لاسوهنې د پای مانا یې لرله.

د ۱۹۱۸ز کال د نومبر په ۱۱مه سهار سر تا سري ډښندي وشوه او په لوېدیځه جبهه کې د توپونو درزا غلې شوه. په پای کې تر څلورو کلونو وروسته لومړۍ نړیواله جگړه پای ته ورسېده. د رسمي شمېرنو له مخې په لومړۍ نړیواله جگړه کې د ځمکنیو او سمندري قواو ۹،۱ میلیونه سرتیری ووژل شول او یایې له ژوبلېدو او ناروغیو له امله ژوند له لاسه ورکړ. تر ۲۱ میلیونه ډېر پوځیان ژوبل، ۷،۴ میلیونه کسه بندیان یا ورک شول. دغه شمېرنه د ملکي خلکو په برخه کې نه ده.

د جگړې اقتصادي پایلې:

د فرانسې، لهستان(پولند)، سربستان ډېرې شمال ختیځې برخې او د اېتالیا شمال ختیځې سیمې په کنډوالو بدلې شوې. یوازې په فرانسه کې ۴۸۰۰ کیلو متره ځنگلي ځمکه وسوځېده او د ۱۲۸۰۰ کیلو متره مربع په شاوخوا کې کرنیزه ځمکه یې له منځه لاړه. د وردن په شاوخوا کې تر جگړې وروسته تر یوه نسله پورې مېکانیزه کرنه ناشونې وه، له دې امله چې ټوله ځمکه د اوسپنو ټوټو نیولې وه. مادي زیان کلیوالي او ښاري خلک دواړه له اقتصادي ستونزو سره مخامخ کړل. بزگرانو تر یو میلیون ډېر څاروي او حیوانات له لاسه ورکړل. په ښارونو کې تر ۶۰۰۰۰۰ ډېرې ودانۍ وړانې او یا زیانمنې شوې. پلونه، لویې لارې، ټولونه، د اورگاډي پټلې د تلگراف او تېلېفون مزې له منځه لاړل.

لومړۍ نړیواله جگړه د بشریت په تاریخ کې تر ټولو وړانوونکې او د ډېر لگښت لرونکې جگړو څخه شمېرل کېږي. دې جگړې د روسیې، المان، اتریش، مجارستان او عثماني ترکیې امپراتوري له منځه یووړې. د رومانوف، هونسولرن او هاپسبورگ لړۍ له واکه لرې شوې. د اروپا او سهېل لوېدیځې اسیا

د نقشو ډېری برخې له سره وکښل شوې. فرانسوي امپراتوري د فاتحینو تر منځ ووېشل شوه.

جګړې فرانسه او روسیه ورانه کړه. المان، بلژیک او انگلستان یې هم زیانمن کړل. د امریکا متحده ایالات انزوا او ګوښه والي ته ستون شو. لورې او ناروغيو او جګړې ډیر تلفات را منځته کړل او د اروپا پخوانۍ امپراتورۍ یې یو له بله سره بېلې کړې. تر څلورو کلونو اوږدې جګړې وروسته سوله منځ ته راغله.

په ټولګي کې فعالیت:

زده کوونکي دې په ټولګي کې پر دوو جلا ډلو ووېشل شي. لومړۍ ډله دې د جګړې پر علتونو او دویمه ډله دې د اروپایي هېوادونو د سیالیو په اړه یو له بله سره خبرې وکړي.

پوښتنې:

- ۱- لومړۍ نړیواله جګړه په کوم کال کې پېښه شوه؟
- ۲- په دواړو جلا اتحادونو کې کومو هېوادونو ګډون درلود؟
- ۳- په دې جګړه کې کومو هېوادونو ډېر تلفات ولیدل؟

له ټولګي څخه د باندې فعالیت:

زده کوونکي دې د جګړې د پایلو په اړه د منابعو په مرسته معلومات تر لاسه او په ټولګي کې دې ووايي.

دویمه نړیواله جگړه



آدولف هتler

په دې لوست کې به د دویمې نړیوالې جگړې څخه د مخه د بحرانونو په اړه او همدارنگه د جگړې د لاملونو او پایلو په اړوند معلومات تر لاسه کړئ.

اقتصادي بحران او رکود د ۱۹۲۹-۱۹۳۳ز کلونو تر منځ په المان کې په ډیره چټکتیا سره پراختیا ومندله. او دې بحران درې کاله دوام وکړ، په صنایعو کې پر سلو کې ۴۰ ټیټوالی راغی. د بیکارانو شمیر ۷.۵ میلیونو تنو ته ورسید، واقعي مزد له ۲۵ څخه تر ۴۰ په سلو کې راټیټ شو. کرنه د حوادثو قرباني شوه او یو شمیر بانکونه له ماتې سره مخامخ شول اقتصادي بحران د ویمار جمهوري جوړښت متزلزل کړ او د هیتلر د رامینځ ته کیدو لپاره یې په سیاسي ډگر کې زمینه برابره کړه.

آدولف هیتلر په ۱۸۸۹ز کال په اتریش کې زیږیدلی او د لومړۍ نړیوالې جگړې وروسته یې د نازي گوند جوړ او په ۱۹۲۰ز کال کې همدې گوند مشري تر لاسه کړه چې ملي گرايې، افراط گرايې، نژاد گرايې او تیری پر یهودو دهغه له اصولو څخه وو. نوموړی په لومړۍ نړیواله جگړه کې څو وارې ټپي شوی وه د نازيو له شعارونو څخه یو هم دا وه (نن آلمان سبا جهان)، هیتلر عقیده در لوده هر څوک چې په منځنۍ اروپا مسلط شي کولای شي پر ټوله اروپا او نړۍ تسلط پیدا کاندې.

د اروپا قدرت غوښتونکي واکمنان د سولې لپاره تهدید گڼل کیدل. په شوروي اتحاد کې ستالین غوښتل

چې خپله واکمني پراخه کړي. د موسوليني په مغزو کې د روم د لرغونې امپراتورۍ خیال ګرځېده. په ۱۹۳۶ز کې د ملتونو ټولنه بېخي بې باوره شوې وه. د همدې کال په اکتوبر کې هتلمر او موسوليني د روم - برلېن محور جوړ او هغه يې (پولادي تړون) ونوماوه. لږ وروسته جاپان او ایتالیا د کمترن تړون لاسلیک کړ، چې موخه يې د کمونېزم د پراخوالي مخنیوی و. د جاپان امپراتورۍ د ۱۹۳۷م کال په دویمې کې د چین پر شمال یرغل وکړ. د ملتونو ټولنه یو ځل بیا ونه توانېده چې سوله وساتي. هتلمر په ۱۹۳۸ز کې اتریش له المان سره یو ځای کړ او وروسته يې د سوت الماني سیمې چې د وارسای د تړون له مخې د چکوسلواکیې برخه ګرځېدلې وې، بیرته د آلمان سره یو ځای کړې. هتلمر او موسوليني د دسمبر په میاشت کې د انګلستان او فرانسې د لومړیو وزیرانو سره د میونخ په ښار کې وکتل. د المان پوځ د ۱۹۳۹ز کال د دسمبر د میاشتې په لومړیو کې پر لهستان یرغل وکړ. د المان پوځ له پوځي تاکتیک څخه ګټه واخېسته او په چټکۍ سره يې د لهستان پوځ درې وړې کړې.

انګلستان او فرانسې په ۲۴ ساعتونو کې المان ته د جګړې اعلان وکړ او له دې سره بیا دویمه نړیواله جګړه پیل شوه. پخوا له دې چې په اروپا کې جګړه پیل شي، د ایتالیا دیکتاتور موسوليني ایتوپیا نیولی وه. د افریقا په شمال کې د مصر او سوېز کانال پر سر جګړه ونښته. د سوېز د کانال په نیولو چې هر یو بریالی شوی وای، له دې لارې يې کولای شول چې په مستقیمه توګه خپلې جنګي بېرې د اسیا جبهې ته ورسوي. هر هېواد چې شمالي افریقا نیولې وای، د منځني ختیځ ټولې د تیلو ذخېرې سیمې يې تر ولکې لاندې راتللې.

د متفقینو ځواکونو د مصر په دارالعین کې د نازیانو پرمختګ ودراره او په ۱۹۴۰ز کې يې د هغوی پر ضد یرغل پیل کړ او ۹۰۰۰ الماني پوځیان يې اسیر کړل. دویمه نړیواله جګړه چې په اروپا کې پیل شوه، نو المانیان ورته په بشپړه توګه تیار وو، جګړیز وسایل يې نوي او پوځیانو يې ښه زده کړه کړې وه. د ۱۹۳۹ز کال په دسمبر کې د المان لښکرو پر لهستان یرغل وکړ او د لهستان پوځ يې په څلورو اونیو کې دننه درې وړې کړې. په دې وخت کې شورویانو د هغه پټ تړون له مخې چې له المانیانو سره يې کړې و، د لهستان ختیځ يې ونیو. له لومړۍ نړیوالې جګړې څخه وروسته فرانسې له المان سره خپله پوله پیاوړې کړې وه او په ختیځ کې يې د یرغل د مخنیوي لپاره د ۳۲۰ کیلو مترو په اندازه اوسپنیز سیمي استحکامات جوړ کړل. دغه استحکامات د یوه سیاستمدار په نامه، د ماژینو د خط په نامه ونومول شول. د دغو استحکاماتو

ډېره برخه د ځمکې لاندي جوړه شوې وه.

المان پر لهستان يرغل وکړ. فرانسوي ځواکونه د ماژينو په خط ځای پر ځای شول او انگليسان د مانس له سمندرگي څخه تېر شول او د فرانسې په شمال کې ديره شول. دانگليسانو سمندري ځواکونو د المان بندرونه محاصره کړل.

د جگړې په اوږدو کې شورويانو په ختيځ کې د لاثويا، استونيا او لېتوانيا دولتونه د بالتیک په حوزه کې اتحاد ته اړ کړل. شوروي واحدونو د فنلاند پوځ ته ماتې ورکړه او د روسيې پخوانی پوځي پرايستې.

د ۱۹۴۰ز کال د اپريل په نهمه آلماني ځواکونو د هوا او ځمکې له لارې په دنمارک او ناروې يرغل وکړ. دنمارکيو پوځ نه درلود او فوراً تسليم شول. نارويژانو غوښتل جگړه وکړي خو د دريو اونیو په اوږدو کې تسليم شول.

د ۱۹۴۰ز کال د اپريل پر لسمه نازيانو پر بلژیک او هالنډ يرغل وکړ. المانيانو له سمندري ځواک، پياده، ټانک، بم غورځوونکو الوتکو او کومانډويي ځواک څخه گټه اخيسته او د ماژينو د خط په شاو خوا کې ځای پر ځای شول.

المانيانو د همدغه کال په جون کې د لوېديځ په جبهه کې خپل ځواکونه ځای پر ځای کړل او وروسته يې د شمالي دښتو له لارې پر فرانسې حمله وکړه. د ماژينو له خط څخه تېر شول او له شپږو اونیو څخه په لږه موده کې پاریس ته ورسېدل.

فرانسه د ۱۹۴۰ز کال د جون په ۲۲مه المان ته تسليم شوه. مارشال هانري پتن د لومړي نړيوالي جگړې سپين بيري او اتل نوی حکومت جوړ او له المان سره يې د ډزبندي تړون لاسليک کړ. د تسليمي د شرايطو پر بنسټ د فرانسې پوځ بې وسلې شو. المان د فرانسې په شمال کې پاریس ونيو. د فرانسې دولت د فرانسې سهېل ته چې اشغال شوی نه و، انتقال شو.

د انگلستان د خلکو مشري د وېنستون چرچل په نامه نوي صدراعظم په لاس کې واخيسته، انگليسانو غوښتل چې جگړې ته دوام ورکړي.

د جگړې لمنه د بالکان شبه جزيرې ته هم ورسېده. موسولينې د ۱۹۴۰ز کال په مني کې پر يونان يرغل وکړ. د ۱۹۴۰ز کال د مني په پای کې مجارستان او رومانيه د محور له ځواکونو سره يو ځای

شول. د ۱۹۴۱ز کال په لومړيو کې بلغاريا له فاشيستانو سره يو ځای شوه. ۱۹۴۱ز په پسرلي کې نازيانو پر يوگوسلاويا يرغل وکړ او پر يونان پوره بريالي شول. په افريقا کې په مصر او سوماليه کې د ايټاليا ځواکونه له انگليسانو سره وجنگېدل. د ۱۹۴۱ز کال د پسرلي پورې ټوله شمالي افريقا د جگړې په صحنه بدله شوه.

له انگلستان سره جگړه اوږده شوه. د لوېديځې جبهې د برياليتوب په برخه کې هټلر ناهيلي شو، د دې پر ځای يې ختيځ ته پام شو او کمونيزم يې خپل اصلي دښمن وگاڼه. نوموړی په دې عقیده و، چې پر شوروي اتحاد برياليتوب، پر نړۍ د تسلط يو گام دی او د جولای پر ۲۲مه المان د روس په ضد عمليات پيل کړل. د المان واحدونو د ۳۲۰۰۰ کيلو مترو د جبهې په اوږدوالي د بالتیک له سيند څخه تر تور سمندرگي پورې پر شوروي يرغل وکړ. المانيانو د لهستان په ختيځ، د بالتیک سيمي او وروسته يې پر روسيې او يوکراين يرغل وکړ او په ۱۹۴۱ز کې د لېنينگراد ښار محاصره پيل شوه، چې سل ورځې اوږده شوه. نازيانو د اکتوبر په مياشت کې يوکراين ونيو او کریمه ته داخل شول.

د ۱۹۴۱م کال په نوامبر کې الماني ځواکونه او تدارکاتي خطوط يې ډېر پراخه شول. د المان په لوی جگړيز ماشين کې شنيدلی حالت رامنځ ته شو.

په ټولگي کې فعاليت:

زده کوونکي دې په دوو ډلو وویشل شي لومړۍ ډله دې د جگړې د لاملونو او دويمه ډله دې د ادلف هیتلر د ونډې په اړه په خپل منځ کې مباحثه وکړي او پایلي دې ټولگي ته وړاندې کړي.

پوښتنې:

- ۱- دويمه نړيواله جگړه په کوم کال کې پيښه شوه؟
- ۲- محور گروپ کومو هيوادونه ته ويل کيدل؟
- ۳- آلمان په کوم کال په شوروی اتحاد تیری وکړ؟

له ټولگي څخه د باندې فعاليت:

زده کوونکي دې د خپلو ښوونکو او منابعو په مرسته د محور هيوادونو د ماتې په اړه معلومات تر لاسه او بيا دې ټولگيوالو ته وړاندې کړي.

پر هند او چین باندي د جاپان يرغل



د جاپان يرغل د هندوچين په جزایرو، د محور ماتې او د دویمې نړیوالې جگړې د پایلو په اړه، په دې لوست کې به ورسره آشنا شئ.

په داسې حال کې چې د هټلر پوځ په ټوله اروپا کې خپرېده، جاپانيانو په ختيځ کې خپلو پر مختگ ته دوام ورکاوه او غوښتل يې چې پر پراخه سيمه مسلط او له ځمکې او منابعو څخه يې گټه واخلي. جاپان په ۱۹۳۲ز کال کې منچوريا ونيوله. په ۱۹۳۷ز کال کې د جاپان او چين واحدونو د پيکن په شاوخوا کې يوله بله سره په جگړه بوخت وو. د جاپان پوځ ښار ونيو او وروسته يې د سهېل په لور حرکت وکړ او تر ۱۹۳۹ز کال پورې يې د چين څلورمه برخه ونيوله، خو چينيان تسليم نه شول او خپله پلازمېنه يې يانگ تسه ته يووړه او په خور وورو جگړو يې لاس پورې کړ.

جاپان په ۱۹۳۹ز کال کې د هانيان جزيره او هندوچين ساحل ته نيردې نوري کوچنۍ جزيرې ونيولې. دغه برياليتوب د انگلستان تدارکاتي مسير له هانگانگ څخه تر سينگاپوره پورې په خطر کې واچاوه. دغو يرغلونو د امريکا متحده ايالات پرېشانه کړل. د ۱۹۴۱ز کال په لومړيو کې يې له جاپان سره خپلې ټولې اړيکې پرې او په امريکا کې د دې هېواد پانگه ضبط شوه. د همدې کال په ډسمبر کې جاپانيانو په هاوايي او فلپين په جزيرو کې د امريکا پر مرکزونو او هم په هانگ کانگ او ملايا کې د انگلستان

پر پوځي مرکزونو يرغل وکړ. جاپان د امريکا پر الوتکو او هوايي هډو چې د آرام اقيانوس په پرل هاربر کې يې لنگر اچولی و، بمباري وکړه. جاپاني پيلوټانو ۱۸ جگړيزي امريکايي کشتي او ۱۸۰ امريکايي الوتکې له منځه يووړې او د ۳۵۰۰۰ کسو په شاو خوا کې يې ووژل. جاپانيانو په آرام سمندر کې د ۱۹۴۱ز کال د ډسمبر د حملو په ترڅ کې ډېر لوی امتيازات لاس ته راوړل. د ۱۹۴۲ز کال په لومړيو کې د هغو موخو د لاس ته راوړلو لپاره چې هغه د اسيا د ختيځې برخې نيول وو، پر مخ روان وو. د جاپان امپراتوري د برما په جگړې کې پر مخ لاړه. گورم، د ويک جزيره او د فلپاين جزایر يې نيول. هانگ کانگ، سينگاپور، او د شرقي هند جزایرو هم سقوط وکړ. جاپاني ځواکونو پر بریتانيوي هند يرغل ته ځان چمتو کړ. په استراليا، نیو زيلانډ او د هاوايي په جزیرو کې يې هم پر مختگ وکړ. داسې بنکاره کېده چې هتلمر او موسولينې برياليتوب تر لاسه کړ. د دې په مقابل کې د متفقينو د ځواکونو مشرانو (د انگلستان د صدراعظم چرچل، د شوروي د رهبر ستالين او د امريکا د جمهور رئيس روزولټ) په مشرۍ د تهاجمي يرغل لپاره يو له بل سره يو ځای شول. پرل هاربر له يرغل څخه وروسته د امريکا گوبنه والی پای ته ورسېد. د ۱۹۴۲ ز کال په می کې د امريکا او استراليا هوايي او سمندري ځواکونو په آرام سمندر کې د جاپانيانو پرمختگ ودراره. يوه مياشت وروسته د امريکا متحده ايالاتو د جاپان لويه کشتۍ چې ختيځ لوري ته د ميدوي پر جزيرې د يرغل لپاره د حرکت په حال کې وه، ودروله. د امريکا متحده ايالاتو او جاپان د درېو ورځو لپاره د ميدوي د جزيرې په شمال کې په هوا او سمندر کې سره وجنگيدل، چې په پای کې د امريکا متحده ايالات بريالی شوه.

د محور ماتې:

د ۱۹۴۲م کال د نوامبر په مياشت د شوروي کلکو يرغلو المان شاتگ ته اړ کړ. هتلمر خپلو پوځونو ته امر وکړ چې وجنگيږي، خو د ۱۹۴۳ز کال په جون کې د المان پوځونه تسليم شول. د ۱۹۴۳ز کال په دوبي کې انگليسي - امريکايي ځواکونو سيسلي نيوله. د همدې کال په وروستيو مياشتو کې متفقينو ورو ورو شمال ته پرمختگ کاوه. په آرام سمندر کې يې جاپانيان جزيره په جزيره شاتگ ته اړ کړ.

د ۱۹۴۳ز کال په نوامبر کې روزولټ، چرچل او ستالين په تهران کې سره وکتل. هغوی پر فرانسې د متفقينو د يرغل پر نقشې سره خبرې وکړې. د دې نقشې پر بنسټ د متفقينو ځواکونه بايد د مانس له

بحیرې څخه تېر شوي او د نرماندي په سواحلو کې پیاډه شوي وای.

په دې يرغل کې څه د پاسه له ۱۷۵۰۰۰ سرتیرو، او هم له ډېرو تجهیزاتو څخه کار واخستل شو. په نرماندي کې د ځواکونو تر پیاډه کېدو ۱۰۰ ورځې وروسته، د ۲ میلیونو په شاوخوا کې سرتیري فرانسې ته داخل شول او د ۱۹۴۴ز کال د اګست په ۲۵ مه یې پاریس آزاد کړ.

شوروي پوځ د ۱۹۴۴ز کال په جون کې ستوني، لیتوانیا، لیتویا، رومانیه او بلغارستان ونيول او همدارنگه انګلیسانو المانیان د یونان له خاورې وویستل. د ۱۹۴۵ز کال په فبرورۍ کې روزولټ، چرچل او ستالین په اېټالیا کې د تورې بحیرې د څنډې په آرامځای کې یو له بل سره ولیدل. همدارنگه مشرانو د دې هڅه وکړه چې په اروپا کې تر جګړې وروسته د مسایلو د حل لپاره توافق وکړي. هغوی د المان د وېش نقشه د نیول شوې سیمې په توګه وکښله. د فرانسې سرتیرو یې د متفقینو د مهمو ځواکونو لپاره سیمه مشخصه کړه. هغه اروپایي دولتونه چې له نازیانو څخه خپلواک شوي وو، باید د ځانونو لپاره یې حکومتونه انتخاب کړي وای. همدارنگه روزولټ دا ومنله، چې شوروي د ملګرو ملتونو له ټولني سره یو ځای شي، نو په ختیځه اروپا کې به د دې هېواد امتیازات تضمین کړي.

د ۱۹۴۵ کال د می په لومړیو کې د برلین د ښار په سرکو کې تر خونړیو جګړو وروسته، دغه ښار د روسانو پر وړاندې سقوط وکړ. د هټلر ژوند د هغه تر ځمکې لاندې پټنځای کې پای ته ورسېد. د جاپان سره لا جګړه روانه وه. د ۱۹۴۵ز په اپرېل کې روزولټ ناڅاپه مړ شو. هري ترومن چې جمهوري ریاست ته ورسېد، د مهنتن له پټې طرحې خبر شو چې یو شمیر پوهانو او مهندسانو د دغه نامه لاندې د لومړني اتومي وسلې په جوړولو لګیا وو.

متفقینو د جولایي په ۲۶ مه د جاپان حکومت ته التیماتوم ورکړ او له هغه هېواد څخه یې وغوښتل چې تسلیم شي، خو جاپان التیماتوم ونه مانه.

د ۱۹۴۵ز کال د اګست په ۶ مه د امریکا د اوږده واټن الوتکې د جاپان د هیروشیما پر ښار بم وغورځاوه. دې بم د ښار تر ۶۰ مې برخې ډېره وړانه کړه او تر ۱۵۰۰۰۰ ډېر کسان یې ووژل. خو سره له دې بیا هم جاپان تسلیم نه شو. د ۱۹۴۵ز کال د اګست پر نهمه - ۲۹ B ډول الوتکې پر ناګاساکی بل بم راوغورځاوه او ۴۰۰۰۰ کسان یې ووژل. پاتې ۷۰۰۰۰ کسه په ډېره وحشتناکه توګه سوي وو.

جاپان د ۱۹۴۵ ز کال د سپتمبر پر دویمه تسلیم شو. د تسلیمې خبر ټولې نړۍ ته مخاږه شو. د

متفقینو ډېرو پلویانو د ډېرو لویو غونډو په ترڅ کې په لویو ښارونو کې خوشالی او جشنونه پیل کړل. په وروستیو اونیو کې روسیې منچوریا ونيوله. په اندونیزیا او ملایا کې جاپاني ځواکونه انگلستان ته تسلیم شول. د امریکا متحده ایالاتو ځواکونو جاپان ونيو او چین یې آزاد کړ او په دې توګه په تاریخ کې تر ټولو خونړۍ جګړه پای ته ورسېده.

د دویم نړیوالې جګړې پایلې:

دویمې نړیوالې جګړې ډېر مالي او ځاني زیانونه رامنځ ته کړل. په دې جګړه کې له ۴۰ - ۵۰ میلیونو پورې انسانان ووژل شول. د امریکا متحده ایالاتو خپل ۳۰۰۰۰۰۰ ځواکونه له لاسه ورکړل. د جګړې لګښت تر یو ټریلیون ډالرو ډېر و. ۲۳۰ میلیارده ډالر د محور هېوادونو ولګول. د امریکا متحده ایالاتو له ۳۱۷ - ۳۴۱ میلیاردو ډالرو پورې ولګول. لویو ښارونو لکه وارسا، لندن او برلین ډېر درانده زیانونه ولیدل. هېروشيما او ناګاساکی کابو بیخي له منځه لاړل. د اروپا او آسیا ټولو خلکو خپل کورونه، کروندې او همدارنګه دندې له لاسه ورکړې. کلیساګانې، کارخانې، سړکونه، د اوسپنو لارې او بندري تاسیسات د بمباریو او د توپونو د اور له امله وړان شول. د نړۍ د ډېرو هېوادونو پرمختګ او وده د خپل اصلي مسیر څخه منحرفه شوه.

په ټولګي کې فعالیت:

زده کوونکي دې په دوو ډلو ویشل شي لومړۍ ډله دی د رهبرانو ونډې لکه روزولت، چرچل او ستالین د محور هېوادونو په ماتې کې او دویمه ډله دې د جګړې د پایلو په اړه په خپل منځ کې مباحثه وکړي او پایلې دې ټولګیوالو ته وړاندې کړي.

پوښتنې:

- ۱- د امریکې متحده ایالاتو څرنګه په جګړه کې ګډون وکړ؟
- ۲- جاپان ولې په دویمه نړیواله جګړه کې امریکې ته تسلیم شو؟

له ټولګي څخه د باندې فعالیت:

زده کوونکي دې د اروپا نقشه رسم او پرمخ دې د محور او متفق هېوادونه په نښه کړي.

د ملگرو ملتو جوړېدنه



په دې لوست کې به د ملگرو ملتونو د سازمان د رامنځ ته کیدو او د هغه د ضرورت په اړه معلومات تر لاسه کړئ.

د ۱۹۴۵ز کال په اوږدو کې د متفق هیوادونو استازو له جگړې څخه وروسته د نړۍ د موقعیت په اړه د تصمیم نیولو لپاره لیدنه وکړه. هغوی په دې توافق وکړ چې داسې نړیوال سازمان جوړ شي، چې ټول خپل ځانونه د هېوادونو په منځ کې د سولې او همکارۍ لپاره متعهد وساتي او هم د هغو خلکو په برخه کې چې د محور هېوادونو ځواک یې جوړاوه، د سرنوشت په اړه یې تصمیم ونیسي. متفقینو ملگري ملتونه جوړ کړل. د متفقو پنځوسو هېوادونو استازو په سانفرانسیسکو کې د ۱۹۴۵ز کال له اپریل څخه تر جون پورې سره ولیدل. هغوی د نړیوال سازمان د منشور په برخه کې توافق ته ورسېدل. دا منشور په ۱۹ فصلونو او ۱۱۱ مادو کې تدوین شو او د لاهې د نړیوالې محکمې د دېوان اساسنامه د دغو ۵۰ هېوادونو لاینفک برخه شوه. غړیو هېوادونو په دې توافق وکړ چې د سولې د ساتنې او پرمختلنې لپاره به د ټولو ملتونو حقوق او حاکمیت په مساوي توګه په پام کې ساتي او نړیواله همکاري یې هم تضمین کوی.

د ملگرو ملتونو سازمان لویه شورا لري. عمومي شورا د ټولو غړیو هېوادونو له استازو جوړېږي، خو

رېښتيني ځواک د امنيت له شورا سره دی. د امریکا متحده ايالات، انگلستان، فرانسه، روسيه او چين په دې شورا کې دايمي څوکي لري. شپږ نور هېوادونه په دوراني توگه ټاکل کېږي. د امنيت د شورا رايه په اکثريت ولاړه وي. د پرېکړې د تصويب په صورت کې د پنځو دايمي هېوادونو رايه د اکثريت رايې يوه برخه وي. په دې توگه له دغو پنځو لويو هېوادونو څخه هر يو د دې شورا د پرېکړې د وېتو حق لري. اقتصادي او اجتماعي شورا، نړيواله محکمه او سرمشري، د ملگرو ملتونو اصلي جوړښت تشکيلوي. متفقينو پرته له ملگرو ملتونو، د جگړې د وضعيت د ژر اداره کولو او په راتلونکې کې د پراختيا او ودې لپاره نور گڼ شمېر سازمانونه هم جوړ کړل، چې بېلابېل فعاليتونه د نړۍ په مختلفو هېوادونو کې تر سره کوي.

د ملگرو ملتونو د سازمان په جوړېدنه کې د ډېرو اقداماتو لاس دی، چې هر يو په کې اغېزمنه ونډه اخيستې ده. د دې اقداماتو له جملې څخه کولای شو، چې په زماني ترتيب سره د بين المتحدينو د اعلاميې خپرېدل، اتلانتيک منشور، د ملگرو ملتونو اعلاميه، د مسکو او تهران کنفرانسونه، د دامبارتن اوکس او بالتا کنفرانس او په پای کې د سانفرانسيسکو کنفرانس ته اشاره وکړو.

په ټولگي کې فعاليت:



زده کوونکي دې په دوو ډلو ووېشل شي. لومړنۍ ډله دې د نړيوالو سازمانونو او دويمه دې د دې سازمان د موخو په برخه کې يو له بله سره خبرې او مشاگرې وکړي او پایله دې په ټولگي کې وويي.

پوښتنې:



- ۱- د ملگرو ملتونو ټولنه څنگه جوړه شوه؟
- ۲- خو هېوادونه د امنيت د شورا دايمي غړي دي؟
- ۳- د ملگرو ملتونو ټولنه په کوم کال کې جوړه شوه؟

له ټولگي څخه دباندي فعاليت:



زده کوونکي دې د دیرشو هېوادونو لیست ترتیب کړي چې د ملگرو ملتونو غړیتوب ولري او په ټولگي کې دې وويي.

په یوه صنعتي ځواک باندې د جاپان بدلون



آیا پوهیږئ چې جاپان څرنگه په یو صنعتي هیواد واوښت؟ پدې لوست کې به ددې پوښتنې ځواب تر لاسه کړي.

پخوا تر دې چې د جاپان پر صنعتي بدلېدنې خبرې وکړو، ښه به دا وي، چې د هغه هیواد د تېر تاریخ په برخه کې څه پوه شو. تر میلاد ۶۶۰ کاله پخوا د

جاپان لومړنی امپراتور پر تخت کېناست. په هغه وخت کې د مذهبي قوانینو (شینتو) له مخې امپراتور له فوق العاده ځواکه برخمن و. په منځنیو پېړیو کې ساموریان پر جاپان مسلط شول. پخوا د امپراتور د گارد کسان د ساموایي په نامه یادېدل. په دې وخت کې جاپان په یوه فیودالي، کمزوري او وروسته پاتې هیواد بدل شو.

د جاپان معاصر دوران د امپراتور (موتسوهیتو) له تخت ناستې ۱۸۶۸ز څخه پیلېږي. د هغه د امپراتورۍ مودې تر ۱۹۱۲ز پورې دوام درلود، چې د (میچی) د دورې په نامه یادېږي. په اداري او پوځي برخه کې ډېر اصلاحات رامنځ ته شول او جاپان په یوه نړیوال ځواک واوښت. د چین او جاپان او جاپان او روس په جگړې کې یې چین روس ته ماتې ورکړه او په همدې وخت کې وتوانېد، چې پر کوریا، تایوان او سخالین پر ټاپو تسلط پیدا کړي.

د جاپان هېواد له یو شمېر وړو او لویو ټاپوگانو څخه جوړ شوی دی او په لرې ختیځ کې پروت دی. سره له دې چې ځمکه یې لږه ده، د وګړو شمیرې یو ۱۴۰ میلیونو ته رسېږي. تر لومړۍ نړیوالې جگړې او د المان تر ماتې وروسته، جاپان د صنعتي او لوی ځواک کېدنې لپاره ډېرې هلې ځلې وکړې او له المان او اروپایي هېوادونو څخه د فني زده کړې په لړ کې په چټکۍ سره له اقتصادي او پوځي پلوه سیمه ییزه ځواک شو. هغه و، چې تر دویم نړیوال جنگ دمخه د تکنالوجیکي همکارۍ له امله له المان سره نږدې شو او د دویم نړیوالې جگړې په پیل کې له المان او ایټالې سره په (محور) دولتونو کې د متفقینو پر ضد شامل شو. په دویمې نړیوالې جگړې کې یې په پاسفیک (آرام) سمندر کې خپل ډېر متصرفات له لاسه ورکړل او د



د جاپان د پارلمان ودانۍ

(هېروشيما او ناګاساګي) تر اتومي بمبارد وروسته پرته له کوم قید و شرطه امریکاه تسلیم شو.

تر جگړې وروسته او د سولې په راتلو سره یې د نویو اندونو او قوي مدیرانو په مټ د صنعتي کیدو او د خپل اقتصاد په جوړونه لاس پورې کړ او د امریکې متحده

ایالاتو ته یې کار پېژندونکي، تکنیشنان او اهل فن د زده کړې لپاره ولېږل او تر څنگ یې په هېواد کې معقولې، خصوصي او نوې پروژې پلې کړې. له امریکایي نویو طرحو څخه اقتباس ورځ په ورځ جاپان ته د پرمختګ لارې خلاصې کړې او تر اوسه یې دغه سیاست دوام لري.

دا څرګنده ده چې د هېوادونو د پرمختګ یو علت د هغوی فرهنگي وده ده او روښانه خبره ده هر کله چې یو هېواد په فرهنگي برخه کې پرمختګ وکړي، نو صنعتي او اقتصادي پرمختګ یې په برخه کېږي او که چېرې کوم هېواد په فرهنگي برخه کې پرمختګ نه وي کړی او غواړي چې فني پوهې او اقتصاد ته وده ورکړي، سره له هغې مناسبه پایله نه شي تر لاسه کولای. جاپان له سلو کالو وروسته په دې وتوانېد، چې د نړۍ په یوه ستر صنعتي هېواد بدل شي. که چېرته د صنعتي کېدو نېټه د انګلستان د صنعتي انقلاب د رامنځ ته کېدو نېټه وګڼو، نو پاتې ټول لوېدیځ هېوادونه دې مرحلې ته دوه سوه کاله وروسته رسېدلي دي او که چېرې وغواړو چې علت یې پیدا کړو، چې جاپان څنګه دا موده لنډه ووهله، چې په یوه صنعتي هېواد بدل شو، نو ځواب یې ښایي داسې وي:

صنعتي کېدنه یې په کرار او تدریجي ډول پیل شوه. لومړی ساده صنایع، وروسته لږې پېچلې، سپکې صنایع، منځنۍ تکنالوژي، ورپسې درنې او لوړې تکنالوژۍ په کې رامنځ ته شوې. په ۲۰۰۵ز کال کې جاپان د (۴،۵) ټریلیونو ډالرو تولیداتو په ارزښت تر امریکا وروسته د نړۍ په اقتصادي ځواک کې دویم او په اسیا کې یې لومړی ځای درلود. که څه هم جاپان محدودې صنایع لري، خو د دولت په همکارۍ سره چې د پرمختللي تکنالوژۍ په برخه کې پانګه اچونه کوي، جاپان د صنعت او تکنالوژۍ له پلوه یو مهم هېواد ګڼل کېږي. امریکا د ۲۲،۷٪ چین ۱۳،۱٪ سهېلي کوریا په ۷،۸٪ سره د جاپان ډېر مهم سوداګریز شریکان دي او اوس جاپان په لنډه موده کې په چټکۍ سره د نړۍ په یوه پرمختللي هېواد بدل شوی دی.

د جاپان مهم صادرات، د حمل و نقل وسایل، موټرې، برېښنايي صنایع، ماشین الات، کمپوټري

صنایع، فولادی صنایع، غیر اوسپنیز فلزات، کشتی جوړونه، نساجی او نور دي. دا هېواد خو نړیوال موټر جوړونکي شرکتونه، لکه، ټویټا، هنډایا، سني، نیسان، میتسویشی او داسی نورې کمپنی چې معتبر مارکونه لري، خاوند دی.

په ټولګي کې فعالیت:

زده کوونکي دې په دوو ډلو ووېشل شي، لومړنۍ ډله دې د جاپان د تاریخ او دویم ډله دې د جاپان د صنعتي کېدنې پر لاملونو یو له بله سره خبرې وکړي او پایله دې په ټولګي کې وویي.

پوښتنې:

- ۱- د جاپان لومړنی امپراتور څه وخت پر تخت کېناست؟
- ۲- د جاپان معاصر دوران له کومې تاریخي پېښې څخه پېلېږي؟
- ۳- جاپان په دویمه نړیواله جګړه کې د کومو هېوادونو په ګټه او پلوی په جګړې کې داخل شو؟
- ۴- د جاپان سوداګریز شریکان کوم هېوادونه دي؟
- ۵- د جاپان د لویو کمپنیو نومونه واخلئ؟

له ټولګي څخه د باندې فعالیت:

زده کوونکي دې د جاپان د چټکې پرمختیا په اړه د ښوونکو او منابعو په مرسته معلومات تر لاسه او بیا دې په ټولګي کې وویي.

د شوروي اتحاد له منځه تلل



يو شمېر بهرني او داخلي عوامل چې د شوروي اتحاد د له منځه تلنې سبب شول، په لاندې توگه به ورسره آشنا شئ.

الف: کورنۍ لاملونه:

په شوروي اتحاد کې مارکسيستي او لېنينستي نظام له ۱۹۱۷-۱۹۹۱ز پورې سره له دې چې د سوسيالېزم د تحقق لپاره ورته ډېرې هڅې وشوې، له منځه لاړ. د هغو نظريو پر بنسټ چې د مارکسېزم د پلويانو او د هغوی د مخالفينو له خوا څرگندې شوي، نو دا ترې جوتهېرې، چې د شوروي اتحاد سياسي، اقتصادي او ټولنيز نظام په دې ونه توانېد، چې د روسيې د خلکو اړتياوې پوره کړي. د مارکسيستي نظرياتو څخه په روسي انقلابي بڼه او د سياسي فرهنگ د دوام له امله داسې يو ترکيب رامنځ ته شو، چې يو له بله سره يې هېڅ ډول همابنگي نه درلوده. سره له دې چې روسيه يې په يوه لوی ځواک بدله کړه، خو د انسانانو له فطري خصوصيت سره د توپير له امله په پای کې له منځه تلو سره مخامخ شو.

د شوروي اتحاد اقتدار غوښتونکی سياسي نظام، چې کمونېست گوند يې د کارگر د استازي په نامه پر

هېواد واکمن کړی و، له شدید کنترول او د ډول ډول ټکولو او اختناق سره سره، په پای کې د میلیتونو د اعتراضاتو په وړاندې چې کلونه کلونه یې د مرکزي حکومت د واکمنۍ لاندې ژوند تېر کړی و، ټینګار ونه شو کړای او هغه پراخ ټولنیز بدلونونه، په ځانګړې توګه هغه زاړه فردي روشونه او وېشنه چې ټولنه ترې جوړه شوې وه او د کمونېست ګوند منشي تطبیقوله، د ۱۹۸۰ز د لسیزې بدلونونه یې چټک کړل، چې په پای کې د میلیتونو د زندان ور پرانیستل شو.



ریګن او ګورباچوف

پر شوروي اتحاد حاکم نظام چې د کمونېزم د نظریو تر رهبرۍ لاندې په ځانګړې توګه د ستالین په وسیله رامنځ ته شو، پخپله د دې نظام د له منځه تلنې سبب و. داسې نظام چې پر اداري او اقتصادي چارو یې بشپړ امرانه کنترول درلود، د ټیټو او منځنیو طبقو فردي ګټې له منځه وړلې او د انسان د فطرت ځانګړتیاوې یې نه منلې. د شوروي اتحاد د صنعتي لاس ته راوړنو سره سره یې د خلکو عادي ورځنۍ اړتیاوې نه شوې پوره کولای او هغه اقتصادي او انساني منابع یې چې درلودې، له هغوی څخه یې په پوځي برخو کې ګټه واخیسته.

د امریکایانو فشار او له پرديو څخه وېره چې په روسی

ټولنه کې یې رېښه درلوده، د داخلي ناخوالو د پټولو لپاره به یې په افراطي توګه ورته پاملرنه کوله. فدرالي نظام به ادعا کوله چې د ټولو میلیتونو او قومونو بشپړ حقوق په پام کې نیول کېږي، خو په عمل کې یې توپیر درلود، چې دغه تبعیض په میلیتونو کې ناخوښي او نارضايتي رامنځ ته کړه. سره له دې چې

گورباچوف ډېره هڅه وکړه چې دا تبعيض له منځه يوسي، خو بريالی نه شو، تر دې چې د نظام د له منځه تلنې زمينه په تدريج سره تياره شوه.

په پای کې په ۱۹۹۱ز کال کې د شوروي سياسي، اقتصادي او ټولنيز نظام سره د دې چې ۷۴ کاله يې ډېرې هڅې وکړې، خو د سوبالېزم پر تداوم او عملي کېدنه بريالی نه شو په پایله کې له منځه لاړ.

ب - بهرني لاملونه:

د دويمې نړيوالې جگړې تر پای وروسته، سوېر جنګ پيل شو، ځکه په دې موده کې کومه نړيواله جگړه رامنځ ته نه شوه. او لويو ځواکونو يو د بل پر ضد تبليغات پيل کړل او تسليحاتي سيالی پيل شوې او هر يوه هڅه کوله چې وړانګونکې وسله جوړه کړي. لويديځو هېوادونو د امريکا په مشرۍ د کمونېزم د خپرېدو پر ضد پراخه تبليغات پيل کړل او په شوروي اتحاد کې يې کمونيستي نظام تخریب اووه.

فضايي سيالی او رقابتونه هم د شوروي اتحاد د له منځه تلنې سبب گڼل کېږي، ځکه چې د هرې فضايي بېړۍ لپاره په ميلياردونو امريکايي ډالر لگول کېده او د شوروي اتحاد لپاره د هرې مصنوعي سپوږمۍ جوړول او توغول ورته ډېر گران تمامېده.

شوروي اتحاد افغانستان په ۱۹۷۸ز کې اشغال کړ، شوروي اتحاد دا فکر نه کاوه چې دا جگړه به اوږده شي او د غيرتمنو افغانانو له داسې مقاومت سره به مخامخ شي. د روسانو د تر اشغال وروسته افغانستان سره اسلامي او لويديځو دولتونو مرسته کوله او شوروي اتحاد په دې جگړې کې ډېر لگښتونه وکړل، چې د هغه کمزورۍ اقتصاد يې لا پسې کمزوری کړ. د شوروي اتحاد په له منځه وړنې کې ځاني تلفات هم له سترو عوامولو څخه گڼل کېږي، ځکه د ځوانانو وژنه او معيوب کيدنه د خلکو د کرکې سبب شوه او له افغانستان څخه د قواوو د ويستلو غوښتونکي شول. په پای کې شوروي اتحاد په افغانستان کې ماتې وخوړه او خپل ځواکونه يې له افغانستانه بهر کړل.

پورتنيو کورنۍ او بهرني لاملو د شوروي اتحاد د له منځه وړنې لپاره مناسب شرايط برابر کړل، چې حاکم نظام په خپلو ټولو هڅو سره په دې ونه توانېد چې مخه يې ونيسي، چې په پای کې د کمونست گوند تر اوږده حاکمیت وروسته پر پنځلسو جمهوریتونو شوروي اتحاد وپاشل شو. سوسيالیستي نظام له منځه لاړ او ډېرو جمهوریتونو خپله خپلواکي اعلان کړه.

په ټولگي کې فعالیت:

زده کوونکي دې پر دوو ډلو ووېشل شي. لومړنۍ ډله دې د سوسيالیستي نظام پر ماهیت او دویمه ډله دې د شوروي اتحاد د له منځه تلنې پر کورنۍ عواملو خبرې وکړي او پایله دې په ټولگي کې وويي.


پوښتنې:

- ۱- د روسیې کارگري انقلاب په کوم کال کې رامنځ ته شو؟
- ۲- شوروي سوسيالیستي نظام په کوم کال کې له منځه لاړ؟
- ۳- په ۱۹۸۰ز لسيزه کې په شوروي کې کوم بدلونونه رامنځ ته شول؟
- ۴- شوروي نظام څو کاله دوام وکړ او څو جمهوریتونه يې لرل؟
- ۵- د افغانستان مسلمان ملت د شوروي او کمونیزم په نابودي کې کومه ونډه ولوبوله په لنډه توگه وويي.

له ټولگي څخه د باندې فعالیت:

زده کوونکي دې له مشرانو او فرهنگي شخصیتونو څخه د شوروي اتحاد په له منځه تللو کې د بهرنیو لاملونو په اړه معلومات تر لاسه او بیا دې په ټولگي کې وويي.

د آلمان فدرالي جمهوریت



آیا پوهېږئ چې د آلمان جمهوریت څو ایالتونه او څه ډول سياسي جوړښت لري؟

د آلمان فدرالي جمهوریت د نړۍ د پرمختللو صنعتي هېوادونو له ډلې څخه دی. دا هېواد چې په اروپا کې پروت دی، په شمال کې

له ډنمارک او بالتیک بحیرې، ختیځ کې یې پولنډ او د چک جمهوریت، په سهېل کې یې له اتریش او سویس او لوېدیځ کې له فرانسه، بلژیک، لوکزامبورک او هالنډ سره پوله لري. آلمان یو دېموکرات فدرالي جمهوریت دی او شپاړس ایالتونه لري. دغه ایالات کولای شي، چې په ځینو چارو کې خپلواک عمل وکړي. آلمان له فرانسه او روسی سره د جگړې پر مهال په ۱۸۷۱ز کې د یوه ملت په توګه متحد شو.

د دولت اجرایی قدرت د فدرالی صدراعظم سره وي. بوند سرات (فدرال شورا) صدراعظم ټاکي. جمهور رئیس د یو گډې ناستې د بوندسرات او د ایالتی استازو (بوند ستاگ) د مساوي غړو په گډون د پنځو کالو لپاره ټاکل کېږي. سره له دې چې په ۱۹۹۰ز کال کې برلین پلازمېنه وټاکل



انگلا مرکل د آلمان لومړۍ وزیره

شوه، خو د المان پارلمان، وزیران، جمهور رئیس او فدرال صدراعظم د بن په ښار کې اوسي.

د المان فدرالی جمهوریت د ملگرو ملتونو د سازمان ، د شمالي اتلانتیک د تړون، د اوو هېوادونو له ډلې، د لوېدیځې اروپا د پنځو هېوادونو د اتحادیې ، د امنیت او همکاریو کنفرانس په اروپا کې د همکاری او هم د اروپایي اتحادیې د بنسټ ایښودونکو څخه دی.

تر امریکا او جاپان وروسته، المان د نړۍ دریم صنعتي ځواک دی. تر دویمې نړیوالې جگړې وروسته د المان اقتصادي ودې او پرمختگ ته د (المان اقتصادي معجزه) ویل شوي ده

المان داسې یو هېواد دی، چې گڼ شمېر سیاسي گوندونه په کې فعالیت کوي، چې مهم یې په لاندې ډول دي:

- سوسیال دېموکرات گوند (سوسیالېست).
- دېموکرات مسیحي گوند (محافظه کار).
- سوسیالیستي مسیحي گوند.
- آزاد دېموکرات گوند (لېبرال).
- شین گوند (د چاپېریال ساتنه).

- سوسیالیزم دېموکرات گوند (د ختیځ المان پخوانی کمونیستي گوند).

المان په بهرني سياست کې يوازې لوبغاړی نه دی. د آلمان سياست د هغه بلوک تقويت دی، چې (لوېديځ) ورته ويل کيږي. المان له فرانسې سره ځانگړی نږدېوالی لري. د امریکا له متحده ایالاتو سره د المان نږدېوالی او همکاري د هغه د بهرني سياست يو بل رکن دی. د المان بهرني سياست په ټوله نړۍ کې د سولې د ټينگښت، د درېمې نړۍ سره د دوستانه اړيکو د پراختيا او د هغوی د اقتصاد د ودې، او د بشر د حقوقو د رعايت پر ستونو ولاړ دی.

الماني ژبه د هندو جرمن د ډلې يوه برخه ده. دا ژبه د ډنمارکي، ناروېژي، سوېډني، هالنډي او همدارنگه د انگليسي ژبې سره په کورنۍ کې شريکه ده. په المان کې په مختلفو لهجو خبرې کېږي. د المان د خلکو له اغلبو لهجو څخه کولای شو، چې محلي مېدايي ومومو. په لومړيو کې د اوسني المان په ځمکه کې مختلف قبایل لکه، فرانکانو، زاکس، شوابان، او بايربان اوسېدل. نن ورځ دغه قبایل په خپله لومړۍ بڼه نشته، خو رواجونه او لهجې يې د سيمې په مختلفو ډلو کې ساتلي دي.

د المان مهم صنايع الکترونيکي وسايل، کيمياوي مواد، منسوجات، غذايي او ترانسپورتي وسايلو څخه عبارت دي. همدارنگه المان د ډبرو د سکرو ذخيرې، د اوسپنې، مسو، قلعي، نکل، سپينو زرو او مالگې کانونه لري، خو د المان د صنعت لپاره بسنه نه کوي او وارداتو ته يې ډېره اړتيا لري.

په ټولگي کې فعاليت:



زده کوونکي دې پر دوو ډلو ووېشل شي. لومړنۍ ډلې دې د المان د موقعیت او دویمه ډله دې د المان د پارلماني نظام په اړه په خپلو کې خبرې وکړي او پایله دې په ټولگي کې ووايي.

پوښتنې:



- ۱- د المان صدراعظم څنگه ټاکل کېږي؟
- ۲- د المان پارلمان څو مجلسه لري؟
- ۳- ختیځ او لوېدیځ المان په کوم کال کې سره یو ځای شول؟
- ۴- د المان د مهمو گوندونو نومونه یاد کړئ؟

له ټولگي څخه د باندې فعاليت:



زده کوونکي دې د المان د اقتصاد او ژبي په برخه کې له خپلو ښوونکو او فرهنگي شخصیتونو څخه معلومات تر لاسه او بیا دې په ټولگي کې ووايي.

د فرانسې جمهوریت



فرانسه یو اروپایي هېواد دی، چې ډېر لرغونی او پخوانی تاریخ لري، چې په دې لوست کې به په لنډه توګه ورسره آشنا شی.

فرانسه د اروپا په لوېدیځ کې پرته ده، چې شمال لوري ته یې د مانس بحیره، سهېل ته یې د مدیترانې بحیره، ختیځ ته یې بلجیم، سویس، ایټالیه، لوکزامبورګ او موناکو، لوېدیځ ته یې د بیسکای خلیج او سهېل ختیځ ته یې اسپانیا موقعیت لري.

د دې هېواد اوسېدونکي فرانسوي سپین نژاده دي، چې د فرانسې ۹۳٪ وګړي تشکیلوي. د دې هېواد ۹۲٪ خلک د عیسوي دین پیروان دي. همدارنګه ۹۷٪ اوسېدونکي یې په فرانسوي ژبه خبرې کوي.

فرانسه داسې یو هېواد دی، چې د لرغوني تاریخ په لرلو سره له میلاد څخه پخوا د گل Goul په نامه یادېده. سلیتیک، باسک او جرمنیان په کې اوسېدل. د ۱۲۵ ق. م په شا وخوا کې رومیانو پر گل حمله وکړه او د مدیترانې د سمندرګي شاوخواوې یې ونیولې.

په شپږمه او اوومه زیږدیزه پېړۍ کې په گل کې مختلفو شاهانو واک درلود او خونړۍ جګړې یې تر منځ پیلې شوې. هغه تمدن چې رومیانو یې بنسټ ایښی و، له خطر سره مخامخ شو.

په ۷۷۱ زېږدیز کې شارلمان د فرانسې پاچا شو او د واکمنۍ په ۵۰ کلنه موده کې یې فرانسې ډېر ځایونه ونيول. په ۷۷۴ ز کال کې یې ایټالیه ونيوله، جرمني قبایل یې مات او د اسلام له سرښندنکو سره یې چې د فرانسې تر سویله رسېدلي ؤ کلکې جگړې وکړې. په ۸۰۰ ز کال کې د مسیحیانو رهبر (پاپ)، د روم د امپراطورۍ تاج د فرانسې د حکمران شارلمان پر سر کېښود. د شارلمان د واکمنۍ په پای کې د هالنډ، بلجیم، المان، سویس، اتریش، چک، سلواک، هنگري، یوگوسلاویا، ایټالیا او د اسپانیا سیمې د فرانسې په واک کې وې.

تر لسمې میلادي پېړۍ وروسته د فرانسې د شاهانو واک په تدریج سره ډېر شو. د کلیسا رهبران له شاهانو سره یو ځای شول. سوداګري پراخه شوه او په صلیبي جګړو کې د فرانسې ونډه ډېره شوه، چې د فرانسې اعتبار یې په لوېدیځ کې زیات کړ.

په ۱۳مه زېږدیزه پېړۍ کې فرانسه په اروپا کې یو قدرتمند هېواد گڼل کېده، سره له ډېرو جګړو چې له انگلستان سره یې وکړې، په فرانسه کې مدني او قضايي ادارې جوړې او څلورم فلیپ د هنر، فلسفې او کلتور په برخه کې غوره خدمتونه وکړل.

د څوارلسم لويي د واکمنۍ پر وخت د فرانسې کلتور ډېر پرمختګ وکړ، خو د پنځلسم لويي پر وخت فرانسه له بحران سره مخامخ شوه او په تدریج سره د فرانسې لوی انقلاب ته لاره اواره شوه.

په ۱۷۸۹ زېږدیز کې د فرانسې لوی انقلاب بري ته ورسېد، چې د فرانسې او اروپا په تاریخ کې نوی څپرکی پرانیستل شو. د فرانسې اساسي قانون تدوین شو. ولسي جرګې په کار پیل وکړ. د باستیل مشهور زندان پرانیستل شو او انقلابيونو ونیو، بندیان آزاد او شپاړسم لويي اعدام شو. د بشر د حقوقو نړیواله اعلامیه اعلان شوه. شاهي نظام ړنگ او د فرانسې د جمهوریت بنسټ کېښودل شو.

په ۱۸۰۴ زېږدیز کې ناپليون د فرانسې د نظام مشر شو او د وفادارۍ لوړه یې وکړه، چې د نوموړي د حاکمیت پر وخت فرانسې ډېر ځایونه ونيول.

په معاصر وخت ۱۹۴۰ زېږدیز کې فرانسه الماني ځواکونو ونيوله، خو د متفقینو د فشار له امله یې په ۱۹۴۴ زېږدیز کال کې له فرانسې بېرته شا تګ وکړ. تر دویمې نړیوالې جګړې ۱۹۴۵ ز کال وروسته فرانسې په تدریجي توګه خپلې مستعمرې له لاسه ورکړې. لومړی سوریه، وروسته لیبیا، لږ وروسته تونس،

المغرب، مدغاسکر، وبتنام، لاوس، او کمبودیا تر خونړیو جگړو په ترڅ کې په دې وتوانېدل، چې خپلواکي تر لاسه کړي. په ۱۹۶۲ زېږدیز کال کې ورستنی افریقایي هېواد الجزایر خپله خپلواکي تر لاسه کړه او د فرانسې څلورم جمهوریت له منځه ولاړ.

په ۱۹۶۰ ز کال کې فرانسې خپل لومړنی اتومي بم د افریقا په صحرا کې وازمایه او په چټکۍ سره یې د پرمختګ لاره ونیوله. نن ورځ فرانسه د جرمني او نورو اروپایي هېوادونو تر څنګ د اروپا د وحدت او یووالي لپاره هڅه کوي.

د فرانسې جمهوریت ۲۲ ولایتونه او ۹۶ ولسوالۍ لري. د فرانسې د نفوس ۷۵٪ خلک په ښارونو او ۲۵٪ یې په کلیو کې اوسېږي. په فرانسه کې جمهور رئیس د خلکو له خوا د پنځو کالو لپاره ټاکل کېږي.

په فرانسه کې صدراعظم د ګوندونو د ائتلاف له لارې چې په پارلمان کې ډېرې چوکۍ تر لاسه کړي، ټاکل کېږي. د فرانسې پارلمان دوه جرګې لري، لومړۍ ولسي جرګه National assembly چې ۵۷۷ غړي لري، چې د خلکو له خوا ټاکل کېږي او د کار موده یې پنځه کاله ده. دویم د مشرانو جرګه Senate ده چې ۳۲۱ کسه غړي لري. د مشرانو د جرګې د غړیو انتخاب د یوه انجمن له خوا چې Electoral college نومېږي، د ۹ کالو لپاره ټاکل کېږي. په فرانسه کې ولسي او مشرانو جرګه هر یو خپل مستقل رئیس لري. جمهور رئیس کولای شي چې ولسي جرګه منحله کړي. د مشرانو جرګې رئیس د دې واک لري چې د جمهور رئیس په نه شتون کې د هغه چارې سر ته ورسوي.

په فرانسه کې ګڼ شمېر ګوندونه فعالیت کوي. د بېلګې په توګه د فرانسې کمونېست ګوند، رادیکال چپ ګوند، جمهوري غوښتونکي، د فرانسې جنبش، ملي جبهه، ملي غورځنګ، د اصلاح غوښتونکو جنبش، سوسیالېست ګوند او نور.

فرانسه د نړۍ د اوو صنعتي هېوادونو له جملې څخه ده. پرمختللی اقتصاد لري او ټولو اقتصادي سکتورونو یې په متوازي ډول پرمختګ کړی دی.

نن ورځ په فرانسه کې د اقتصاد په برخه کې د دولت ونډه لږېږي، خو له دې سره هم د فرانسې دولت د اوسپنو د کربنو، برېښنایي تاسیساتو، هوايي کربنو او مخابراتو په برخه کې پانګه اچونه کوي. غواړي

چې په بنسټيزو اقتصادي پروژو کې چې عام المنفعه بڼه لري، خپل شتون خوندي وساتي. د صنعت په برخه کې فرانسه زراعتي ماشين الات، د اوسپنې پټلۍ، ميراژ، جگوار، ترانسال، کانکورډ، ايبرس الوتکې، هيلوکپټرې، موټرې، د ترانسپورتي وسايلو پرزې، د برېښنا د توليد تکنالوژي، سامان الات، ساختماني وسايل، کمپيوټر، راډيو، تلويزون، کيمياوي مواد، ځمکني وسايل، عطرونه او نور توليدوي.

فرانسه د هغه اروپايي هېوادونو له ډلې څخه ده، چې په ۱۹۹۹ ز کال کې يې د اروپا پولي واحد (ايرو) د خپل هېواد د پولي واحد په توگه منلی دی.

په ټولگي کې فعاليت:

زده کوونکي دې پر دوو ډلو ووېشل شي. لومړنۍ ډله دې د فرانسې د تاريخي سابقې په برخه کې او دويمه دې د فرانسې د موقعيت، نفوس، مذهب او د فرانسې د خلکو د ژبې په برخه کې يو له بله سره خبرې وکړي او پایله دې په ټولگي کې ووايي.

پوښتنې:

- ۱- په تېرو وختونو کې فرانسه په کوم نامه يادېده؟
- ۲- په اتمه ميلادي پېړۍ کې د کوم واکمن پر وخت فرانسې ډېر اروپايي هېوادونه ونيول؟
- ۳- د فرانسې لوی انقلاب په کوم کال کې پېښ شو؟
- ۴- په دويم نړيواله جگړه کې فرانسه د کوم هېواد ځواکونو ونيوله؟
- ۵- د دويمې نړيوالي جگړې وروسته فرانسې خپلې کومې مستعمرې له لاسه ورکړې؟

له ټولگي څخه د باندې فعاليت:

زده کوونکي دې د فرانسې د لوی انقلاب په اړه معلومات تر لاسه او په ټولگي کې دې وړاندې کړي.

د انگلستان شاهي دولت



پدې لوست کې به د انگلستان د تاریخ او نورو مهمو مطالبو سره پیژندگلوي تر لاسه کړي.

د طبعي جوړښت له پلوه انگلستان پر درېو برخو وېشل کېږي.

لومړۍ په شمال کې د سکاټلنډ سیمه: دا سیمه د انگلستان په شمال کې موقعیت لري او غرنۍ سیمه ده.

دویم شمالي ایرلینډ یا اولسټر: د اولسټر سیمه د ایرلینډ د جزیرې په شمال ختیځ کې واقع ده، چې مرکزي بلفاسټ نومېږي.

درېم د انگلنډ او وېلز سیمه ده: انگلنډ او وېلز د انگلستان د جزیرې سهيلي برخه جوړوي. انگلستان داسې یوه ځمکه ده چې له وړو او لویو ټاپوگانو څخه جوړه شوی ده او په همدې توګه ځینې انگلستان ته د ټاپوگانو هېواد وايي.

انګلیسان سپین نژاده دي، چې د هېواد د نفوسو ۷۹،۲۱ فیصد جوړوي. د انګلیستان د اوسېدونکو له ډلې څخه ۱۵٪ انګلیسي، ۹،۶٪ سکاټلنډي، ۲۴٪ ایرلنډي، ۱،۹٪ اوسټر، ۱،۸٪ ویلزي او ۲،۸٪ بې نور لږه کي دي. د انګلیستان د ۷۲٪ خلکو دین مسیحي دی. ۲۵٪ خلک یې د نورو دینونو پیروان دي.

له اداري پلوه انگلستان په څلورو لویو ولایتونو انگلېنډ، وېلز، سکاټلېنډ او شمالي ایرلېنډ وېشل شوی دی.

د انگلیسانو ځمکه له پخوا څخه د اوسېدو وړ وه. د یخچال تر دورې وروسته دوه بېلې قبیلې له خپلو



څارویو سره یو ځای له اوسنۍ اسپانیا څخه انگلېنډ یا انگلیستان ته مهاجرت وکړ. لرغون پېژندونکي دا قبيله د ایبري په نامه پېژني.

په ۴-۶ ق. م پېړیو کې د سلت قومونه د ځمکو او څارویو د ترلاسه کولو لپاره له اسپانیا څخه انگلېنډ ته راغلل او ایبریان یې له هغه ځایه وشړل او پر انگلېنډ باندې د سلت د قومونو اخیستی یو یرغل په ۷۵ ق. م کې ترسره شو.

له میلاد څخه پنځه پنځوس کاله مخکې سزار ژوبوس د ځمکو دیوید کمرون، د انگلستان لومړی وزیر د نیولو په هیله پر انگلېنډ حمله وکړه، خو د رومیانو یرغلونه په ۴۳ زیږدیز کې پر انگلېنډ سختې شوې.

په پای کې په پنځمه زیږدیز پېړۍ کې د رومیانو قدرت کمزوری شو، ځکه نود جرمني له خاورې د انګلو او ساکسون قومونو پر انګلېنډ یرغل وکړ. د انګلو او ساکسون قومونو په ۸۲۹ زیږدیز کې د انګلېنډ یوالي تامین کړ. او اوسېدونکي یې پر یوه پاچا راضي شول. وروسته ژرمنانو پر انګلېنډ حمله وکړه او له کلک مقاومت سره مخامخ شول او یوازې یې د انګلېنډ ختیځي او شمالي برخې ونیولې. د دیارلسمې پېړۍ په لومړیو کې د انګلېنډ پاچاه یو شمېر مدني او سیاسي حقوق په رسمیت وپېژندل او داسې فرمانونه یې صادر کړل، چې له نننیو مدني نهادونو سره یې ورته والی درلود. اشرافو، فیوډالانو او روحانیونو خپل ملاتړ له پاچا څخه اعلان کړ. د اشرافو د جرګې تر څنګ د عوامو جرګه هم جوړه شوه. په ۱۴۸۵ م کې هانري د تیودور له کورنۍ څخه پر انګلېنډ حاکم شو. د تیودور شاهانو پر انګلېنډ ۱۲۰ کاله حکومت وکړ. ډېر دیني او ټولنیز اصلاحات یې رامنځ ته کړل. د روم له کلیسا څخه یې خپله کلیسا جلا کړه او ایرلېنډ یې له انگلیستان سره یو ځای کړ.

په ۱۵۵۸ م کې ملکه لومړۍ الیزابت د انگلیستان حکمرانه شوه او انگلیستان یې د خپل وخت یو اقتصادي او پوځي ځواک وګرځاوه.

انګلستان د پېړیو په اوږدو کې د ډېرو تاریخي ټیټو ژورو او دوه معاصرو نړیوالو جګړو سره مخامخ شو.

د دویم نړیوال جنگ تر پای وروسته په ۱۹۴۹ز کې انگلستان او امریکا د کمونستانو د ورځ په ورځ د پېرېدونکي قدرت د مقابلي لپاره د شمالي اتلانتیک (ناتو) پیمانې رامنځ ته کړ او په ۱۹۵۷ز کې یې خپل لومړنی اتومي بم وازمایه او په ۱۹۷۶ز کې یې د اروپا د ګډ بازار غړیتوب تر لاسه کړ.

د انگلستان حکومت مشروطه شاهي constitutional Monarch دی او د نړۍ د نورو هېوادونو په څېر تصویب شوی واحد قانون نه لري، خو اساسنامې، لویح او د ولسي جرګې پرېکړې لري، چې د اساسي قانون په څېر کار ترې اخیستل کېږي. ځکه نو ویلاى شو، چې د انگلیسانو اساسي قانون داسې یو ټولګه ده، چې د سیاسي شرایطو سره سم په کې بدلونونه راتلاى شي او ولسي جرګه یې ځینې برخې لغوه یا نوې کولای شي.

د انگلیس پارلماني نظام د کوم تدوین یا ترتیب شوي قانون په وسیله منځ ته نه دی راغلی، بلکې د پېړیو تدریجي تکامل بلل کېږي.

په انگلیستان کې پاچاهي میراثي ده، سره له دې چې په تېرو څلورو لسیزو کې ولسي حاکمیت، د اولسي جرګې له لارې د سلطنتي مقام امتیازات او قدرت محدود او را لږ کړی، خو بیا هم شاهي کورنۍ ډېر امتیازونه لري.

په ننني انگلیستان کې ملکه د یو شمیر صلاحیتونو په لړو سره د ملي وحدت د ساتنې، د دولت د رهبرۍ، د نظام د تنظیم او د نهایی پرېکړې سمبول ګڼل کېږي. د قوانینو توشیح، د سولې او جګړې د حکم صادرول، د حکومتونو په رسمیت پېژندل، د قراردادونو او کنوانسیونونو قبولول یا ردول، ولسي جرګه ځنډول او د صدراعظم په مشوره یې ردول، لویو او مهمو سیاسي، قضیو او ملکي دندو ټاکنه، د اشرافي القابو توزیع او د صدراعظم ټاکل. د کابینې وزیران د صدراعظم په غوښتنه د ملکې لخوا ټاکل کېږي. ډېر انگلیسي وزیران د اولسي جرګې غړیتوب لري او پاتې یې د مشرانو جرګې غړي وي.

د انگلیستان پارلمان دوه جرګې لري. لومړۍ ولسي جرګه یا د عوامو مجلس چې ۶۵۹ غړي لري چې ټول یې د پنځو کالو لپاره د ټولټاکنو له لارې ټاکل کېږي. دویم د مشرانو جرګه ده، چې ۵۰۰ کسه اشراف مادام العمر Life Peers غړي لري. دغه ارګان درې اصلي څانګې لري. ملکه، د اشرافو جرګه او د عوامو جرګه چې هر یو یې خپلواک دي. د قانون د ترتیب او تدوین په وخت کې د درې وارو توافق لازمی او حتمی ګڼل کېږي. انگلیسي پارلمان په هېواد کې د قانون جوړونې ډېر لوړ ارګان ګڼل کېږي.

په انگلېستان کې مختلف سياسي گوندونه فعاليت کوي، چې د بېلگې په توگه د متحد محافظه کار گوند Conservative and Unionist Party، دېموکرات متحد گوند Party of Wales، کارگر گوند Labor Party، د وېلز گوند Democratic Unionist او د سکاټلېنډ ملي گوند Scotland National Party نومونه يادولای شو.

انگليستان د نړۍ د لويو صنعتي هېوادونو څخه گڼل کېږي، چې مهمې صنايع يې لويې او کوچنۍ فابريکې، مختلف ماشين الات او د هغو پرزې، اتومات سامان الات، نقلیه سامان الات، الوتکې، لويې او وړې بېرۍ، کرنيز وسايل، د اورگاډي پټلۍ، د انرژۍ توليد او د هغې تاسيسات، د مخابراتو وسايل، کېمياوي او غير کېمياوي توکې، ساختماني او نور وسايل دي.

انگليستان د ۱۹۴۵ز کال د اکتوبر په ۲۴مه د ملگرو ملتونو د امنيت شورا غړيتوب تر لاسه کړ او د ویتو حق لري.

په ټولگي کې فعاليت:

زده کوونکي دې په دوو ډلو ووېشل شي. لومړنۍ ډله دې په انگلېنډ کې د لومړنيو اوسېدونکو په اړه او دويمه ډله دې د انگليستان د اداري تشکيلاتو او ټاپوگانو په اړه يو له بله سره خبرې وکړي او د هغې پايله دې په ټولگي کې وويي.

پوښتنې:

- ۱- انگليستان په څو ولايتونو وېشل شوی دی؟
- ۲- په ۱۳مه ميلادي پېړۍ کې کوم بدلونونه په انگليستان کې رامنځ ته شول؟
- ۳- په انگليستان کې ملکه کوم واک او صلاحيتونه لري؟
- ۴- په انگليستان کې صدراعظم کوم واکونه لري؟
- ۵- د انگليستان د مهمو صنايعو نومونه ياد کړئ؟

له ټولگي څخه د باندې فعاليت:

زده کوونکي دې له فرهنگي شخصيتونو او له خپلو مشرانو څخه د انگليستان د پارلماني نظام په اړه معلومات تر لاسه او په ټولگي کې دې وويي.

د څلورم څپرکي ارزونه

د دولسم ټولگي د تاريخ درسي کتاب په څلورم څپرکي د شلمې پيړۍ مهمو پېښو تر سرليک لاندې ځينې مطالب او موضوعگاني تاليف شوي دي لکه لومړۍ او دويمه نړيواله جگړه او د هغوی لاملونه، د ملگرو ملتونو جوړښت، د جاپان اوښتنه په يو صنعتي ځواک، د پخواني شوروي ټوټې کيدل، د آلمان، فرانسې او انگليس سياسي جوړښت چې په دې کتاب کې د امکان تر حده پوري دغه عناوين په پام کې نيول شوي دي چې د ۱۹۱۴ - ۱۹۱۸ او ۱۹۳۳ - ۱۹۴۵ زېږديز کلونو تر مينځ اقتصادي، سياسي بحرانونه پکې څيرل شوي او گټور معلومات وړاندي شوي. همدارنگه هغه زيانونه، ناوړې اغيزې، او بشري تلفات چې د دوو نړيوالو جگړو رامنځ ته کړي پکې انعکاس مومي او هم په دې توگه لنډ معلومات د آلمان، فرانسې او انگليس د تاريخ فرهنگ، ژبې او سياسي جوړښتونو په اړوند وړاندې شوي دي. بله موضوع چې د زده کونکو ذهن ته وده ورکولای شي لکه د پخواني شوروي ټوټه کيدل دي چې د قوې حاکميت په درلودو سره ټوټه کيږي. بل په لنډه موده کې د جاپان بدليدل په يو صنعتي ځواک باندې، همدارنگه د ملگرو ملتونو جوړښت د دويمې نړيوالې جگړې وروسته چې څرنگه نړيوالې اړيکي تنظيم کيږي او له انساني فاجعو او کربليچونو څخه مخ نيوی کوي. دغه ټول مطالب زده کوونکو ته د انگيزو په را مينځ ته کولو او د مهارتونو په لوړوالي کې مرسته کوي.